

قدیں



یکے از مطبوعات

شعبہ اشاعت لجنہ اِمامِ اللہ کراچی بسلسلہ صد سالہ جشنِ تشکر

حضرت بانی سلسلہ عالیہ احمدیہ فرماتے ہیں

”چاہیئے کہ ہر صبح تمہارے لئے گواہی دے کہ تم نے
تقویٰ سے رات بسر کی۔ اور ہر ایک شام تمہارے
لئے گواہی دے کہ تم نے ڈرتے ڈرتے دن بسر کیا“

(کشتی نوح صفحہ ۱۸)

(صرف احمدی احباب کی تعلیم و تربیت کے لئے)

قدیس



انتخاب
صوفیہ اکرم چٹھ

یکے از مطبوعات
شعبہ اشاعت لجنہ اماء اللہ ضلع کراچی سلسلہ صد سالہ حسن شکر

نام کتب _____ قدلیں
 انتخاب _____ صوفیہ اکرم چٹھ
 ناشر _____ لجنہ اراء اللہ ضلع کراچی
 شماره نمبر _____ ۴۴
 طبع _____ دوم
 تعداد _____ ایک ہزار
 کتابت _____ عبد الماجد
 پرنٹر _____ پرنٹنگ آر افیس ڈیپارٹمنٹ پرنٹرز

فون نمبر ۰۳۰۰-۲۲۶۰۱۱۲

۰۳۲۰-۵۰۰۹۳۵۸

انتساب

میں اس کتاب کو اپنی عظیم ماں جیات بی بی البیہ چوہدری رحمت خاں صاحب مرحوم (سابق امام و دعوت الی اللہ انچارج بیت الفضل لندن) کے نام منسوب کرتی ہوں جس کی بعض خواہشیں باوجود ایک متمول خاندان کی فرد ہونے کے اپنی دوسری بیٹی کی وجہ سے "حسرتیں ہی رہیں۔ لیکن مضبوط ارادہ کی مالک ماں نے اپنی اس تشنگی کو یتامیٰ کی پرورش اور اپنی اولاد کی تربیت سے دور کیا۔

یہ ادائیں آپ نے اپنے محبوب رسول حضرت محمد مصطفیٰ صلی اللہ علیہ وسلم سے سیکھی تھیں۔ وہ اُمت کے لئے ہر خوبی و خیر اپنانے کے لئے حلیں اور پیری ماں اولاد کے لئے ہر دینی اور دنیوی کاموں میں اُن کے آگے بڑھنے کے لئے حلیں۔

قارئین سے ان کی مغفرت و بلندئ درجات کے لئے دعا کی درخواست کرتی ہوں۔

خاکسار

صوفیہ اکرم چیمٹ

پیش لفظ

اللہ تعالیٰ کا بچہ فضل و احسان ہے کہ لجنہ اماء اللہ ضلع کراچی کو صد سالہ جشنِ شکر کے موقع پر کتبِ شائع کرنے کی توفیق مل رہی ہے۔

اس کتاب میں چھوٹے چھوٹے سبق آموز، انوکھے، دل پر اثر کرنے والے۔ اللہ

تعالیٰ پر توکل اور اس سے پیار کو بڑھانے والے واقعات درج ہیں جن کو ایک بار پڑھ کر بار بار پڑھنے کو جی چاہتا ہے۔ حضرت بانی سلسلہ عالمیہ احمدیہ مرزا غلام احمد قادیانی (آپ پر سلامتی ہو) نے جو نورانی شمعیں روشن کیں اُن کی جگہ گاتی روشنی سے تاریخ احمدیت درخشاں ہے۔ اُن گنت واقعات ہیں جن میں سے کچھ جمع کئے گئے ہیں۔ لجنہ اماء اللہ ضلع کراچی کی سیکرٹری تعلیم محترمہ صوفیہ اکرم چٹھ صاحبہ بنت چوہدری رحمت خان صاحب (سابقہ امام بیت الفضل لندن) نے واقعات اکٹھے کئے۔ رنگ برنگے پھولوں سے یہ شہد تیار کرنے میں بڑی محنت کی ہے۔ ان واقعات کو کتابی صورت میں پیش کرنے میں سیکرٹری اشاعت امۃ الباری ناصر اور محترم مولانا عبد الباسط صاحب شاہد (مرتب سلسلہ) کی کاوشیں شامل ہیں۔ کتاب کو نام "قدیس" عزیزہ نغمہ نے دیا ہے جو احمدیت کا تازہ پھل ہیں۔ اللہ تعالیٰ سب کو جزائے خیر عطا فرمائے (آمین)

اس کتاب میں درج آنحضرت صلی اللہ علیہ وسلم کی ایک بشارت کی طرف خصوصی توجہ دلانا چاہتی ہوں۔ درود پڑھے ہوئے بھائیوں میں سے جو پہل کرے گا اور صلح کا قدم پہلے اٹھائے گا وہ پانچ سو سال پہلے جزت میں جائے گا۔ (الفضل ۲۵۔ اپریل ۱۹۸۹ء) اسی طرح حضرت مسیح موعود (آپ پر سلامتی ہو) کی طرف سے ایک نصیحت آموز واقعہ تحریر ہے جو بیٹی اور داماد دونوں کے لئے یکساں مفید ہے۔

ایک دفعہ نانی اماں جو حضرت اماں جان (عرم حضرت بانی سلسلہ احمدیہ) کی والدہ تھیں۔ حضرت صاحب کے گھر تشریف لائیں تو گھر کی ملازمہ نے ان سے گستاخی کی۔ آپ ناراض ہو کر نچلے والان میں چلی گئیں اور اوپر گھر میں جانے سے انکار کر دیا۔ حضرت بانی سلسلہ عالیہ کو جب اس کا علم ہوا تو آپ اپنی بیگم صاحبہ (حضرت اماں جان) کا ہاتھ پکڑ کر ان کو نیچے لے گئے۔ نانی اماں بستر پر لیٹی ہوئی تھیں۔ حضرت صاحب نے چارپائی کی پائنٹی کی طرف ان کو کھڑا کر کے اپنے ہاتھ سے ان کا سر نیچا کیا اور والدہ کے پاؤں میں ان کا سر رکھ کر بوسہ دینے کا اشارہ کیا۔ اس کے بعد آپ اوپر تشریف لے گئے۔ ماں نے بیٹی سے ہارنگی دُور کی اور خوشی خوشی اوپر تشریف لے گئیں۔

(روزنامہ الفضل ۲۸ فروری ۱۹۹۵ء)

آخر میں حضرت مسیح موعود (آپ پر سلامتی ہو) کی ایک نصیحت جو ہمارے لئے لمحہ فکریہ ہے درج کرتی ہوں۔ حضرت ڈاکٹر حشمت اللہ خان صاحب فرماتے ہیں۔ جہان تک مجھے یاد ہے یہ حضور کی آخری نصیحت تھی جس کو میں نے اپنے کانوں سے سنا۔

”جماعت احمدیہ کے لئے بہت فکر کا مقام ہے۔ کیونکہ ایک طرف

تو لاکھوں آدمی انہیں کافر کا فر کہتے ہیں۔ دوسری طرف اگر یہ بھی خدا تعالیٰ

کی نظر میں مومن نہ بنے تو ان کے لئے دوسرا گھانا ہے۔“

اللہ تعالیٰ سے دعا ہے کہ جماعت احمدیہ ان ”قندیلوں“ کو اپنے سینوں میں روشن

کر کے اللہ تعالیٰ کی رضا کی جنتوں کی وارث بنے (آمین)

سلیم میر

عرضِ حال

صد سادہ جشنِ تشکر کے موقع پر لجنہ کراچی نے عہد باندھا کہ ہم بتوفیقِ الہی کم از کم ایک سو کتا ہیں شائع کر کے حقیقی جشن منائیں گے۔ خاکسار کو اس کا رُخبر میں جھٹ لینے کی تحریک کرتے ہوئے محترمہ امانۃ الباری ناصر صاحبہ سیکریٹری اشاعت نے خواہش کی کہ حضرت مسیح موعود (آپ پر سلامتی ہو) اور ان کی الہی جماعت کے روشن روشن قابلِ تقلید واقعات جمع کروں۔

بہت دُعاؤں کے بعد بوستانِ احمد کی سیر شروع کی۔ تقویٰ کی باریک راہوں کے ایسے دل بھرنے والے نمونے نظروں کے سامنے رہے کہ سحر زدہ ہو کر دُنیا و مافیہا سے بے خبر ہو جاتی اور انتخاب کرنا مشکل ہو جاتا۔ جہالت اور ظلمتوں کو دُور کر کے علم و آگہی کی روشنی پھیلاتی ہوئی قندیلیں لگا ہوں کو خیرہ کر دیتیں اور خاکسار اس چکا چوند میں یہ سوچتی رہ جاتی کہ اس مجموعہ میں کون کون سے روشن چراغ جمع کروں۔ میں اعتراف کرتی ہوں کہ اس طرح کے ہزاروں مجموعے بھی پورا حق ادا نہیں کر سکتے۔ اس کتاب کی حیثیت تو بس ایسی ہے کہ سیر گلشن کرتے ہوئے چند حسین پھولِ دامن میں بھر لائی اور اس غرض سے پیش کر دیے کہ ہم ان کی رنگ و بو کو اپنائیں اور اپنی زندگیاں سنواریں اس مطالبے میں دو چیزیں مشترک پائیں۔

اول استنبھوا الخبیات ہر پھول دوسرے سے بڑھ کر خوشبو پھیلانے کے لئے جان کی قربانی کے لئے تیار نظر آتا تھا۔

”وَسَبِّ الدِّينِ سَبْحَنَ لِلْمُؤْمِنِ وَحَنَةُ لِّلْكَافِرِ“ حضرت محمد صلی اللہ علیہ وسلم کی حدیث مبارکہ کے مطابق اس گلدستہ کا ہر پھول دینا سبے پر وادہ نظر آتا ہے اس کی ساری جھٹیں خدا تعالیٰ کے لئے نظر آتی ہیں۔

یہ سب پھول اپنی مقدس ہستیوں میں خدا تعالیٰ کے نور کے چراغ اور قندیلیں بن کر اپنے ہم عصروں کے لئے خدا تعالیٰ کا نورانی جلوہ دکھانے کے لئے مصروف ہے۔ میں آخر میں بڑے ادب کے ساتھ صرف اس خواہش کا اظہار کروں گی کہ پڑھنے والے اپنے لئے اور خاکسار کے لئے دعا کریں کہ مولا کریم نے جو روحانی جسمانی طبعی طاقتیں اور استعدادیں عطا فرمائی ہیں ہم سب ان کو نقطہ کمال تک پہنچانے کے لئے کوشش کر سکیں۔

محترمہ امۃ الباری ناصر صاحبہ سیکرٹری اشاعت نے خاکسار کی پوری پوری راہنمائی فرمائی اور عزیزہ بنی اکرم چٹھہ جنہوں نے حوالہ جات کی ترتیب و تدوین میں پوری معاونت فرمائی۔ خدا تعالیٰ خود ان کی بہترین جزا بن جائے۔ آمین

خاکسار
صوفیہ اکرم چٹھہ

تقویٰ للہ اور اطاعتِ رسولؐ

گورداسپور میں جبکہ مولوی کرم دین جہلمی کی طرف سے آپ کے خلاف ایک فوجداری مقدمہ دائر تھا ایک گرمیوں کی رات میں جبکہ سخت گرمی تھی اور آپ اسی روز قادیان سے گورداسپور پہنچے تھے۔ آپ کے لئے کھلی چھت پر پلنگ بچھایا گیا۔ اتفاق سے اس مکان کی چھت پر معمولی منڈیر تھی اور کوئی پردہ کی دیوار نہ تھی۔ حضرت مسیح موعودؑ بستر پر جانے لگے تو یہ دیکھ کر کہ چھت پر کوئی پردہ کی دیوار نہیں ہے ناراضگی کے لہجہ میں خدام سے فرمایا۔

”میرا بستر اس جگہ کیوں بچھایا ہے۔ کیا آپ لوگوں کو معلوم نہیں کہ

”مختصر صلی اللہ علیہ وسلم نے ایسی چھت پر سونے سے منع فرمایا ہے۔“

اور چونکہ اس مکان میں کوئی اور مناسب صحن نہیں تھا آپ نے باوجود شدتِ گرمی کے کمرہ کے اندر سونا پسند کیا۔ مگر اس کی کھلی چھت پر نہیں۔

(تاریخ احمدین جلد سوم، صفحہ ۵۹۵)

موت ایک مڑکت بہود دوست کو دوست سے ملاتا ہے

حضرت منشی ملفر احمد صاحب کپور غلوسی فرماتے ہیں کہ حضور ایک دفعہ بہت بیمار ہو گئے۔ جنور کے ہاتھ پاؤں سرد پڑ گئے اور بظاہر حال آخری وقت معلوم ہوتا تھا۔ مرزا سلطان احمد صاحب مرحوم موجود تھے اور زار زار رو رہے تھے۔ اتنے میں حضور

سنہ آنکھیں کھولیں اور فرمایا: ”موت کیا ہے؟ یہ ایک مڑکب ہے جو دوست کو دوست کے پاس پہنچا دیتا ہے۔ اگر موت نہ ہوتی تو سالکوں کے تمام سلوک اتنا مہرہ جلتے۔“
(اصحاب احمد جلد چہارم، روایت ظفر صفحہ ۱۶۳)

نذر قبول ہو گئی

حضرت منشی ظفر احمد صاحب کپور مقبلی فرماتے ہیں کہ میں جی نظام الدین احمدی ساکن کپور خٹہ نہایت ہی غریب آدمی تھے پیدل چل کر وہ قادیان گئے اور دو آنے حضور کو نذر کے طور پر پیش کئے۔ حضور نے جزاکم اللہ کہہ کر دو آنے لے لئے۔ چند دن بعد نظام الدین صاحب رخصت ہونے لگے حضور نے فرمایا بھٹرو! اندر سے جا کر سات یا آٹھ روپے حضور لائے اور میں جی نظام الدین کو عنایت فرمائے۔

(روایات ظفر اصحاب احمد جلد چہارم صفحہ ۱۵۹)

مہمان نوازی

منشی ظفر احمد صاحب کی ہی روایت ہے کہ حضرت صاحب اپنے بیٹے کی بگہ کسی کالے کواڑ نہ بیٹھے تھے۔ حضرت صاحبزادہ محمود احمد صاحب نقوڑی نقوڑی دیر بعد آکر کہتے: ”ابا کڈا کھول“ اور حضور اٹھ کر کھول دیتے۔ میں ایک دفعہ حاضر خدمت ہوا۔ حضور بوریے پر بیٹھے ہوئے تھے۔ مجھ کو دیکھ کر آپ نے پلنگ اٹھایا۔ اندر اٹھا کر لے گئے۔ میں نے کہا حضور میں اٹھا لیتا ہوں۔ آپ نے فرمایا۔ بھاری زیادہ ہے۔ آپ سے

ہیں اٹھے گا اور نہ سرایا۔ آپ پدنگ پر بیٹھ جائیں۔ مجھے یہاں نیچے آرام معلوم ہوتا ہے۔ پہلے میں نے انکار کیا لیکن آپ نے فرمایا۔ آپ بلا تکلف بیٹھ جائیں۔ پھر میں بیٹھ گیا۔ مجھے پیاس لگی ہوئی تھی۔ میں نے گھڑوں کی طرف نظر اٹھائی۔ وہاں کوئی برتن نہ تھا۔ آپ نے مجھے دیکھ کر فرمایا کیا آپ کو پیاس لگی ہے میں پانی لاتا ہوں۔ نیچے زنانے سے جا کر گلاس لے آئے۔ پھر فرمایا۔ ذرا بھڑیئے اور پھر نیچے گئے اور وہاں سے دو بوتلیں شربت کی لے آئے۔ منی پور سے کسی نے بھیجی تھیں۔ بہت لذیذ شربت تھا۔ فرمایا۔ ان بوتلوں کو رکھے ہوئے بہت دن ہو گئے۔ کیونکہ ہم نے نیت کی تھی کہ پہلے کسی دوست کو پلا کر خود پیئیں گے۔ آج مجھے یاد آگیا۔ چنانچہ آپ نے گلاس میں شربت بنا کر مجھے دیا۔ میں نے کہا۔ حضور اس میں سے تھوڑا سا آپ پی لیں تو پھر میں پیوں گا۔ آپ نے ایک گھونٹ پی کر مجھے دے دیا اور میں نے پی لیا۔ میں نے شربت کی تعریف کی۔ آپ نے فرمایا کہ ایک بوتل آپ لے جائیں اور ایک باہر دوستوں کو پلا دیں۔ آپ نے ان دو بوتلوں میں سے وہی ایک گھونٹ پیا ہوگا۔ میں آپ کے حکم کے مطابق بوتلیں لے کر چلا گیا۔

(اصحاب احمد جلد چہارم (روایات ظفر) صفحہ ۱۲۵-۱۲۶)

یہ نصیب اللہ اکبر

مکرم شیخ محمد احمد صاحب مغلہ تحریر فرماتے ہیں کہ گورداسپور کا مقام ہے ضروری کاموں کی انجام دہی کے بعد بہت رات گئے والد صاحب

(حضرت منشی ظفر احمد صاحب کپور مظلومی) آتے ہیں حضور ایک کمرہ میں مع خدام فروکش ہیں۔ سب سو رہے ہیں کوئی خالی چارپائی نہیں۔ حضور والد صاحب کو دیکھ کر اپنی چارپائی کو ہٹک کر ارشاد فرماتے ہیں کہ یہاں آجاؤ اور اپنا لحاف والد صاحب پر ڈال دیتے ہیں۔

(اصحاب احمد جلد چہارم۔ روایات ظفر صفحہ ۲۷)

ہم تو حیوان کو انسان بنانے آئے ہیں

بابو غلام محمد صاحب نویدین لاہوری اور میاں عبدالعزیز مغل کا بیان ہے کہ ایک دفعہ جبکہ حضرت مسیح موعود لاہور تشریف لائے تو ہم چند نوجوانوں نے مشورہ کیا کہ دوسری قوموں کے بڑے بڑے لیڈر جب یہاں آتے ہیں تو ان کے نوجوان گھوڑوں کی بجائے خود ان کی گاڑیاں کھینچتے ہیں اور ہمیں جو لیڈر اللہ تعالیٰ نے دیا ہے۔ یہ اتنا جلیل القدر ہے کہ بڑے بڑے بادشاہ بھی اس کے مقابلہ میں کوئی حیثیت نہیں رکھتے۔ پس گھوڑوں کی بجائے ہمیں ان کی گاڑی کھینچنی چاہیے۔ چنانچہ ہم نے گاڑی والے سے کہا کہ اپنے گھوڑے الگ کر لو۔ آج گاڑی ہم کھینچیں گے۔ کوچوان نے ایسا ہی کیا۔ جب حضور باہر تشریف لائے تو فرمایا گھوڑے کہاں ہیں؟ ہم نے کہا۔ دوسری قوموں کے لیڈر آتے ہیں تو ان قوموں کے نوجوان ان کی گاڑیاں کھینچتے ہیں۔ آج حضور کی گاڑی کھینچے ماحشر ہم حاصل کریں گے۔ فرمایا۔ فوراً گھوڑے جو تو!! ہم انسان کو حیوان بنانے کے لئے دنیا میں نہیں آئے۔ ہم تو حیوان کو انسان بنانے کے لئے آئے ہیں۔

(تاریخ احمدیت جلد سوم صفحہ ۵۴۶)

کبر کی عادت جو دیکھو تم دکھاؤ انکسار

قاویان میں ایک صاحب محمد عبد اللہ ہوتے تھے جنہیں لوگ پروفیسر کہہ کر پکارتے تھے۔ وہ زیادہ پڑھے لکھے نہیں تھے لیکن بہت مخلص تھے مگر جوش اور غصہ میں بعض اوقات اپنا توازن کھو بیٹھتے تھے۔ ایک دفعہ حضرت مسیح موعودؑ کی مجلس میں کسی نے بیان کیا کہ فلاں مخالف نے حضور کے متعلق فلاں بگاہ بڑی سخت زبانی کی ہے اور حضور کو گالیاں دی ہیں۔ پروفیسر صاحب طیش میں بولے اگر میں بتاؤں تو سر پھوٹ دیتا۔ حضرت مسیح موعودؑ نے بیاختہ فرمایا: نہیں نہیں ایسا نہیں چاہیئے۔ ہماری تعلیم صبر اور نرمی کی ہے۔ پروفیسر صاحب اس وقت غصہ سے آپے سے باہر ہو رہے تھے۔ بولے واہ صاحب! واہ! یہ کیا بات ہے۔ آپ کے پیر یعنی رسول اللہ صلی اللہ علیہ وسلم کو کوئی بڑا بھلا کہے تو آپ مباہلہ کے ذریعہ اس کو جہنم تک پہنچانے کے لئے تیار ہو جاتے ہیں مگر ہمیں یہ فرماتے ہیں کہ کوئی شخص آپ کو ہمارے سامنے گالیاں دے تو ہم صبر کریں۔ پروفیسر صاحب کی یہ غلطی تھی۔ حضرت مسیح موعودؑ سے بڑھ کر کس نے صبر کرنا ہے مگر اس چھوٹے سے واقعہ سے عشق رسول اور غیرت و ناموس رسول کی وہ جھلک نظر آتی ہے جس کی مثال کم ملے گی۔ (تاریخ احمدیت جلد سوم صفحہ ۵۹۰)

عہد دوستی بڑا قیمتی جوہر ہے

میرا یہ مذہب ہے کہ جو شخص ایک دفعہ مجھ سے عہد دوستی باندھے مجھے اس عہد کی اتنی رعایت ہوتی ہے کہ وہ کیسا ہی کیوں نہ ہو اور کچھ ہی

کیوں نہ جو بوائے میں اس سے قطع تعلق نہیں کر سکتا۔ ہاں اگر وہ قطع تعلق کر
سے تو ہم لاچار ہیں۔ ورنہ ہمارا مذہب تو یہ ہے کہ اگر ہمارے دوستوں میں سے
کسی نے شراب پی ہو اور بازار میں گرا ہوا ہو اور لوگوں کا هجوم اس کے
ارد گرد ہو تو بلا خوف و ہمت لائٹ کے اسے اٹھا کر لے آئیں گے۔ عہد دوستی
بڑا قیمتی جوہر ہے اس کو آسانی سے ضائع نہ کر دینا چاہیے اور دوستوں سے کسی ہی ناگوار بات
پیش آئے اسے اغماض اور تحمل کے محل میں آنا چاہیے۔

(ملفوظات جلد دوم صفحہ ۸)

مہمانوں کے کھانے کا خیال

حضرت مسیح موعود کو اپنے کھانے کی نسبت اپنے مہمانوں کے کھانے
کا زیادہ فکر رہتا تھا اور آپ دریافت فرمایا کرتے تھے کہ فلاں مہمان کو کیا کیا
پسند ہے۔ اور کس چیز کی اس کو عادت ہے۔ چنانچہ مولوی محمد علی صاحب
ایم۔ اے کا جب تک نکاح نہیں ہوا عفتانہ تک آپ کو ان کی دلداری کا
اس قدر خیال تھا کہ روزانہ خود اپنی نگرانی میں ان کے لئے دودھ - چائے -
بسکٹ - مٹھائی - انڈے وغیرہ برابر صبح کے وقت بھیجا کرتے تھے۔ اور پھر
لے جانے والے سے دریافت بھی فرمایا کرتے تھے کہ کوئی مہمان بھوکا تو نہیں رہ
گیا یا کسی کی طرف سے ملازمانِ ننگر خانہ نے تغافل تو نہیں کیا۔ بعض مواقع پر ایسا
ہوا کہ کسی مہمان کے لئے سالن نہیں بچا۔ یا وقت پر ان کے لئے کھانا رکھنا
بھول گئے تو اپنا سالن یا سب کھانا اٹھوا کر اس کے لئے بھجوا دیا۔

(حیاتِ طیبہ صفحہ ۳۷۷)

حضرت مسیح موعود کی آخری نصیحت

مستقل لمحہ فکریہ

حضرت ڈاکٹر حسرت اللہ خاں صاحب فرماتے ہیں :-
 ایک روز غالباً وفات سے دو دن پہلے حضور خواجہ کمال الدین صاحب
 مرحوم کے ہال کمرہ میں نماز ظہر و عصر ادا فرما کر تشریف فرما ہوئے اس وقت حضور
 کے سامنے پندرہ بیس احباب تھے اور میں بھی حاضر تھا۔۔۔۔۔ اس وقت حضور نے
 کچھ باتیں اور نصیحتیں فرمائیں۔ ان میں سے حضور کے یہ الفاظ مجھے آج تک خوب
 یاد ہیں کہ

”جماعت احمدیہ کے لئے بہت فکر کا مقام ہے کیونکہ ایک طرف

تو لاکھوں آدمی انہیں کافر کافر کہتے ہیں۔ دوسری طرف اگر یہ بھی خدا

تعالیٰ کی نظر میں مومن نہ بنے تو ان کے لئے دو برا لگنا ہے۔“

حضرت ڈاکٹر صاحب فرماتے ہیں :-

”جہاں تک مجھے یاد ہے یہ حضور کی آخری نصیحت تھی جس کو میں نے

اپنے کانوں سے سنا۔“

(الشفیل ۱۲، نومبر ۱۹۵۹ء)

مہمان کا اکرام کرنا چاہیئے

ایک موقع پر جبکہ حضرت مسیح موعود اپنے کمرے میں بیٹھے ہوئے تھے

اور اس وقت دو تین باہر سے آئے ہوئے احمد کی بھی آپ کی خدمت میں سامنے تھے۔ کسی شخص نے دروازہ پر دستک دی۔ اس پر حاضر الوقت احباب میں سے ایک شخص نے اٹھ کر دروازہ کھولنا چاہا۔ حضرت مسیح موعود نے یہ دیکھا تو گوبرا کر اُٹھے اور فرمایا ”مشریں مشریں میں خود کھولوں گا۔ آپ دونوں مہمان ہیں اور آنحضور صلی اللہ علیہ وسلم نے فرمایا ہے کہ مہمان کا اکرام کرنا چاہیے“

(تاریخ احمدیت۔ جلد سوم صفحہ ۵۹۵)

مستعمل لباس پہننے میں عار نہیں

ایک دفعہ حضرت میرزا نواز صاحب نے اپنے ایک عزیز کو جو غریب تھا جسے کوٹ کی ضرورت تھی اپنا ایک استعمال شدہ کوٹ بھیج دیا۔ میرزا صاحب کے اس عزیز نے بُرا منایا کہ مستعمل کوٹ بھیجا گیا ہے اور ناراضگی میں کوٹ واپس کر دیا۔ جب خادم اس کوٹ کو واپس لا رہا تھا تو اتفاق سے اس پر حضرت مسیح موعود کی نظر پڑ گئی۔ آپ نے اس سے حال دریافت فرمایا۔ اور جب آپ کو یہ معلوم ہوا کہ کوٹ میرزا صاحب کو واپس جا رہا ہے تو حضرت مسیح موعود نے خادم سے کوٹ لے لیا اور فرمایا۔ واپس کرنے سے میرزا صاحب کی دل شکنی ہوگی تم مجھے دے جاؤ۔ میں خود یہ کوٹ پہن لوں گا۔ اور میرزا صاحب کو کہہ دینا کہ کوٹ ہم نے اپنے لئے رکھ لیا ہے۔

(تاریخ احمدیت۔ جلد سوم صفحہ ۵۹۷)

خوناک میں ملے سے ملتا ہے آشنا

ایک دفعہ حضرت مسیح موعود مغرب کی نماز کے بعد مسجد مبارک کی اوپر کی چھت پر چند مہمانوں کے ساتھ کھانا کھانے کے انتظار میں تشریف فرما تھے۔ اس وقت ایک احمدی دوست میاں نظام الدین صاحب ساکن لدھیانہ جو بہت غریب آدمی تھے اور ان کے کپڑے بھی پھٹے پرانے تھے حضور سے چار پانچ آدمیوں کے فاصلہ پر بیٹھے تھے۔ اتنے میں چند معزز مہمان آکر حضور کے قریب بیٹھ گئے۔ اور ان کی وجہ سے ہر دفعہ میاں نظام الدین کو پرے ہٹنا پڑا حتیٰ کہ دھڑکتے دھڑکتے جوتیوں کی جگہ پر پہنچ گئے۔ اتنے میں کھانا آیا تو حضور نے جو یہ نظارہ دیکھ رہے تھے ایک سالن کا پیالہ اور کچھ رڈیاں ہاتھ میں اٹھالیں اور میاں نظام الدین سے مخاطب ہو کر فرمایا:

”آؤ میاں نظام الدین ہم اور آپ اندر بیٹھ کر کھاؤ۔“

یہ فرما کر حضور مسجد کے ساتھ والی کوٹھڑی میں تشریف لے گئے اور حضور نے اور میاں نظام الدین نے کوٹھڑی کے اندر بیٹھ کر ایک ہی پیالہ میں کھانا کھایا۔ اس وقت میاں نظام الدین خوشی سے پھوٹے نہیں سماتے تھے۔ اور جو لوگ میاں نظام الدین کو عملاً پرے دھکیل کر خود حضرت مسیح موعود کے قریب بیٹھ گئے تھے وہ شرم سے کٹے جاتے تھے۔

(تاریخ احمدیت جلد سوم صفحہ ۶۰۴)

سبحان اللہ کیا اخلاق ہے

ایک بہت ہی شریف اور بڑے غریب مزاج احمدی سیٹی غلام نبی صاحب ہوتے تھے جو رہنے والے تو چکوال کے تھے مگر راولپنڈی دکان کیا کرتے تھے انہوں نے بیان کیا کہ ایک دفعہ میں حضرت مسیح موعود کی ملاقات کے لئے قادیان آیا سردی کا موسم تھا اور کچھ بارش ہو رہی تھی۔ میں شام کے وقت قادیان پہنچا۔ رات کو جب میں کھانا کھا کر لیٹ گیا اور کافی رات گزر گئی اور تقریباً بار بجے کا وقت ہو گیا۔ تو کسی نے میرے کمرے کے دروازہ پر دستک دی۔ میں نے اٹھ کر دروازہ کھولا تو حضرت مسیح موعود کھڑے تھے۔ ایک ہاتھ میں دودھ کا گلاس تھا اور دوسرے ہاتھ میں لائین تھی۔ میں حضور کو دیکھ کر گھبرا گیا مگر حضور نے بڑی شفقت سے فرمایا۔ کہیں سے دودھ آگیا تھا میں نے کہا آپ کو دے آؤں۔ آپ یہ دودھ پی لیں آپ کو شاید دودھ کی عادت ہوگی۔ سیٹی صاحب کہا کرتے تھے کہ میری آنکھوں میں آنسو امد آئے کہ سبحان اللہ کیا اخلاق ہے! یہ خدا کا برگزیدہ مسیح اپنے ادنیٰ خادموں تک کی خدمت اور ولداری میں کتنی لذت پاتا اور کتنی تکلیف اٹھاتا ہے۔

(تاریخ احمدیت جلد سوم صفحہ ۴۰۳-۴۰۴)

میں پہرہ دے رہا تھا

حضرت مولوی عبدالکریم صاحب بہت ممتاز رفقاء میں سے تھے۔ انہیں حضرت مسیح موعود کی قربت و صحبت کا بہت لمبا زمانہ یا موقعہ میسر آیا۔ وہ بیان فرماتے ہیں کہ ایک دفعہ گرمی کا موسم تھا اور حضرت مسیح موعود کے اہل خانہ لدھیانہ

گئے ہوئے تھے۔ میں حضور کو ملنے اندرون خانہ گیا۔ کرہ نیا نیا بنا تھا اور ٹھنڈا تھا۔ میں ایک چارپائی پر لیٹ گیا اور مجھے نیند آگئی۔ حضور اس وقت تصنیف فرماتے ہوئے شل رہے تھے۔ میں چونک کر جاگا تو دیکھا کہ حضرت مسیح موعود میری چارپائی کے پاس نیچے فرش پر لیٹے ہوئے تھے۔ میں گھبرا کر ادب سے کھڑا ہو گیا۔ حضرت مسیح موعود نے بڑی محبت سے پوچھا۔ مولوی صاحب۔ آپ کیوں اٹھ بیٹھے۔ میں نے عرض کیا۔ حضور نیچے لیٹے ہوئے ہیں۔ میں کیسے اوپر سو سکتا ہوں۔ مسکرا کر فرمایا۔ آپ بے تکلفی سے لیٹے رہیں۔ میں تو آپ کا پرہ دے رہا تھا۔ بچے شور کرتے تھے تو میں انہیں روکنا تھا تاکہ آپ کی نیند میں خلل نہ آئے۔

(سیرت حضرت مسیح موعود، مصنفہ حضرت مولوی عبدالکریم صفحہ ۳۶)

دید کی تڑپ

محترم اہلیہ صاحبہ حضرت مولوی عبدالکریم... فرماتی ہیں:-

حضرت مولوی عبدالکریم... صاحب بیمار ہوئے اور ان کی تکلیف بڑھ گئی تو بعض اوقات شدت تکلیف سے نیم بے ہوشی کی حالت میں وہ کہا کرتے تھے کہ سواری کا انتظام کرو۔ میں حضرت اقدس... سے ملنے کے لئے جاؤں گا۔ گویا وہ یہ سمجھتے تھے کہ میں باہر ہوں اور حضرت اقدس... قادیان میں ہیں اور بعض اوقات کہتے تھے اور ساتھ ہی زار و قطار رو پڑتے تھے کہ دیکھو میں نے اتنے عرصے سے حضرت اقدس... کا چہرہ نہیں دیکھا۔ تم مجھے حضرت اقدس... کے پاس کیوں نہیں لے کر جاتے۔ ابھی سواری منگواؤ اور لے کر چلو۔ ایک دن جب ہوش متقی تو کہنے لگے جاؤ۔ حضرت اقدس... سے جا کر کہو۔ میں مرجھا ہوں۔ مجھے بس دور سے کھڑے

جوکر زیارت کرا دیں اور بڑے رونے اور اصرار کے ساتھ کہا کہ ابھی جاؤ۔“

(الفضل ۱۶، اگست ۱۹۹۴ء)

کون پیسا ہے کون پریمی

حضرت مولوی عبدالکَریم... صاحب کی وفات پر جو ۱۱ اکتوبر ۱۹۰۵ء کو واقع ہوئی، حضرت بانی سلسلہ کو اس قدر صدمہ ہوا کہ چند دن گزرنے کے بعد حضرت اندس... نے شام کے بعد دوستوں میں بیٹھا چھوڑ دیا اور خدام کے عرض کرنے پر فرمایا کہ جب میں باہر دوستوں میں بیٹھا کرتا تھا تو مولوی عبدالکَریم... صاحب میرے دائیں طرف بیٹھے ہوتے تھے۔ اب میں بیٹھا ہوں تو مولوی صاحب نظر نہیں آتے تو میرا دل بیٹھنے لگتا ہے۔ اس لئے مجبوراً میں نے یہ طریق چھوڑ دیا ہے۔

(الفضل ۱۶، اگست ۱۹۹۴ء)

اطاعت۔ احترام

حضرت خلیفۃ المسیح اول مثنوی مولانا روم کا درس دیا کرتے تھے چودہوی ظفر اللہ خاں صاحب کو بھی اپنے والد محترم کے ہمراہ آپ کی صحبت کا موقع ملتا رہا۔ آپ فرماتے ہیں: ”مجھے خوب یاد ہے کہ بعض دفعہ اس درس کے دوران میں کوئی آدمی کہہ دیتا کہ حضرت مسیح موعود باہر تشریف لائے ہیں تو یہ سنتے ہی حضرت خلیفہ اول درس بند کر دیتے اور اٹھ کھڑے ہوتے اور چلتے چلتے پگڑی باندھتے جاتے اور جوتا پہننے کی کوشش کرتے اور اس کوشش کے نتیجے میں اکثر آپ کے جوتے کی ایڑیاں دب جایا کرتی تھیں۔ جب آپ حضرت مسیح موعود کی مجلس میں تشریف فرما ہوتے تو جب

ایک حضور آپ کو مخاطب نہ کرتے تھے آپ کبھی نظر اٹھا کر حضور کے چہرے کی طرف نہ دیکھتے۔
(اصحاب احمد جلد یازدہم ص ۵۲)

انذاریاں بات بدل دیتا ہے

ایک شخص یہودی تھا۔ وہ حضرت مسیح موعود سے ملاقات کرنے کے لئے آیا۔ کسی دوست نے حضور سے اس کے متعلق پوچھا۔ آپ کی تعریف؟ تو حضور نے یہ نہیں فرمایا کہ یہ یہودی ہے بلکہ یہ فرمایا کہ آپ بنی اسرائیل میں سے ہیں۔ کیونکہ اس لفظ یہودی میں حقارت کا مفہوم شامل ہو گیا ہے۔
(مضامین منظر۔ صفحہ ۱۲)

والدین سے پیار۔ جنت مال کے قدیموں کے نیچے

مکرم صاحبزادہ مرزا مبارک احمد صاحب تحریر فرماتے ہیں کہ ایک دفعہ حضرت اماں جان (حرم حضرت بانی سلسلہ عالیہ احمدیہ) کی والدہ حضرت صاحب کے گھر تشریف لائیں تو گھر کی ملازمہ نے ان سے گستاخی کی۔ آپ ناراض ہو کر نیچے دالان میں چلی گئیں اور اوپر گھر میں جانے سے انکار کر دیا۔ حضرت بانی سلسلہ احمدیہ کو جب اس کا علم ہوا تو آپ اپنی بیگم صاحبہ (حضرت اماں جان) کا ہاتھ پکڑ کر ان کو نیچے لے گئے۔ نانی جان بستر پر لیٹی ہوئی تھیں حضرت صاحب نے چارپائی کی پائنتی ان کو کھڑا کر کے اپنے ہاتھ سے ان کا سر نیچا کیا۔ اور والدہ کے پاؤں میں ان کا سر رکھ کر بوسہ دینے کا اشارہ کیا۔ اس کے بعد آپ اوپر تشریف لے گئے۔ ماں نے بیٹی سے

ناراضگی دور کی اور خوشی خوشی اور پر تشریف لے گئیں۔
(روزنامہ الفضل ۲۸ فروری ۱۹۹۵ء)

خدا کی دلداری

حضرت منشی ظفر احمد صاحب کپور مقلوی فرماتے ہیں کہ حضرت مسیح موعود کو اپنے خدام کی دلداری کا بہت خیال رہتا تھا اور حضور ان کے لئے خود اپنی ذات سے ہر قسم کی قربانی اور ایثار کا عملاً اظہار فرماتے تھے۔ ایک مرتبہ عید کا دن اور میرا صافہ سرماف نہ تھا۔ اس لئے جب کبھی ہم آتے تھے تو ایک آدھ دن کی فرمت نکال کر آتے۔ لیکن جب یہاں آتے اور حضور قیام کا حکم دے دیتے تو پھر ہمیں ملازمت کے چلے جانے کا بھی خیال نہ ہوتا تھا۔ اسی طرح عید کا دن آگیا اور میں ایک ہی صافہ لے کر آیا تھا اور وہ میلا ہو گیا۔ میں نے چاہا کہ بازار سے جا کر خرید لاؤں۔ چنانچہ میں بازار کی طرف جا رہا تھا۔ آپ نے مجھے دیکھ لیا اور آپ کی فراست خدا داد تھی۔ پوچھا کہاں جا رہے ہو؟ میں نے عرض کیا کہ عید کا دن ہے میرا صافہ میلا ہے۔ میں بازار سے خریدنے جا رہا ہوں۔ اسی وقت وہاں ہی کھڑے اپنا عمامہ شریف اتار کر مجھے دے دیا۔ اور فرمایا یہ آپ کو پسند ہے؟ آپ نے لے لیں۔ میں دوسرا باندھ لیتا ہوں۔ مجھ پر اس محبت اور شفقت کا جو اثر ہوا الفاظ اسے ادا نہیں کر سکتے۔ میں نے نہایت احترام کے ساتھ اس عمامہ کو لے لیا۔ اور آپ بے تکلف گھر تشریف لے گئے اور دوسرا عمامہ باندھ کر آ گئے۔ (اصحاب احمد جلد چہارم صفحہ ۱۶۶-۱۶۷)

امانت

حضرت منشی ظفر احمد صاحب لکھتے ہیں کہ ایک دفعہ حضور لیٹے ہوئے تھے اور سید فضل شاہ صاحب نے اشارہ کر کے مجھے کہا کہ یہاں جیب میں کچھ سخت چیز پڑی ہے۔ میں نے ہاتھ ڈال کر نکال دی تو حضور کی آنکھ کھل گئی! ادھی ٹوٹے ہوئے گھرے کی ایک چینی اور دو ایک ٹھیکرے۔ میں پھینکنے لگا تو حضور نے فرمایا۔ یہ میاں محمود نے کھیلے کھیلے میری جیب میں ڈال دیئے۔ آپ پھینکیں نہیں میری جیب میں ہی ڈال دیں۔ کیونکہ انہوں نے ہمیں امین سمجھ کر اپنے کھیلنے کی چیز رکھی ہے۔ وہ مانگیں گے تو ہم کہاں سے دیں گے۔ پھر وہ جیب میں ہی ڈال لئے۔

(ردایا تہ ظفر۔ اصحاب احمد جلد چہارم صفحہ ۹۹)

دعا سے صحت

حضرت مسیح موعودؑ تذکرۃ الشہادتین میں تحریر فرماتے ہیں کہ میرا ارادہ تھا کہ گورداسپور ایک مقدمہ میں جانے سے پہلے اس کتاب کو مکمل کر لوں اور اسے اپنے ساتھ لے جاؤں مگر مجھے شدید درد گردہ ہو گیا اور میں نے سمجھا کہ یہ کام نہیں ہو سکے گا۔ اس وقت میں نے اپنے گھر والوں (یعنی حضرت نصرت جہاں) سے کہا کہ میں دعا کرتا ہوں آپ آمین کہتی جائیں۔ چنانچہ میں نے شہزادہ عبداللطیف شہید کی روح کو سامنے رکھ کر دعا کی کہ اہلی! اس شخص لے تیرے لئے قربانی کی ہے اور اس کی عزت کے لئے یہ کتاب لکھنا چاہتا ہوں تو اپنے فضل سے مجھے صحت عطا فرما چنانچہ آپ

فرماتے ہیں۔ ”قسم ہے مجھے اس ذات کی جس کے ہاتھ میں میری جان ہے کہ ابھی صبح کے چھ نہیں بچے تھے کہ میں بالکل تندرست ہو گیا اور اسی روز نصف کے قریب کتاب کو لکھ لیا۔“

(تذکرۃ الشہادتین صفحہ ۷۲-۷۳)

میں لگانا روٹا رہا

حضرت مولانا ظفر احمد صاحب کپور تھلوی سے روایت ہے کہ آخری دن جب آختم کو پیشگوئی سنائی گئی تو اس کا رنگ بالکل زرد ہو گیا اور دانتوں میں زبان دے کر گردن ہلا کر کہنے لگا کہ میں نے حضرت محمد صاحب کو دجال نہیں کہا حالانکہ اس نے اپنی کتاب اندر دن بائبل میں یہ لفظ لکھا تھا۔ پھر آختم گر پڑا۔ حالانکہ وہ بہت قوی آدمی تھا۔ پھر دو عیسائیوں نے اس کی بغلوں میں ہاتھ دے کر اسے اٹھایا۔ ایک شخص جگن ناتھ عیسائی متوادہ مجھ سے اکثر باتیں کیا کرتا تھا۔ میں نے اس سے کہا کہ یہ کیا ہو گیا ہے۔ وہ کہنے لگا آختم بے ایمان ہو گیا ہے اور ڈر گیا ہے۔ پھر جب ہم واپس آئے تو کرنل الطاف علی خاں صاحب ہمارے ساتھ ہو گئے اور انہوں نے مجھ سے کہا کہ میں حضرت صاحب سے تخلیہ میں ملنا چاہتا ہوں۔ کرنل صاحب کوٹ تپلون پہنے دارھی مونچھ منڈوائے ہوئے تھے۔ میں نے کہا تم اندر چلے جاؤ۔ باہر سے ہم کسی کو نہ آنے دیں گے۔ پوچھنے کی کچھ ضرورت نہیں۔ چنانچہ کرنل صاحب اندر چلے گئے اور آدھا گھنٹہ کے قریب حضرت صاحب کے پاس تخلیہ میں رہے۔ کرنل صاحب جب باہر آئے تو چشم پر آب تھے۔ میں نے کہا آپ نے کیا باتیں کیں جو ایسی حالت ہے۔ وہ کہنے لگے کہ جب میں اندر گیا تو حضرت صاحب اپنے خیال میں بور میس پر

بیٹھے تھے۔ میں نے کہا حضور زین پر بیٹھے ہیں۔ حضور نے سمجھا کہ غالباً میں (کرزل صاف) بورئیے پر بیٹھا پسند نہیں کرتا۔ اس لئے حضور نے اپنا صاف بورئیے پر بچھا دیا اور فرمایا آپ یہاں بیٹھیں۔ میرے آنسو نکل پڑے اور میں نے عرض کی کہ اگرچہ میں ولایت میں بپتسمہ (Baptize) لے چکا ہوں مگر اتنا بے ایمان نہیں ہوں کہ حضور کے صافے پر بیٹھ جاؤں۔ حضور فرمانے لگے کہ کچھ مضائقہ نہیں آپ بلا تکلف بیٹھ جائیں۔ میں صافے کو ہٹا کر بورئیے پر بیٹھ گیا اور میں نے اپنا حال سنا شروع کیا۔ میں شراب بہت پیتا ہوں اور دیگر گناہ بھی کرتا ہوں۔ خدا اور رسول کا نام نہیں جانتا۔ لیکن میں آپ کے سامنے توبہ کر کے عیسائیت سے مسلمان ہوتا ہوں۔ مگر جو عیوب مجھے لگ گئے ان کو چھوڑنا مشکل ہے۔ حضور نے فرمایا۔ استغفار پڑھا کرو اور بچکانہ نماز پڑھنے کی عادت ڈالو۔ جب تک میں حضور کے پاس بیٹھا رہا۔ میری حالت دگرگوں ہوتی رہی اور میں روتا رہا۔

(اصحاب احمد جلد چہارم صفحہ ۱۱۰-۱۱۱)

علم کو قید نہ کریں

حضرت مسیح موعود سنایا کرتے تھے کہ ایک نائی تھا جسے زخموں کو اچھا کرنے کا ایک بہت ہی اعلیٰ درجہ کا نسخہ معلوم تھا۔ دُور دُور سے لوگ اس کے پاس علاج کے لئے آتے اور نائدہ اٹھاتے مگر وہ اتنا نجیل تھا کہ اپنے بیٹے کو بھی مرہم کا نسخہ نہیں بتاتا تھا اور کہتا کہ یہ اتنا بڑا مہر ہے کہ اس کے جاننے والے دو آدمی ایک وقت میں نہیں ہو سکتے۔ بیٹے نے بہتیری منتیں کیں اور کہا

مجھے یہ نسخہ آپ بتادیں مگر وہ یہی جواب دینا کہ مرتے وقت تمہیں بتاؤں گا۔ اس سے پہلے نہیں بتا سکتا۔ بیٹا کہنا کہ موت کا کوئی پتہ نہیں کہ کس وقت آجائے آپ مجھے یہ نسخہ بتادیں مگر باپ آمادہ نہ ہوتا۔ آخر ایک دفعہ وہ بیمار ہوا اور سخت حالت نازک ہو گئی۔ بیٹا کہنے لگا۔ باپ اب تو مجھے نسخہ بتادیں مگر وہ جواب دینا کہ میں مردوں کا نہیں اچھا ہوجاؤں گا۔ پھر حالت اور خراب ہو گئی تو بیٹے نے پھر منتیں کیں مگر پھر بھی وہی جواب تھا کہ کیا تو سمجھتا ہے میں مرنے لگا ہوں۔ میں تو ابھی نہیں مرنے۔ غرض اسی طرح وہ جواب دیتا رہا اور یہاں تک کہ وہ مر گیا اور اس کا بیٹا جاہل کا جاہل ہی رہا۔ یہ چیز ایسی ہے کہ جسے اسلام جائز قرار نہیں دیتا۔

(تفسیر کبیر۔ سورۃ النور صفحہ ۲۸۲)

ہر بات میں اچھا پہلو

میاں عبدالعزیز صاحب المعروف مغل نے بیان کیا کہ ”ایک دن حضرت بانی سلسلہ احمدیہ بیت مبارک کی حجت پر تشریف فرماتے۔ حضرت مولوی عبدالکریم صاحب بھی موجود تھے۔ حضرت صاحب نے جہانوں کے لئے پرچہ پیا لیاں منگوائی ہوئی تھیں۔ میر مہدی حسین صاحب سے پرچیں گر گئیں اور چکنا چور ہو گئیں۔ مولوی عبدالکریم صاحب نے عرض کیا کہ حضرت صاحب آواز آئی ہے معلوم ہوتا ہے میر مہدی حسین صاحب سے پرچیں ٹوٹ گئیں۔ فرمایا: میر صاحب کو بلاؤ۔ میر مہدی حسین صاحب ڈر گئے اور ڈرتے ڈرتے سامنے آئے۔ حضرت صاحب نے فرمایا: میر صاحب کیا ہوا ہے۔ انہوں نے عرض کیا حضور مٹو کر لگنے سے پرچیں ٹوٹ گئیں۔ اس پر فرمایا کہ دیکھو جب یہ گری تھیں تو ان کی آواز کیسی اچھی تھی۔“

حسین طرزِ عمل

حضرت مسیح موعود فرماتے ہیں :-

ایک مرتبہ میں سیر کو جا رہا تھا۔ ایک پٹواری عبدالکریم میرے ساتھ تھا۔ وہ ذرا آگے تھا اور میں پیچھے۔ راستے میں ایک بڑھیا کوئی ۷۰ یا ۷۵ برس کی ضعیفہ ملی۔ اس نے ایک خط اسے پڑھنے کو کہا۔ مگر اس نے اس کو جھڑکیاں دے کر ہٹا دیا۔ میرے دل پر چوٹ سی لگی۔ اس نے وہ خط مجھے دیا۔ میں اس کو لیکر بٹھر گیا اور اس کو پڑھ کر اچھی طرح سمجھا دیا۔ اس پر پٹواری کو بہت شرمندہ ہونا پڑا۔ کیونکہ بٹھرتا تو پڑا اور ثواب سے بھی محروم رہا۔
(ملفوظات جلد اول صفحہ ۳۰۵)

صرف ایک گھنٹہ کا کرایہ

حضرت مرزا بشیر احمد صاحب حضرت مسیح موعود کے متعلق تحریر فرماتے

ہیں کہ حضور عصر کی نماز سے فارغ ہو کر حسب طریق میرے خیال سے باہر تشریف لائے۔ (آخری سیر) ایک کرایہ کی گھوڑا گاڑی حاضر تھی جو فی گھنٹہ مقررہ شرح پر منگوائی گئی تھی۔ آپ نے اپنے نہایت مخلص رفیق شیخ عبدالرحمن قادیانی سے فرمایا کہ اس گاڑی والے سے کہہ دیں کہ وہ ہمیں صرف اتنی دُور لے جائے کہ ہم اس وقت کے اندر اندر ہوا خوری کو کے گھر واپس پہنچ جائیں۔ چنانچہ اس کی تعمیل کی گئی اور آپ تفریح کے طور پر چند میل پہرے واپس آ گئے۔ اس وقت آپ کو خاص کوئی بیماری نہ تھی۔ صرف مضمون لکھنے

کی وجہ سے کس قدر صنف تھا۔ اور غائباً آنے والے حادثے کے مخفی اثر کے تحت ایک گونہ رلودگی اور انقطاع کی کیفیت طاری تھی۔

(سلسلہ احمدیہ صفحہ ۱۸۲)

مخالفین کی اولاد حضور کے قدموں میں

شیخ نیاز محمد صاحب حضرت مسیح موعود کے سخت مخالف محمد بخش صاحب تقابدار بٹالہ کے بیٹے تھے۔ شیخ صاحب کی اہلیہ کا بیان ہے کہ ایک دفعہ حضرت سیدہ نصرت جہاں بیگم صاحبہ نے ان سے فرمایا کہ ایک دن حضرت مسیح موعود ہنستے ہوئے اندر تشریف لائے۔ اور ایک کپڑا مجھے دے کر فرمایا کہ معلوم ہے کہ یہ کپڑا تمہیں کس نے دیا ہے۔ پھر فرمایا۔ یہ اسی کے بیٹے نے دیا ہے جس نے تمہارے ٹرنک لیکھرام کی تلاشی کے وقت توڑے تھے۔ حضور انور کو اس خیال سے کس قدر رومانی سرور حاصل ہوا ہوگا کہ اللہ تعالیٰ خمس طرح مخالفین کی اولاد کو کپڑا پکڑ کر حضور کے قدموں میں گرا دیا ہے۔

(سیرۃ المہدی حصہ سوم صفحہ ۱۰۰ اطلع اقل)

دوستو جاگو کہ اب پھر زلزلہ آنے کو ہے

دعرم سالہ میں ڈسٹرکٹ بورڈ کے ہیڈ کلرک ایک ہندو دوست پنڈت مولارام ہوتے تھے۔ ان کی حضرت مسیح موعود سے خط و کتابت تھی۔ ۲۳ اپریل ۱۹۰۵ء کو یعنی زلزلہ آنے سے صرف ایک دن قبل ان کو حضور کا ایک خط پہنچا جس میں حضور نے لکھا تھا کہ خدا کا عذاب آسمان پر بھیڑک رہا ہے۔ اس کا عذاب سالوں میں نہیں

مہینوں میں نہیں بلکہ مسکنڈوں میں زمین پر نازل ہونے والا ہے۔ پنڈت صاحب نے یہ خط پڑھے بغیر سر ہانے تلے رکھ دیا شام کو صبح کو انہوں نے اسے پڑھنا شروع کیا۔ پنڈت صاحب ابھی یہ خط پڑھ رہے تھے کہ زلزلہ آگیا اور وہ خط پڑھتے پڑھتے اپنے مکان سے باہر آگئے۔ اور حضور کے خط کی بدولت ان کی جان بچ گئی۔ اس سے عجیب تر واقعہ خود حضرت مسیح موعود کے ساتھ پیش آیا۔ حضور ۴ اپریل ۱۹۰۳ء کی صبح کو ”نصرۃ الحق“ یعنی براہین احمدیہ حصہ پنجم کا مسودہ لکھ رہے تھے۔ اس دوران جب حضور اس الہام تک پہنچے کہ ”دنیا میں ایک نذیر آیا۔ پر دنیا نے اسے قبول نہ کیا۔ لیکن خدا تعالیٰ اسے قبول کرے گا۔ اور بڑے زور آور حملوں سے اس کی سچائی کو ظاہر کر دیگا۔“ حضور یہ الفاظ لکھ کر اس کے پورا ہونے کا ثبوت درج کرنے کو غفے کہ زلزلہ آگیا۔

(البدور ۴ اپریل ۱۹۰۵ء صفحہ ۶ کالم نمبر ۲)

آپ کے مُنہ کی بات پوری ہو جائے

جب حضرت مسیح موعود نے خدا سے علم پا کر اپنے لئے ایک نکاحِ ثانی کی پیشگوئی فرمائی تو گویہ پیشگوئی بعض شرائط کے ساتھ مشروط تھی مگر پھر بھی چونکہ اس وقت اس کا ظاہری پہلو یہی سمجھا جاتا تھا کہ یہ ایک نکاح کی پیشگوئی ہے اور لڑکی کے والدین اور عزیز و اقارب حضرت مسیح موعود کے سخت خلاف تھے۔ تو ایسے حالات میں حضرت اہل جان نے کئی دفعہ خدا کے حضور رور و کر دعائیں کیں

”خدا یا تو اپنے مسیح کی سچائی ثابت کر اور اس رشتہ کے لئے خود اپنی

طرف سے سامان مہیا کر دے۔“

اور جب حضرت مسیح موعود نے ان سے دریافت کیا کہ ”اس رشتہ کے ہو جانے

سے تم پر سوکن آتی ہے۔ تم ایسی دعا کیوں کرتی ہو تو حضرت اماں جان نے اس کے جواب میں فرمایا: ”کچھ بھی ہو۔ میری خوشی اس میں ہے کہ آپ کے منہ سے نکلی ہوئی بات پوری ہو جائے۔“ اس چھوٹے سے گھریلو واقعے سے اندازہ کیا جاسکتا ہے کہ حضرت یحییٰ موعودؑ کے بے نظیر حسن سلوک اور علیم المثال شفقت نے آپ کے اہل خانہ پر کس قدر غیر معمولی اثر پیدا کیا؟

(تاریخ احمدیت جلد سوم صفحہ ۴۰۰)

خدا قادر ہے

ایک دفعہ مولوی محمد احسن صاحب امر وہی اپنے ایک رشتہ دار کو امر وہی سے قادیان ہمراہ لائے۔ وہ شخص فریبہ اندام ۵۰ ۶۰ سال کی عمر کا ہو گا اور کانوں سے اس قدر بہرہ تھا کہ ایک ربڑ کی تنگی کانوں میں لگایا کرتا اور زور سے بولتے تو قدرے سننا۔ حضرت صاحب ایک دن تقریر فرما رہے تھے اور وہ بھی بیٹھا تھا اس نے عرصہ کی حضور مجھے بالکل سنائی نہیں دیتا۔ میرے لئے دعا فرمائیں کہ مجھے آپ کی تقریر سنائی دینے لگے۔ آپ نے دورانِ تقریر اس کی طرف روئے مبارک کر کے فرمایا کہ خدا قادر ہے۔ اسی وقت اس کی سماعت کھل گئی اور وہ کہنے لگا حضور مجھے ساری تقریر آپ کی سنائی دیتی ہے۔ اور وہ شخص نہایت خوش ہوا اور نلکی ہٹا دی اور پھر وہ سننے لگ گیا۔

(اصحاب احمد - جلد چہارم صفحہ ۱۳۴)

آپ تو ہمارے ساتھ ہیں

منشی ظفر احمد صاحب روایت کرتے ہیں کہ لدھیانہ کا واقعہ ہے کہ بارش ہو کر تھی تھی۔ حضور باہر سیر کو جا رہے تھے۔ میاں چراغ دین جو اس وقت لڑکا تھا اور بہت شوخ تھا۔ چلتے چلتے گر پڑا۔ میں نے کہا اچھا ہوا یہ بڑا شریر ہے۔ حضرت صاحب نے چپکے سے فرمایا کہ بڑے بھی گر جاتے ہیں۔ یہ سن کر میرے تو ہوش گم ہو گئے اور بمشکل وہ سیر طے کر کے واپسی پر اسی وقت اندر گیا جبکہ حضور واپس آکر بیٹھے ہی تھے۔ حضور میرا قصور معاف فرمائیں۔ میرے آلسو جاری تھے۔ حضور فرمانے لگے آپ کو ہم نے نہیں کہا۔ آپ تو ہمارے ساتھ ہیں۔

(اصحاب احمد۔ جلد چہارم صفحہ ۱۵۶)

پس خوردہ تبرک

حضرت منشی ظفر احمد صاحب کپور غفلوی فرماتے ہیں کہ ایک دفعہ میں نے رمضان شریف میں قادیان سے گھر آنے کا ارادہ کیا۔ حضور نے فرمایا۔ نہیں۔ سارا رمضان یہیں رہیں۔ میں نے عرض کیا۔ حضور ایک شرط ہے۔ حضور کے سامنے کا جو کھانا ہو وہ میرے لئے آجایا کرے۔ آپ نے فرمایا۔ بہت اچھا۔ چنانچہ دو دنوں وقت حضور برابر اپنے سامنے کا کھانا مجھے بھجواتے رہے۔ لوگوں کو بھی خبر ہو گئی۔ وہ مجھ سے چھین لیتے۔ وہ کھانا بہت سا ہوتا تھا۔ کیونکہ حضور بہت کم کھاتے تھے۔

(اصحاب احمد۔ جلد چہارم صفحہ ۱۵۵)

نمازین جمع کرنے کا جواز

حضرت منشی ظفر احمد صاحب فرماتے ہیں :-

حضور کے عہدِ مبارک میں ایک دفعہ قادیان میں زیادہ عرصہ تک عبادتیں جمع ہوتی رہیں۔ مولوی محمد احسن صاحب نے دہلوی نور الدین صاحب کو خط لکھا کہ بہت دن عبادتیں جمع کرنے سے ہو گئے ہیں لوگ اعتراض کریں گے تو ہم اس کا کیا جواب دیں گے۔ حضرت مولوی صاحب نے جواب دیا کہ انہیں سے پوچھو یعنی (حضرت صاحب سے) مولوی انوار حسین صاحب شاہ آبادی اس خط و کتابت میں قائل تھے۔ ان سے مجھے اس کا حال معلوم ہوا تو میں نے حضرت صاحب سے جا کر عرض کر دی۔ اس وقت تو حضور نے کچھ نہ فرمایا لیکن بعد عصر جب حضور معمولاً بیت اللہ میں چست پرتشرف فرماتے تو آپ نے ناراضگی کا اظہار فرمایا کہ ایسے اعتراض دل میں کیوں اٹھتے ہیں۔ کیا حدیثوں میں نہیں آیا کہ وہ (مسیح موعود) نماز جمع کرے گا ویسے تو جمع نماز کا حکم عام ہے۔ اس سے معلوم ہوتا ہے کہ وہ اپنے کاموں میں اس قدر سہمک ہو گا کہ اس کو نمازیں جمع کرنی پڑیں گی۔ اس وقت سید محمد احسن صاحب زار زار رو رہے تھے اور توبہ کر رہے تھے۔

(اصحاب احمد جلد چہارم صفحہ ۱۵۲)

ہمارا کیا ہے۔ رات گزر جائیگی

ایک دفعہ جلسہ سالانہ پر بہت دوست آئے تھے جن کے پاس کوئی پارچہ سرمائی نہ تھا۔ ایک شخص نبی بخش نمبر دار ساکن ٹالہ نے اندر سے لحاف بچھونے

• ننگوانے شروع کئے اور مہمانوں کو دیتا رہا۔ یس عشاء کے بعد حضرت صاحب کی خدمت میں حاضر ہوا تو آپ بغلوں میں ہاتھ دیئے بیٹھے تھے اور ایک صاحبزادہ جو غالباً حضرت امام جماعت الثانی تھے پاس لیٹے تھے اور ایک شستری چوغہ انہیں اوڑھنا رکھا تھا۔ معلوم ہوا کہ آپ نے بھی اپنا لحاف بچھونا طلب کرنے پر مہمانوں کے لئے جمع دیا میں نے عرض کیا کہ آپ کے پاس (حضور کے پاس) کوئی پارچہ نہیں رہا اور سردی بہت ہے۔ فرمانے لگے مہمانوں کو تکلیف نہیں ہونی چاہیئے۔ اور بیمار کیا ہے رات گزر جائے گی۔ نیچے آکر میں نے نبی بخش نمبردار کو بہت برا بھلا کہا کہ تم حضرت صاحب کا لحاف اور بچھونا بھی لے آئے۔ وہ شرمندہ ہوا اور کہنے لگا کہ جس کو دے چکا ہوں اس سے کس طرح واپس لوں اور پھر میں مفتی فضل الرحمان سے یا کسی اور سے ٹھیک یاد نہیں رہا۔ لحاف بچھونا مانگ کر اوپر لے گیا۔ آپ نے فرمایا۔ کسی اور کو دے دو۔ مجھے تو اکثر نیند بھی نہیں آیا کرتی۔ اور میرے اصرار پر بھی آپ نے نہ لیا اور فرمایا۔ کسی مہمان کو دے دو۔ پھر میں لے آیا۔

(اصحاب احمد جلد چہارم صفحہ ۱۲۵)

جلال اور جمال

حضرت منشی ظفر احمد صاحب نے بیان فرمایا کہ ایک دفعہ حضرت اقدس کو خارش ہو گئی اور انگلیوں کی کھائوں میں پھنسیاں تھیں اور ترقیقیں۔ دس گیارہ بجے دن کے میں نے دیکھا تو آپ کو بہت تکلیف تھی۔ میں تھوڑی دیر بیٹھ کر چلا آیا۔ عصر کے بعد جب میں پھر گیا۔ تو آپ کی آنکھوں سے آنسو جاری تھے۔ میں نے عرض کی کہ خلاف معمول آج حضور کیوں چشم پر نم ہیں۔ آپ نے فرمایا کہ میرے دل میں ایک خیال

آیا کہ اے اللہ! ایک عظیم الشان کام میرے سپرد ہے اور میری صحت کا یہ حال ہے۔ اس پر مجھے پُر ہیبت الہام ہوا کہ ”تیری صحت کا ہم نے ٹھیکہ لیا ہوا ہے۔“ فرمایا کہ اس الہام نے میرے وجود کا ذرہ ذرہ ہلا دیا اور میں نہایت گریہ و زاری کے ساتھ سجدہ میں گر گیا۔ خدا جانے کس قدر عزم مجھے سجدہ میں لگا جب میں نے سر اٹھایا تو خارش بالکل نہ رہی اور مجھے اپنے دونوں ہاتھ حضور نے دکھائے کہ دیکھو کہیں ٹھنسی ہے؟ میں نے دیکھا تو ہاتھ بالکل صاف تھے اور ایسا معلوم ہوتا تھا کہ کوئی ٹھنسی بالکل نکلی ہی نہیں۔

(روایات ظفر، صحابہ احمد جلد چہارم صفحہ ۱۳۴-۱۳۵)

خدائی کے دعویٰ دار سے علاج کا انکار

حضرت منشی ظفر احمد صاحب کپور تھلوی سے روایت ہے کہ حضرت صاحب کو دورانِ سر کا عارضہ تھا۔ ایک طبیب کے متعلق سنا گیا کہ وہ اس پر خاص ملکہ رکھتا ہے۔ اسے بلوایا گیا۔ کرایہ بھیج کر کہیں دُور سے۔ اس نے حضور کو دیکھا اور کہا کہ دو دن میں آرام کر دوں گا۔ یہ سن کر حضرت صاحب اندر چلے گئے اور حضرت مولوی نور الدین صاحب کو رقعہ لکھا کہ اس شخص سے میں ہرگز علاج نہیں کروانا چاہتا۔ یہ کیا خدائی کا دعویٰ کرتا ہے۔ اس کو واپس کرایہ کے روپے اور مزید پچیس روپے بھیج دیئے کہ یہ دیکھو ایسے نصرت کر دو۔

(الایضاح، صحابہ احمد جلد چہارم صفحہ ۱۰۷)

حضرت منتی ظفر احمد صاحب فرماتے ہیں کہ ایک دفعہ دو شخص منی پور آسام سے قادیان آئے اور مہمان خانہ میں آکر انہوں نے خادمانِ مہمان خانہ سے کہا کہ ہمارے بسترانار سے جائیں۔۔۔۔۔۔ چارپائی بچھائی جانے۔ خادموں نے کہا آپ خود اپنا اسباب اتروائیں۔ چارپائیاں بھی مل جائیں گی۔ دونوں مہمان اس بات پر رنجیدہ ہو گئے اور فوراً یکے میں سوار ہو کر واپس روانہ ہو گئے۔ میں نے مولوی عبدالکرم صاحب سے یہ ذکر کیا تو مولوی صاحب فرمانے لگے۔ جانے بھی دو ایسے جلد بازوں کو حضور کو اس واقعہ کا علم ہوا تو نہایت جلدی سے ایسی حالت میں کہ جوتا پہننا بھی مشکل ہو گیا حضور ان کے پیچھے نہایت تیز قدم سے چل پڑے۔ چند خدام بھی مبرا دھتے۔ میں بھی ساتھ تھا۔ نبر کے قریب پہنچ کر ان کا یکہ مل گیا اور حضور کو آتا دیکھ کر وہ یکہ سے اتر پڑا۔ حضور نے ان کو واپس چلنے کے لئے فرمایا کہ آپ کے واپس ہونے کا مجھے درد پہنچا چاہئے وہ واپس ہوئے۔ حضور نے یکہ میں سوار ہونے کے لئے فرمایا اور کہا کہ میں ساتھ ساتھ چلتا ہوں۔ مگر وہ شرمندہ متھے اور وہ سوار نہ ہوئے۔ اس کے بعد مہمان خانے میں پہنچے۔ حضور نے خود ان کے بسترانار نے کے لئے ہاتھ بڑھایا۔ مگر خدام نے اتار لیا۔ حضور نے اسی وقت دو نواری پلنگ منگوائے اور ان کے بستران پر کروائے اور ان سے پوچھا آپ کیا کھائیں گے۔ اور خود ہی فرمایا کیونکہ اس طرف چاول کھائے جاتے ہیں اور رات کو دودھ کے لئے پوچھا۔ غرض یہ کہ ان کی تمام ضروریات اپنے سامنے مہیا فرمائیں اور جب تک کھانا آیا وہیں ٹھہرے رہے۔ اس کے بعد حضور نے فرمایا کہ ایک شخص جو اتنی دُور سے آتا ہے۔ راستہ کی تکالیف اور صعوبتیں برداشت کرتا ہے۔ یہاں پہنچ کر سمجھتا

ہے کہ اب میں منزل پر پہنچ گیا۔ اگر یہاں آکر بھی اس کو وہی تکلیف ہو تو یقیناً اس کی دل شکنی ہوگی۔ ہمارے دوستوں کو اس کا خیال رکھنا چاہیے۔ اس کے بعد جب تک وہ مہمان ٹھہرے رہے حضور کا یہ معمول تھا کہ روزانہ ایک گھنٹہ کے قریب ان کے پاس آکر بیٹھتے اور تقریر وغیرہ فرماتے۔ جب وہ واپس ہوئے تو بیچ کا وقت تھا۔ حضور نے دو گلاس دودھ کے منگوائے اور انہیں فرمایا۔ یہ پی لیجیے اور نہر تک انہیں چھوڑنے کیلئے ساتھ گئے۔ راستہ میں گھڑی گھڑی ان سے فرماتے رہے کہ آپ تو مسافر ہیں آپ یکتیں سوار ہوئیں مگر وہ سوار نہ ہوئے۔ نہر پر پہنچ کر انہیں سوار کر اگر حضور واپس تشریف لائے۔

(اصحاب احمد جلد چہارم صفحہ ۹۲-۹۴)

ادپر بھی پانی اور نیچے بھی پانی

حضرت منشی ظفر احمد صاحب کپور غلطوی فرماتے ہیں کہ ایک دفعہ منشی روڑا صاحب محمد خان صاحب اور خاکسار قادیان سے رخصت ہونے لگے۔ گرمیوں کا موسم تھا اور گرمی بہت سخت تھی۔ اجازت اور مصافحہ کے بعد منشی روڑا صاحب نے کہا حضور گرمی بہت ہے۔ ہمارے لئے دعا کریں کہ پانی ہمارے اوپر اور نیچے ہو۔ حضور نے فرمایا خدا قادر ہے۔ میں نے عرض کیا حضور یہ دعا ان کے لئے فرمانا میرے لئے نہیں کہ ان کے اوپر نیچے پانی ہو۔ قادیان میں یکتہ میں سوار ہو کر ہم تینوں چلے تو خاکروہوں کے مکانات سے ذرا آگے نکلے تھے کہ یکدم بادل آکر سخت بارش شروع ہو گئی۔ اس وقت سڑک کے گرد کھائیاں بہت گہری تھیں۔ مقوڑی دور جا کر یکتہ آگیا۔ منشی روڑا صاحب بدن کے مباری تھے۔ وہ نالی میں گر گئے اور محمد خان صاحب اوپر سے کود پڑے۔ منشی روڑا صاحب کے اوپر نیچے پانی اور وہ نہتے جاتے تھے۔

(اصحاب احمد جلد چہارم صفحہ ۹۴)

رائی کے دانے کے برابر ایمان

حضرت منشی ظفر احمد کپور غفلوی کی ہی روایت ہے کہ ایک دن آنحضرتؐ مقابلہ پر نہ آیا۔ اس کی جگہ مارٹن کلا راک بیٹھا۔ یہ بہت بے ادب اور گستاخ آدمی تھا۔ اس نے ایک دن چند لنگڑے، ٹولے اور اندھے اکٹھے کر لئے اور لا کر بننادیئے اور کہا کہ آپ کو مسیح ہونے کا دعویٰ ہے ان پر ہاتھ پھیر کر اچھا کر دیں۔ اگر ایسا ہو گیا تو ہم اپنی اصلاح کر لیں گے۔ اس وقت جماعت میں ایک سناٹا سا پیدا ہو گیا۔ حضرت مسیح موعودؑ نے جواباً ارشاد فرمایا کہ ہمارے ایمان کی علامت جو کلام اللہ نے بیان فرمائی ہے یعنی استجابت دعا اور تین اور علامتیں حضورؑ نے بیان فرمائیں۔ یعنی فصاحت و بلاغت اور فہم کلام اللہ اور اسور غیبیہ کی پیشگوئیاں۔ اس میں تم جاری آزمائش کر سکتے ہو اور اس جلسہ میں کر سکتے ہو۔ لیکن مسیحؑ نے تمہارے ایمان کی یہ علامت قرار دی ہے کہ اگر تم میں رائی کے دانے کے برابر بھی ایمان ہو گا تو لنگڑوں ٹولوں کو چنگا کر دو گے اور پہاڑوں کو اپنی جگہ سے ہلا سکو گے لیکن میں تم سے اتنے بڑے نشان تو نہیں مانگتا۔ میں ایک جوتی الٹا دیتا ہوں۔ اگر وہ تمہارے اشارے سے سیدھی ہو جائے تو میں سمجھوں گا کہ تم میں رائی کے دانے کے برابر ایمان ہے۔ اس وقت جس قدر مسلمان تھے خوش ہو گئے اور فریق ثانی مارٹن کلا راک کے ہوش گم ہو گئے۔

(اصحاب احمد - جلد چہارم صفحہ ۸۶)

اللہ تعالیٰ اس سے بہتر مضمون سمجھا دیگا

حضرت مولوی عبدالکیم صاحب اپنی تصنیف "سیرۃ مسیح موعود" میں تحریر فرماتے ہیں کہ:

ایک دفعہ ایسا اتفاق ہوا کہ جن دنوں حضرت مسیح موعود اپنی کتاب "آئینہ کمال" کا عربی حصہ لکھ رہے تھے حضور نے مولوی نور الدین صاحب (امام اول) کو ایک بڑا دودھ درقہ اس زیر تصنیف کتاب مسودہ کا اس غرض سے دیا کہ فارسی میں ترجمہ کرنے کے لئے مجھے پہنچا دیا جائے وہ ایسا مضمون تھا کہ اس کی خداداد فصاحت و بلاغت پر حضرت کو ناز تھا۔ مگر مولوی صاحب سے یہ دودھ درقہ کہیں گر گیا چونکہ حضرت مسیح موعود مجھے سرور کا نازہ عربی مسودہ فارسی ترجمہ کے لئے ارسال فرمایا کرتے تھے۔ اس لئے اس دن غیر معمولی دیر ہونے پر مجھے طبعاً فکر پیدا ہوا اور میں نے مولوی نور الدین صاحب سے ذکر کیا کہ آج حضرت کی طرف سے مضمون نہیں آیا۔ اور کاتب سر پر کھڑا ہے اور دیر ہو رہی ہے۔ معلوم نہیں کیا بات ہے۔ یہ الفاظ میرے منہ سے نکلنے لگے تھے کہ مولوی صاحب کا رنگ فاق ہو گیا۔ کیونکہ یہ دودھ درقہ مولوی صاحب سے کہیں گر گیا تھا۔ بے مدتلاش کی مگر مضمون نہ ملا۔ اور مولوی صاحب سخت پریشان تھے۔ حضرت مسیح موعود کو اطلاع ہوئی تو حسب معمول مسکراستے ہوئے۔ بابر تشریف لائے اور خفا ہونا یا گھبراہٹ کا اظہار کرنا تو درکنار الٹا اپنی طرف سے معذرت فرماتے لگے کہ مولوی صاحب کو مسودہ کے گم ہونے سے ناخوشی ہوئی۔ مجھے مولوی صاحب کی تکلیف کی وجہ سے بہت افسوس ہے۔ میرا تو یہ ایمان ہے کہ اللہ تعالیٰ اپنے فضل سے گمشدہ کاغذ سے بہتر مضمون لکھنے کی توفیق عطا فرمادے گا۔

(تاریخ احمدیت جلد سوم صفحہ ۶۰۱-۶۰۲)

اللہ تعالیٰ کا خاص احسان

حضرت میاں عبداللہ سنوری صاحب کو اپنے اندر ایسا عشق تھا کہ ایک دفعہ وہ قادیان آئے اور حضرت مسیح موعود سے ملے حضرت صاحب ان سے کوئی کام لے رہے تھے۔ اس لئے جب میاں عبداللہ سنوری کی چھٹی ختم ہو گئی تو انہوں نے جانے کے لئے اجازت طلب کی۔ حضور نے فرمایا: ابھی مہر جاؤ۔ چنانچہ انہوں نے مزید رخصت کے لئے درخواست بھجوا دی مگر محکمہ کی طرف سے کوئی جواب نہ آیا کہ چھٹی نہیں مل سکتی۔ انہوں نے اس امر کا حضرت مسیح موعود سے ذکر کیا تو آپ نے فرمایا کہ ابھی مہر دو۔ چنانچہ انہوں نے لکھ بیجا کہ میں ابھی نہیں آ سکتا۔ اس پر محکمہ والوں نے انہیں ڈسمس کر دیا۔ چار یا چھ ماہ جتنا عرصہ حضرت مسیح موعود نے انہیں نہ پنے کے لئے کہا تھا وہ یہاں مہرے رہے۔ پھر جب واپس آ گئے تو محکمہ نے سوال اٹھایا کہ جس افسر نے انہیں ڈسمس کیا ہے اس افسر کا حق نہیں تھا کہ انہیں ڈسمس کرتا۔ چنانچہ وہ پھر اپنی جگہ بحال ہو گئے اور پچھلے مہینوں کی جو وہ قادیان میں گزار گئے تھے۔ تنخواہ بھی مل گئی۔

(اصحاب احمد جلد چہارم صفحہ ۸۶-۸۷)

اقتداء کا اعلیٰ نمونہ

حضرت مولانا محمد ابراہیم بقا پوری فرماتے ہیں کہ ”ایک دفعہ نماز عصر میں حضرت خلیفہ اول امام تھے۔ حضرت بانی سلسلہ نے امام کی اقتداء کا ایسا اعلیٰ نمونہ دکھایا جو قریباً ہم سب مقتدی ادا نہ کر سکے۔ یعنی حضرت خلیفہ اول نے دوسری رکعت کے لئے اٹھنے میں ذرا دیر لگائی۔ ہم سب مقتدی کھڑے ہو گئے لیکن صبح موعود اسی طرح بیٹھے رہے جس طرح مولوی صاحب کھڑے ہوئے اسی طرح بعد میں حضرت بانی سلسلہ کھڑے ہوئے۔“

بادشاہ تیرے کپڑوں سے برکت ڈھونڈینگے

حضرت مولانا بقا پوری فرماتے ہیں کہ حافظ نبی بخش صاحب فیض اللہ چک کی آنکھیں اٹھ آئی تھیں۔ ڈاکٹروں اور حکیموں کا علاج کرتے رہے۔ کچھ فائدہ نہ ہوا۔ کافی عرصہ آنکھوں کی تکلیف میں مبتلا رہے۔ فرماتے تھے کہ ایک دن مجھے خیال آیا کہ حضور کا الہام ہے کہ بادشاہ تیرے کپڑوں سے برکت ڈھونڈیں گے میں کیوں نہ برکت حاصل کروں چنانچہ مسجد مبارک میں بعد نماز حضور تشریف فرما تھے۔ حافظ صاحب کہا کرتے تھے کہ حضور کے پیچھے بیٹھ جایا کرتے اور شملہ اپنی آنکھوں پر لگایا کرتے۔ دو دن برابر لگاتے رہے۔ تیسرے دن بغیر دوا کے آنکھیں کھل گئیں۔ نہ لالی رہی نہ مٹھی وغیرہ۔ حضور کی دستار

مبارک کاشملہ جو پیچھے لٹکتا رہتا تھا وہ ذرا لمبا ہوتا تھا۔
(اصحاب احمد جلد دہم ص ۲۵۶)

الہی غیرت

حضرت خلیفۃ المسیح الاول فرماتے ہیں کہ میری ایک بہن تھیں۔ ان کا ایک لڑکا تھا۔ وہ پیمیش کے مرض میں مبتلا ہوا اور مر گیا۔ اس کے چند روز بعد میں گیا۔ میرے ہاتھ سے انہوں نے کسی پیمیش کے مریض کو اچھا ہوتے دیکھا مجھ سے فرمانے لگیں کہ بھائی اگر تم آجاتے تو میرا لڑکا بچ ہی جاتا۔ میں نے ان سے کہا کہ تمہارے ایک لڑکا ہو گا اور میرے سامنے پیمیش کے مرض میں مبتلا ہو کر مر گیا۔ چنانچہ وہ حاملہ ہوئیں اور ایک بڑا خوبصورت لڑکا پیدا ہوا۔ پھر وہ پیمیش کے مرض میں مبتلا ہوا۔ ان کو میری بات یاد تھی۔ مجھ سے کہنے لگیں کہ اچھا دعا ہی کرو۔ میں نے کہا۔ خدا تعالیٰ آپ کو اس کے عوض میں ایک اور لڑکا دیگا لیکن اس کو تو اب جانے ہی دو۔ چنانچہ وہ لڑکا فوت ہو گیا۔ اور اس کے بعد ایک اور لڑکا پیدا ہوا۔ جو زندہ رہا۔ اب تک زندہ برسر روزگار ہے۔ یہ الہی غیرت تھی۔

(مرقاة المفاتیح صفحہ ۱۷۷-۱۷۸)

سادگی کی حد

سیدنا حضرت اقدس مسیح موعود (آپ پر سلامتی ہو) کے عہد سعادت میں حضور اقدس کے ہاں گوجرہ کا ایک پہاڑی شخص ملازم تھا جو بہت ہی سادہ

طبع تھا۔ اس کا نام پیر اتھا۔ ایک دن وہ حضرت خلیفۃ المسیح اول ... کے مطب میں آگیا۔ آپ نے اس سے دریافت فرمایا۔ تمہارا مذہب کیا ہے؟ وہ اس وقت وہاں سے چلا گیا۔ اور کچھ دیر کے بعد ایک پوسٹ کارڈ لے آیا اور حضور ... کو عرض کرنے لگا کہ میرے گاؤں کے نمبردار کو یہ خط لکھ دیں۔ آپ نے فرمایا کہ یہ خط کس غرض کے لئے لکھا ہے۔ کہنے لگا آپ نے خود دریافت کیا تھا کہ میرا مذہب کیا ہے۔ آپ ہمارے گاؤں کے نمبردار کو لکھ کر دریافت کر لیں۔ اس کو معلوم ہے۔ حضرت نے یہ سن کر تعجب فرمایا کہ اس کی سادگی کس حد تک پہنچ چکی ہے کہ اس کو اپنے مذہب کا علم نہیں

(حیاتِ قدسی حصہ پنجم صفحہ ۱۱۲)

خدا تعالیٰ کے بارے

حضرت مولوی محمد اسماعیل صاحب فاضل ہلال پوری فرمایا کرتے تھے کہ حضرت مولوی صاحب اور حضرت مولوی عبدالکریم صاحب اپنے اپنے رنگ میں اخلاص کے پتلے تھے لیکن ان دونوں کی طبائع میں نمایاں فرق تھا۔ حضرت مولوی حکیم نور الدین صاحب جب بیت الحمد میں تشریف لایا کرتے تھے تو حضرت اقدس کی مجلس میں سب سے آخر میں خاموشی کے ساتھ بیٹھ جایا کرتے تھے اور جو کچھ حضرت اقدس ارشاد فرماتے اُسے بغور سنا کرتے تھے۔ آپ نے کبھی کوئی سوال نہیں کیا۔ بلکہ فرماتے تھے کہ یہ خدا تعالیٰ کے لوگ جو کچھ فرمائیں تو جیسے سنا چاہیے۔ لیکن حضرت مولانا عبدالکریم صاحب ہمیشہ حضرت اقدس کے ساتھ بیٹھا کرتے تھے کہ اللہ تعالیٰ کے یہ لوگ دنیا میں روز روز نہیں آتے۔ صدیوں بعد خوش قسمت لوگوں کو ان کی زیارت نصیب ہوتی ہے اس

لئے جو سوالات ذہن میں آئیں وہ پیش کر کے دنیا کی روحانی تشنگی کو بچھلنے کا سامنا پیدا کر لینا چاہیئے۔ بلکہ اپنے مخصوص انداز میں یوں فرمایا کرتے تھے کہ ”یہ لوگ خدا تعالیٰ کے باجے ہوتے ہیں۔ جتنا ان کو بجایا جائے اتنا ہی اچھلے ہے۔“

(حیات النور ص ۲۶۴)

دھیلہ بخوشی قبول کر لیا

حضرت مولانا حکیم مولوی نور الدین صاحب خلیفۃ المسیح اَدَل نے بیان فرمایا ہے کہ ایک بوڑھی غریب عورت جس کا ایک ہی لڑکا تھا۔ بیمار پڑ گیا۔ میں نے اس کا علاج کیا۔ خدا کے فضل سے اس کو صحت ہو گئی اور وہ بالکل تندرست ہو گیا۔ وہ بڑھیا میرے پاس آئی اور میرے سامنے ایک دھیلہ (لفف پیسہ) رکھ کر کہنے لگی کہ جناب میں بہت غریب ہوں اور بوہ ہوں۔ محنت مزدوری کر کے گزارہ کرتی ہوں میرے پاس تو اور کچھ نہیں ہے صرف ایک ہی دھیلہ ہے جو کہ میں بطور نذرانہ شکریہ کے پیش کرنا چاہتی ہوں۔ اگرچہ آپ کے مقام اور شان کے اعتبار سے باعثِ شرم و ندامت تھا لیکن میں یہی پیش کر سکتی ہوں۔ آپ اس کو ضرور قبول فرمائیں اور رد نہ کریں۔ حضور نے فرمایا میں نے بخوشی اس دھیلہ کو قبول کر لیا اور حضرت اقدس مسیح موعود کی اس نصیحت کو پیش نظر رکھا کہ طبیب کو بلا مانگے اگر کوئی شخص کچھ بھی دے تو وہ رد نہ کرے۔ میں دھیلہ کو ہاتھ میں لے کر دل میں سوچنے لگا کہ اگر یہ دھیلہ اللہ کی راہ میں دے دوں تو حسبِ آیت **كَمْ تَلَّ حَبْنَةُ اَبْدَتَتْ سَبْعَ سَابِلٍ فِي كُلِّ مِثْلَةِ مِائَةِ حَبْنَةٍ** مجھے سال میں سات سو تک دھیلے مل سکتے ہیں۔ اور اگر ان سات سو دھیلوں کو بھی اللہ کی راہ میں دے دوں تو ہر ایک دھیلے کے عوض سات

سات سو دھیلے اور مل سکتے ہیں۔ اسی طرح دھیلے کو پھیلاتے ہوئے ہزاروں روپیہ کی تعداد تک حساب کیا اور مجھے معلوم ہوا کہ اگر اللہ تعالیٰ چاہے تو وہ ایک دھیلہ کو بھی بہت بڑی برکت دے سکتا ہے۔

(حیات قدسی جلد سوئم ص ۴۷)

بدگمانی میں جلدی کا احساس

حضرت خلیفۃ المسیح اول فرماتے ہیں کہ ”میں نے ایک کتاب منگوائی۔ وہ بہت بے نظیر تھی۔ میں نے مجلس میں اس کی بہت تعریف کی۔ کچھ دنوں کے بعد وہ کتاب گم ہو گئی۔ مجھے کسی خاص پر تو خیال نہ آیا۔ مگر خیال آیا کہ کسی نے چُرا لی۔ ایک دن جب میں نے اپنے مکان سے الماریاں اٹھوائیں تو کیا دیکھتا ہوں الماری کے پیچھے بچوں بیچ کتاب پڑی ہے۔ جس سے معلوم ہوا کہ کتاب میں نے رکھی ہے اور وہ پیچھے جا پڑی ہے۔ اس وقت مجھ پر معرفت کے دو نقطے کھلے۔ ایک تو مجھے ملامت ہوئی کہ دوسرے پر میں نے بدگمانی کیوں کی۔ دوئم میں نے صدمہ کیوں اٹھایا۔ خدا کی کتاب اس سے بھی زیادہ عمدہ اور عزیز موجود تھی۔

اسی طرح میرا ایک بستر تھا جس کی کوئی آٹھ دس تہیں ہوں گی۔ ایک نہایت عمدہ ٹوپی مجھے کسی نے بھیجی جس پر طمائی کام ہوا تھا۔ ایک اجنبی عورت ہمارے گھر میں آئی۔ اسے کام کا بہت شوق تھا۔ اس نے اس کے دیکھنے میں بہت دلچسپی لی۔ حقوڑی دیر بعد وہ ٹوپی گم ہو گئی۔ مجھے اس کے گم ہونے کا صدمہ تو نہ ہوا کیونکہ نہ میرے سر پر پوری آتی تھی۔ نہ ہی میرے بچوں کے سر پر۔ مگر میرے نفس نے اس طرف توجہ کی کہ اس عورت کو پسند آئی ہوگی۔ مدن ہو گئی اس

عورت کے چلے جانے کے بعد جب بستر کو جھاڑنے کے لئے کھولا تو اس کی تہ میں سے ٹوپی نکل آئی۔

(خطبات نور ص ۸۷)

ایک دن تو لطیفہ ہوا

حضرت مصلح موعود فرماتے ہیں کہ حضرت امام جماعت اول کے پاس اکثر لوگ اپنی امانتیں رکھواتے تھے اور آپ اس میں سے ضرورت پر خرچ کرتے رہتے تھے۔ آپ فرمایا کرتے تھے کہ اللہ تعالیٰ ہمیں اپنے فضل سے اس طرح رزق دیتا رہتا ہے۔ بعض دفعہ ہم نے دیکھا کہ امانت رکھوانے والا آپ کے پاس آتا اور کہتا کہ مجھے روپے کی ضرورت ہے میری امانت مجھے واپس کر دی جائے۔ آپ کی طبیعت بہت سادہ سنی اور معمولی سے معمولی کاغذ کو بھی آپ ضائع کرنا پسند نہیں کرتے تھے جب کبھی کسی نے مطالبہ کرنا تو آپ نے ردی کا غذا اٹھانا اور اس پر اپنے گھر والوں کو کھو دینا کہ امانت میں سے دو سو روپیہ بھجوا دیا جائے۔ اندر سے بعض دفعہ جواب آتا کہ روپیہ تو خرچ ہو چکا یا اتنے روپے ہیں اور اتنے ردی پودوں کی کمی ہے۔ آپ نے اسے فرمانا ذرا ٹھہر جاؤ۔ ابھی روپیہ آجاتا ہے۔ اتنے میں ہم نے دیکھا کہ کوئی شخص دھوقی باندھے ہوئے جونا گرھ سے یا بھئی کار ہننے والا چلا آ رہا ہے اور اس نے اتنا ہی روپیہ پیش کر دینا۔ ایک دن تو لطیفہ ہوا۔ کسی نے اپنا روپیہ مانگا۔ اس دن آپ کے پاس کوئی روپیہ نہیں تھا۔ مگر اس وقت ایک شخص علاج کے لئے آگیا۔ اور اس نے پڑیاں کچھ رقم لیٹ کر آپ کے سامنے رکھ دی۔ حافظ روشن علی صاحب کو علم تھا کہ روپیہ مانگنے والا کتنا روپیہ مانگتا ہے۔ آپ نے حضرت حافظ صاحب سے فرمایا۔ دیکھو اس میں کتنی رقم ہے۔ انہوں

نے گنا تو کہنے لگے جتنی رقم کی آپ کو ضرورت تھی بس اس میں اتنی رقم ہی ہے۔
(رد نامہ الفضل صفحہ ۳ - ۷ فروری ۱۹۹۵ء)

مبادا تکبر پیدا ہو جائے

حضرت جمالی عبد الرحیم صاحب قادیاंनी نے فرمایا کہ حضرت خلیفۃ المسیح
اول سے میں روزانہ پڑھنے جاتا۔ ایک روز ایک کتاب کے متعلق فرمایا
کہ اگر یہ کتاب آپ مجھ سے پڑھ لیں تو ہندوستان بھر میں آپ کے پایہ کا
کوئی عالم نہ ہوگا۔ لیکن میں نے یہ خیال کر کے نہ پڑھی کہ مبادا تکبر ہو جائے
(اصحاب احمد جلد دوازدہم صفحہ ۱۷۷)

حَسْبَا لَيْسَ سِرًّا

حضرت شیخ فضل احمد صاحب بناوی بیان کرتے ہیں کہ ایک دن حضرت
خلیفۃ المسیح اول سے حکیم غلام محمد صاحب امرتسری نے عرض کیا کہ قرآن شریف میں
جو حَسْبَا لَيْسَ سِرًّا آتا ہے اس کی تفسیر کیا ہے۔ سمجھائیں وہ کس طرح ہوگا۔ فرمایا۔
اچھا۔ کچھ دن گزر گئے اور اس اشیا میں جو رقم حضور کے پاس ندانہ وغیرہ کی آئی
آپ حکیم صاحب موصوف کو اپنے پاس رکھنے کی ہایت کرتے اور جو خرچ آپ کی طرف
سے ہوتا انہی کے ہاتھ سے کرواتے ایک دن حضور نے ان سے کہا نہ رانے وغیرہ کی جو
رقم آپ کے پاس ہے اس کا حساب لکھ کر لائیں کہ کیا کچھ آیا۔ کیا خرچ ہوا اور باقی
کیا ہے۔ چونکہ موصوف کو یہ خیال دوہم بھی نہ تھا کہ آپ حساب طلب فرمائیں گے۔

اس لئے نذرانہ وغیرہ کی رقم لے لیتے اور مطابق حکم خرچ کرتے رہے مگر حساب مانگنے پر بہت گھبرائے اور لگے لکھنے مگر حساب لکھا ہوا نہیں تھا۔ کچھ یاد نہ آیا۔ دیر ہو گئی۔ آپ بار بار حساب طلب فرماتے۔ ایک روز جب فرمایا حساب لاؤ تو وہی جو مقوڑا بہت لکھا تھا۔ ڈرتے ڈرتے لے گئے تو حضور نے دیکھ کر فرمایا حساب میں فلاں فلاں آمد اور خرچ درج نہیں تو حکیم صاحب کی گھبراہٹ کی کوئی حد نہ رہی۔ یہ حال دیکھ کر فرمایا مولوی صاحب ہم جانتے ہیں آپ دیانت دار ہیں۔ آپ نے خیانت نہیں کی جاؤ حساب ٹھیک ہے فرمایا۔ آپ حساباً یسیراً کی تفسیر پوچھتے تھے اسی طرح قیامت میں بھی ہوگا۔ تب مولوی صاحب کی جان میں جان آئی۔ یہ مفہوم تھا۔

(اصحاب احمد جلد سوم صفحہ ۸۷)

دوسرے کے اعمال اور نظر سے

حضرت المسیح الاول فرماتے ہیں کہ میں نے ایک چور سے پوچھا تمہیں چوری کرنا برا نہیں معلوم ہوتا۔ وہ کہنے لگا برا کیونکر معلوم ہو۔ ہم محنت و مشقت کرتے ہیں۔ اور کماتے ہیں اور بڑی بڑی تکلیفیں اٹھاتے ہیں۔ یونہی مقوڑا کہیں سے اٹھالاتے ہیں۔ فرماتے تھے یہ سن کر میں نے اس سے کچھ اور باتیں شروع کر دیں اور مقوڑی دیر کے بعد پوچھا۔ تم مال آپس میں کس طرح تقسیم کرتے ہو۔ اس نے کہا۔ ایک سنار ساتھ شامل ہوتا ہے اسے سب زیورات دے دیتے ہیں۔ وہ گلا کر سونا بنا دیتا ہے یا چاندی یا جیسا زیور ہو۔ پھر مقرر شدہ حصول کے مطابق ہم تقسیم کر لیتے ہیں۔ میں نے کہا۔ اگر اس میں سے کچھ رکھ لے تو پھر۔ وہ کہنے لگا۔ اگر وہ ایسا کرے تو ہم اس بد معاش چوڑے کا سر نہ اڑا دیں۔ وہ اس کے باپ کا مال ہے کہ اس میں سے رکھ لے۔ اس مثال سے

معلوم ہوتا ہے کہ کس طرح انسان اپنے اعمال کو اور نظر سے دیکھتا ہے اور دوسرے کے اعمال اور نظر سے ۔

(عرفان الہی صفحہ ۵۸)

الْحَمْدُ لِلَّهِ رَبِّ الْعَالَمِينَ

حضرت خلیفۃ المسیح اول فرمایا کرتے تھے کہ میرا ایک لڑکا جو میری پہلی بیوی سے تھا۔ اور اس وقت تک میرا کھلوتا بیٹا تھا فوت ہو گیا۔ اور فوت ایسے بڑا کہ میں سمجھتا ہوں کہ میں نے ہی اسے قتل کیا۔ یہ اس طرح ہوا کہ وہ بیمار تھا اور آپ اس کو دیکھنے کے لئے تشریف لے گئے اور اس کے لئے دوائی کی ایک پٹریا تجویز کی شاید اس کے گلے میں کوئی نقص تھا۔ آپ نے دوا تجویز کر کے لڑکے کی والدہ سے کہا کہ یہ پٹریا اسے ابھی کھلا دی جائے۔ آپ فرماتے تھے کہ اس بچے نے مجھے کہا۔ ایا مجھے گھوڑا لے دو۔ آپ باہر نکلے اور ایک رئیس جو گھوڑوں کا اچھا واقف تھا بات کرنے لگے کہ ہمیں ایسا گھوڑا چاہیے۔ اتنا فربہ ہوا اور اتنی قیمت ہو۔ فرماتے تھے ابھی میں اس سے باتیں ہی کر رہا تھا کہ نوکر دوڑا ہوا آیا اور کہنے لگا۔ لڑکا فوت ہو گیا ہے میں جو گیا تو مجھے معلوم ہوا کہ پٹریا جب اس کے منہ میں ڈالی گئی تو اسے اٹھوا گیا۔ اور ساتھ ہی اس کا دم نکل گیا۔ آپ فرماتے ہیں مجھے اس کا اتنا صدمہ ہوا۔ اتنا صدمہ ہوا کہ جب میں نماز کے لئے کھڑا ہوتا تو میرے منہ سے الحمد للہ نہ نکلے اور بار بار میرے دل میں یہی خیال آئے کہ کس طرح اچانک میرا لڑکا فوت ہو گیا ہے۔ اس پر یکدم میرے دل میں خیال پیدا ہوا کہ نور الدین تجھے یہی خیال ہے کہ تیرا یہ لڑکا تیری یاد ہوتا اور تیرا نام دنیا میں باقی رہتا۔ لیکن اگر بڑے ہو کر یہ لڑکا چور بن جاتا تو پھر تیری کیا عزت

ہوتی۔ یا بڑا ہو کر اگر یہ ظالم ہوتا۔ بنی نوع کو دکھ پہنچاتا تو لوگ اسے صرف گالیاں دیتے۔ ایسی حالت میں اٹھالینا محض اللہ تعالیٰ کا احسان ہے اور تیرا فرض ہے کہ تو اس احسان کا شکر ادا کرے۔ آپ فرماتے تھے کہ جب میرے دل میں یہ خیال پیدا ہوا تو اس وقت بے اختیار میری زبان سے بڑے زور سے نکلا الْحَمْدُ لِلّٰہِ رَبِّ الْعَالَمِیْنَ اور چونکہ میں نے بڑی بلند آواز اور چیخ کر کہا تھا الْحَمْدُ لِلّٰہِ رَبِّ الْعَالَمِیْنَ اس لئے مقتدی بھی حیران ہو گئے کہ یہ کیا ہوا چنانچہ بعد میں انہوں نے مجھ سے پوچھا اور میں نے بتایا کہ آج خدا نے اس طرح میری راہنمائی فرمائی ہے ورنہ میرے دل کو سخت صدمہ پہنچا تھا۔

(خطبہ جمعہ۔ الفضل ۴۴-۴۵-۱۸)

اطاعتِ امام اور خدا کی دستگیری

حضرت صاحبزادہ مرزا بشیر احمد صاحب تحریر فرماتے ہیں کہ حضرت مسیح موعود نے حضرت امام اول کو تار دلوائی کہ فوراً دلی پہنچ جائیں۔ تار لکھنے والے نے تار میں (Immediate) یعنی بلا توقف کے الفاظ لکھ دیئے۔

حضرت امام اول کو جب یہ تار پہنچی تو اس وقت آپ اپنے مطب میں تشریف فرما تھے۔ تار ملتے ہی یہ کہتے ہوئے اٹھ کھڑے ہوئے کہ حضرت صاحب نے بلا توقف بلایا ہے۔ میں جاتا ہوں اور گھر میں قدم تک رکھنے کے بغیر سیدھے اڈہ خانے کی طرف روانہ ہو گئے۔ کیفیت یہ تھی کہ اس وقت نہ جیب میں خرچ تھا اور نہ ساتھ کوئی بستر وغیرہ۔ گھروالوں کو اطلاع ملی تو پیچھے سے ایک کسبل تو کسی کے ہاتھ بھجوا دیا مگر خرچ کا انہیں بھی خیال نہ آیا۔ اور شاید اس وقت گھر میں کوئی رقم ہوگی بھی کہ نہیں۔ اڈہ خانہ پر پہنچ کر حضرت امام اول

نے یکہ لیا اور بالہ پہنچ گئے مگر ٹکٹ خریدنے کا کوئی سامان نہیں تھا۔ چونکہ گاڑی میں کچھ وقت تھا۔ آپ خدا پر توکل کر کے ٹہلنے لگے۔ اتنے میں ایک ہندو رئیس آیا اور حضرت امام اہل کو دیکھ کر عرض کی کہ میری بیوی بہت بیمار ہے اور آپ تکلیف فرما کر میرے ساتھ تشریف لے چلیں اور میرے گھر پر دیکھ آئیں۔ حضرت امام اہل نے فرمایا کہ میں تو امام کے حکم پر دلی جا رہا ہوں اور گاڑی وقت ہونے والا ہے میں اس وقت نہیں جاسکتا۔ اس نے بہت عرض کیا کہ میں اپنی بیوی کو یہیں اسٹیشن پر ہی لے آتا ہوں آپ اسے دیکھ لیں۔ آپ نے فرمایا۔ اگر یہاں لے آؤ اور گاڑی میں کچھ وقت ہوا تو میں دیکھ لوں گا چنانچہ وہ اپنی بیوی کو اسٹیشن پر لایا اور آپ نے اسے دیکھ کر نسخہ لکھ دیا۔ یہ ہندو رئیس چپکے سے گیا اور دلی کا ٹکٹ لاکر حضرت امام اہل کے حوالہ کیا اور ساتھ ہی معقول نقدی بھی پیش کی۔

(الفضل ۴ دسمبر ۱۹۵۰ء)

بد نظر عورتوں کو گھروں میں نہ آنے دیا جائے

حضرت امام اہل فرماتے ہیں کہ ”میری نئی نئی شادی ہوئی تھی۔ میری بیوی کی عمر چھوٹی تھی میرے ایک دوست تھے۔ انہوں نے کہا کہ ہماری بیوی تمہاری بیوی سے ملاقات کرنا چاہتی ہے۔ میں نے کہا شوق سے وہ آئیں۔ چنانچہ وہ آئی میری بیوی کو دیکھتے ہی ایک بڑا ٹھنڈا سانس بھرا اور کہا کہ ہائے تیری تو قسمت نبوٹ گئی۔ تو تو ابھی بچی ہے۔ اور تیرے ماں باپ اور بھائیوں نے تیری مولوی کے ساتھ شادی کر دی۔ جو تیرے باپ کے ہم عمر ہیں۔ میں نے اپنی بیوی کی شادی نہایت خوبصورت اور جوان شخص سے کی ہے۔ میری بیوی نے مجھ سے کہا کہ یہ کون عورت

ہے۔ میں نے کہا کہ ہمارے ایک دوست کی بیوی سے میری بیوی نے کہا کہ یہ مجھ سے ایسا کہتی ہے۔ اور اس کی باتیں اس کے سامنے ہی نقل کر دیں۔ وہ سنتے ہی فوراً وہاں سے چل دی۔ مجھ کو کچھ کہنے کی نوبت نہ پہنچی۔ اس کی لڑکی کی جس شخص کے ساتھ شادی ہوئی۔ یعنی اس کا داماد تپ وق سے جلد مر گیا۔ پھر دوسرے کے ساتھ شادی کی۔ چند روز بعد تقریباً ایک ہزار روپیہ دیکر اس سے طلاق حاصل کی۔ اب بھی وہ لڑکی موجود ہے۔ قرآن مجید میں اسی واسطے علی العموم عورتوں کو گھروں میں آنے سے روکا گیا ہے۔“

(مرقاۃ البقیں صفحہ ۱۸۲-۱۸۳)

جو شخص کسی کی تحقیر کرتا ہے خود بھی اسکی ذلت اٹھاتا ہے

حضرت امام اول فرماتے ہیں۔ پنڈ دادنخاں اور میانی کے درمیان ایک ندی ہے۔ میانی میں ہمارا گھر تھا۔ پنڈ دادنخاں میں ہمارا مدرسہ تھا۔ میانی سے پنڈ دادنخاں آتے ہوئے دریا پر میں نے دیکھا کہ ایک شخص نے دریا میں داخل ہوتے وقت اپنا تہ بند سر پر کھول کر رکھ دیا اور ننگا ہو کر چلنے لگا۔ ایک دوسرے شخص نے اس کو بڑی لعنت ملاست کی اور نہایت سخت سست کہا کہ اس طرح ننگا ہو کر کیوں دریا میں جاتا ہے۔ پہلے شخص کے پیچھے دوسرا شخص بھی دریا میں داخل ہوا جوں جوں آگے بڑھتا گیا۔ پانی گہرا آتا گیا۔ اور وہ تہ بند اوپر اٹھاتا گیا۔ جب اس نے دیکھا کہ پانی تو شاید ناف تک آجائے گا تو اس نے بھی تہ بند کھول کر سر پر رکھ لیا اور پہلے شخص کی طرح بالکل ننگا ہو گیا۔ اس وقت میری سمجھ میں یہ نکتہ آیا کہ جو شخص کسی دوسرے کی تحقیر کرتا ہے وہ خود بھی اسی قسم کی ذلت اٹھاتا ہے۔ اگر وہ دوسرا شخص

کپڑے جھینگنے کی پرواہ نہ کرتا اور نہ لگا نہ ہوتا تو کوئی بڑے نقصان کی بات نہ ہوتی۔
لیکن جس بات کے لئے اس نے دوسرے کی تحقیر کی تھی اسی کا مرتکب اس کو بھی
ہونا پڑا۔

(۱۴ مئی ۱۹۰۹ء درس قبل از نماز عشاء بیت مبارک)

مسئلہ میں سمجھ گیا

حضرت امام اقل فرماتے ہیں۔ ”ایک بڑا آدمی تھا۔ وہ لاہور کا رہنے والا نہیں
تھا۔ لاہور میں وہ اوریں دونوں باتیں کرتے ہوئے بازار میں ہو کر گزرے۔ اس نے
کہا دوزخ کے عذاب کو آپ غیر مقطوع مانتے ہیں؟ میں نے کہا نہیں۔ پھر کہنے لگا
کہ ”پھر تو کوئی خوف کا مقام نہیں۔ کیونکہ ایک نہ ایک دن اس سے نجات مل تو
جائے گی۔“ یہ گفتگو جس وقت ہوئی تو ہم بازار چوک میں تھے۔ میں نے فوراً جاتے
جاتے کھڑے ہو کر جیب میں سے دو روپے نکالے اور کہا کہ یہاں تمہارا کوئی وقف
نہیں۔ تم یہ دو روپے لے لو اور میں تمہارے سر پر ایک جوتا لگاؤں۔ گھبرا کر
کہا کہیں مار نہ بیٹھا۔ مسئلہ میں سمجھ گیا ہوں۔ مدعا یہ کہ قیامت کے دن جہاں
اولین و آخرین سب جمع ہوں گے۔ ایک شریف انسان کیسے اپنی ذلت گوارا کر سکتا ہے۔
(مرقاۃ الیقین صفحہ ۲۶۶)

ہمیشہ خوش رکھنے والی بات

حضرت امام اقل فرماتے ہیں کہ جب میں بمبویال سے رخصت ہونے لگا تو اپنے
استاد مولوی عبدالکریم صاحب کی خدمت میں رخصتی ملاقات کے لئے حاضر ہوا۔ میں نے

مولوی صاحب سے عرض کیا کہ مجھ کو کوئی ایسی بات بتائیں جس سے میں ہمیشہ خوش رہوں فرمایا کہ ”خدا نہ بننا۔ اور رسول نہ بننا۔ میں نے عرض کیا کہ حضرت میری سمجھ میں یہ بات نہیں آئی۔ اور یہ بڑے بڑے عالم موجود ہیں غالباً یہ بھی نہ سمجھے ہوں۔ سب نے کہا۔ ہاں ہم بھی نہیں سمجھے مولوی صاحب نے فرمایا۔ تم خدا کس کو کہتے ہو۔ میری زبان سے نکلا کہ خدا تعالیٰ کی ایک صفت فعال ہے۔ وہ جو چاہتا ہے کہ گزرتا ہے۔ فرمایا کہ ہمارا بس مطلب اسی سے ہے۔ یعنی تمہاری کوئی خواہش ہو اور پوری نہ ہو۔ تو تم اپنے نفس سے کہو کہ میاں تم خدا ہو۔

رسول کے پاس اللہ تعالیٰ کی طرف سے حکم آتا ہے۔ وہ یقین کرتا ہے کہ اس کی نافرمانی سے لوگ جہنم میں جائیں گے۔ اس لئے اس کو بہت رنج ہوتا ہے تمہارا فتویٰ اگر کوئی نہ ملنے تو وہ یقیناً جہنمی تھوڑا ہی ہوگا۔ لہذا تم کو اس کا رنج نہیں ہونا چاہیئے۔ حضرت مولوی صاحب کے اس نکتہ نے اب تک مجھے بہت راحت پہنچائی ہے۔

(مرقاۃ الیقین صفحہ ۸۸)

میں اپنا معاملہ خدا کے سپرد کرتا ہوں

حضرت امام آدل فرماتے ہیں۔ ”میرے ایک بنارس کے رہنے والے محسن مولوی عبدالرشید تھے۔ وہ سدا آباد میں رہتے تھے۔ ایک مرتبہ ایک مہمان عشاء کے بعد آگیا۔ ان بنارسی دوست کے بیوی بچے نہیں تھے۔ بیت الذکر کے حجرے میں رہتے تھے۔ حیران ہوئے کہ اس دوست کا اب کیا بندوبست کروں اور کس سے کہوں۔ انہوں نے مہمان سے کہا کہ آپ کھانا پکھنے تک آرام فرمائیں۔ وہ مہمان لیٹ گیا۔ اور سو گیا۔ انہوں نے وضو کر کے قبلہ رخ بیٹھ کر یہ دعا پڑھنی شروع

کر دی۔

”أَفَوَضُّ أَمْرِي إِلَى اللَّهِ إِنَّ اللَّهَ بَصِيرٌ بِالْعِبَادِ“

جب انہی دیر گزری کہ جتنی دیر میں کھانا پک سکتا تھا۔ اور یہ برابر دعائیں مصروف رہے کہ ایک آدمی نے باہر سے آواز دی کہ حضرت میرا ہاتھ جلتا ہے۔ جلدی آؤ یہ اُٹھے۔ ایک شخص تلے کی رکابی میں گرم گرم پلاؤ لئے ہوئے تھا۔ انہوں نے لیا اور مہمان کو اٹھا کر کھلایا۔ وہ حجرہ اب تک میری آنکھوں کے سامنے ہے۔ اس رکابی کا کوئی بالک نہ نکلا۔“

(مرقاۃ الیقین صفحہ ۲۱۷)

ہمارے خدا کو ہمارا کتنا خیال ہے

حضرت امام اول فرماتے ہیں کہ ”میں کشمیر میں تھا۔ ایک روز دربار کو جا رہا تھا۔ یار محمد خان میری اردل میں تھا۔ اس نے راستہ میں مجھ سے کہا کہ آپ کے پاس جو یہ پشمینہ کی چادر ہے یہ ایسی ہے کہ میں اس کو اوڑھ کر آپ کی اردل میں بھی نہیں چل سکتا۔ میں نے اس کو کہا کہ اگر یہ تجھ کو بڑی معلوم ہوتی ہے تو میرے خدا کو تجھ سے زیادہ میرا خیال ہے۔ میں جب دربار میں گیا تو وہاں مہاراجہ نے کہا کہ آپ نے ہسینہ کی وبا میں بڑی کوشش کی ہے۔ آپ کو تو خلعت ملنا چاہیئے۔ چنانچہ ایک قیمتی خلعت دیا گیا۔ اس میں جو چادر تنقی نہایت ہی قیمتی تھی۔ میں نے یار محمد خان سے کہا کہ دیکھو کہ ہمارے خدا کو ہمارا کتنا خیال ہے۔“

(مرقاۃ الیقین ۲۱۸-۲۱۹)

حضرت بانی سلسلہ احمدیہ کا خواب پورا ہو گیا

۱۸ نومبر ۱۹۸۷ء وہ تاریخی دن ہے جس میں حضرت امام جماعت احمدیہ آدل حضرت بانی سلسلہ کو بتائی گئی ایک خبر کے مطابق حضرت ذاب محمد علی خاں صاحب کی کوٹھی سے واپس تشریف لاتے ہوئے گھوڑے سے گر گئے اور آپ کی پیشانی پر شدید چوٹیں آئیں۔

ملک مولانا بخش صاحب رئیس گورالی بیان کرتے ہیں کہ گھوڑی ایسی تیز اور بیخود اور حضرت ایسی قوت اور اطمینان کے ساتھ اس پر بیٹھے کہ میرے دیم دکان میں بھی نہیں آسکتا۔ میں نے بڑے بڑے سوار دیکھے ہیں مگر حضرت کی شان اس وقت نرالی تھی آخر گھوڑی ایک تنگ کوچہ میں ہو کر گزرتی۔ حضرت زمین پر آگرے حضرت نے گھوڑی سے گر کر کسی قسم کی گھبراہٹ و اضطراب کا اظہار نہیں کیا۔ آپ کو اٹھایا گیا۔ اور زخم پر پانی بہایا گیا۔ آپ پورے استقلال کے ساتھ اٹھے اور پیدل آئے۔ بالآخر ڈاکٹر بشارت احمد، ڈاکٹر الہی بخش اور ڈاکٹر شیخ عبداللہ نے بغیر کلوروفارم کے عمل سے زخموں کو سہی دیا۔ آپ کی عمر اس وقت ۸۰ سال تھی لیکن دیکھنے والے دیکھتے تھے کہ زخم کے سیٹے جانے کے وقت آپ کے چہرے پر یا بدن کے کسی حصہ پر کوئی شکن تک نہ تھا محترم شیخ رحمت اللہ صاحب کے گھر کے سامنے یہ حادثہ پیش آیا تھا۔ وہ لکھتے

ہیں کہ حضور کا پاؤں رکاب میں اٹک گیا اور آپ ایک طرف کو لٹک گئے۔ میں نے فوراً دوڑ کر لگام پکڑ لی۔ میں جوان تھا۔ گھوڑی مجھے دھکیل کر آٹھ دس قدم تک لے گئی۔ اتنے میں آپ کا پاؤں رکاب سے نکل گیا مگر آپ ایک کھنکر پر گرے۔ جس کی وجہ سے آپ کی کینٹی پر چوٹ آئی جو بعد میں ناسور بن گئی۔ میں نے اپنی اہلیہ

سے کہہ کر چار پائی منگوائی۔ آپ چار پائی پر لیٹ گئے۔ آپ کے سر میں پانی ڈالا۔ مگر خون بند نہ ہوا۔ میں نے اپنی پگڑی سے خون صاف کیا جو نصف کے قریب خن آلودہ تھی۔ حقوڑی دیر کے بعد آپ کو ہوش آیا تو فرمایا: ”حضرت بانی سلسلہ کی بات پوری ہو گئی۔“ میرے دریافت کرنے پر کہ کوئی بات؟ فرمایا: کیا آپ نے اخبار میں نہیں پڑھا کہ حضرت بانی سلسلہ نے میرے گھوڑے سے گرنے کی خواب دیکھی تھی۔ تیسرے روز آپ نے خون آلودہ پگڑی منگوا بھیجی۔ میں اس کے ساتھ حاضر ہوا تو فرمایا کہ وہ پگڑی مجھے دے دو۔ میرے توقف پر آپ میرا مطلب سمجھ گئے فرمایا: اچھا۔ اسے دے دو اور استعمال کرو لیکن ٹکڑے ٹکڑے کر کے لوگوں میں تقسیم نہ کرنا اور مجھے ایک نئی پگڑی بھی عنایت فرمائی۔
(الفضل ۲۸، اگست ۱۹۹۲ء، ص ۴)

حضرت امام جماعت اول کی شفقت

محترم بابو فقیر علی صاحب تحریر فرماتے ہیں: ”میری ہمشیرگان کی منگنیاں اس زمانے کے رواج کے مطابق اس وقت کی گئی تھیں جبکہ وہ ابھی گود میں تھیں۔ لیکن میں نے احمدیت کی وجہ سے اپنے غیر احمدی اقارب سے قطع تعلق کر لی تھی اور ان کے رشتوں کے لئے حضرت امام اول کی خدمت میں عرض کیا تھا۔ آپ نے پہلے یہ مشورہ دیا کہ اقارب کو احمدی بنانے کی کوشش کی جائے لیکن یہ کوشش کامیاب نہ ہوئی۔ اور حضرت امام اول کی خدمت میں عرض کیا گیا۔ اور اخبارات الحکم یا بدر میں بھی اعلان کرایا تھا۔ حضرت صاحب کے مشورہ سے بھیرہ کے ایک احمدی سے جو پولیس میں محرّم تھا ہمیشہ فاطمہ صاحبہ کا رشتہ طے ہوا۔ جب رخصتہ دینے

کے لئے موکنہ سکھر سے قادیان آیا تو اس شخص کی ہمیشہ نے دوسری بہن کا رشتہ اس کا رنگ قدرے خوبصورت ہونے کی وجہ سے طلب کیا۔ یہ مطالبہ سخت تکلیف دہ تھا۔ فیصلہ اور تیاری ایک شادی رچانے کی تھی اور عین وقت پر مطالبہ دوسری کے متعلق کر دیا گیا۔ ان دونوں حضرات امام اول حضرت مسیح موعودؑ کے مکان کے پھوڑے قیام رکھتے تھے۔ آپ کی عادت تھی کہ عبادت عشاء کے بعد کسی سے گفتگو نہ کرتے تھے۔ خاموش جلدی گھر چلے جاتے۔ بابو صاحب دروازے کے پاس جا کھڑے ہوئے اور دریافت کرنے پر قصہ عرض کیا۔ فوراً فرمایا۔ آپ میرے مرید ہیں۔ ابھی جا کر اسے کہہ دیں کہ ہم تمہیں کوئی بھی رشتہ نہیں دیتے۔ آپ نے اپنی اہلیہ صاحبہ کو بھی اطلاع کر دی۔ جو حضرت اماں جانی کے پاس قیام رکھتی تھیں۔ چنانچہ دونوں میاں بیوی کی ڈھارس بندھ گئی۔

حضرت امام اول کی ناراضگی کا علم پا کر اس شخص کی ہمیشہ محترمہ اہلیت حضرت امام اول کے پاس پہنچیں کہ ہم پہلا رشتہ ہی قبول کرتے ہیں۔ ہم معمول گئے۔ حضرت مولوی صاحب ہمیں معاف کر دیں۔ ان کی طرف سے اہل بیت حضرت مولوی صاحب نے بہت منت سماجت کی۔ حتیٰ کہ رات بارہ ایک بجے آپ نے معافی دی۔ اور بعد عبادت فجر آپ نے دارالمسح میں اپنی اہلیہ صاحبہ کو بھی اطلاع کر دی جو حضرت اماں جان کے پاس قیام فرما تھیں۔ حضرت امام اول نے خطبہ کلاخ میں دردناک زبان میں فرمایا کہ اس رشتہ کے بارہ میں ہمیں بہت تکلیف ہوئی ہے۔ ہمارا دست فقیر علی سندھ سے آیا ہے۔ بہت نیک اور سادہ ہے۔ انہیں اور ان کے گھروالوں کو بہت تکلیف ہوئی ہے۔ میں نے بہت دعا کی ہے یا تو اچھی اصلاح ہو جائے گی۔ یا طرفین میں سے کسی کو خدا خود سنبھال لے گا۔

چنانچہ حضرت امام جماعت احمدیہ اول کے گھر سے رخصتانہ ہوا۔ چند دن بمشورہ مع خاندان حضرت امام اول کے ہاں مقیم رہیں۔ اہلیہ بابو صاحب کا قیام دارالمسرح میں اور بابو صاحب کا مہمان خانہ میں تھا۔ دوبارہ رخصتی (مکلاوہ) لینے کے لئے یہ صاحب سکھر آئے۔ اور بابو صاحب نے میاں بیوی کے لئے پارچات بنوائے۔ لیکن ان صاحب نے بد دماغی دکھائی۔ حتیٰ کہ ایک روز بابو صاحب سے سخت کلامی کیا۔ اور آپ کی ہمیشہ اس رویہ سے سخت مخموم ہوئیں۔ بابو صاحب رات بھر ڈیوٹی دے کر صبح گھر آئے تو دیکھا ہمیشہ کو رات کو ہیضہ ہو چکا ہے۔ ڈاکٹر نے کہا حالت خطرناک ہے اور شراب کی ایک خوراک پلانی چاہی لیکن ہمیشہ نے جو آپ کی اہلیہ صاحبہ اور دوسری بہن کی طرح بہت دعاگو اور نوافل پڑھنے والی تھیں شراب پینے سے انکار کر دیا اور جاں بحق ہو گئیں۔ چونکہ سکھر میں اور کوئی احمدی نہ تھا۔ اس لئے بابو صاحب اور مرحومہ کے خاندان دونوں نے ہی ان کا جنازہ پڑھا۔ اور دفن کیا۔ بابو صاحب نے امام جماعت اول کی خدمت میں بذریعہ تار اطلاع دیکر دعا کی درخواست کی۔ ماسکین نے بتایا گزشتہ رات مرحومہ کو مسجد میں رو رو کر یہ دعا کرتے سنا کہ اے خدا تعالیٰ تو اب بھی قادر ہے۔ میرے خاندان کا ریت میرے بھائی کے ساتھ اچھا نہیں ہے۔ اگر میرا بھیرہ جانا اچھا نہیں تو بہتری کر دے۔ ایک دن مرحومہ کو یہ خواب آیا تھا کہ فرشتہ اس کی ڈولی لئے جا رہا ہے۔ اس طرح حضرت امام اول کی نکاح میں کردہ بات پوری ہوئی۔

ڈپلومہ پر نہیں، خدا پر بھروسہ ہے

حضرت خلیفۃ المسیح الاول فرماتے ہیں ”یہ بھی ایک قسم کا شرک ہے کہ آدمی ڈپلومے یا سند پر بھروسہ کرے۔ ایک مرتبہ ایک شخص نے جو افسر مدرس تھا۔ اور میں بھی پڑھاؤ تھا میں افسر مدرس تھا۔ مجھ سے کسی بات پر کہا کہ آپ کو ڈپلومے کا گھنڈہ ہے۔ میں نے اپنے آدمی سے کہا کہ ”ڈپلوما لاؤ جس کو یہ خدا سمجھتے ہیں۔ وہ ہمارے پاس بھی ایک ہے۔ منگو اگر اسی وقت ٹکڑے ٹکڑے کر دیئے۔ وہ آدمی بڑا حیران ہوا۔ مجھ سے کہا کہ آپ کو کوئی جوش ہے؟ میں نے کہا نہیں۔ کیا کوئی رنج ہے؟ میں نے کہا نہیں۔ آپ نے اسے باعث غرور تکبر موجب روزی سمجھا ہے۔ میں نے اس کو پارہ پارہ کر کے دکھایا ہے کہ میرا ان چیزوں پر بھروسہ نہیں۔

(مرقاۃ الیقین صفحہ ۱۸۶ - ۲۷۰ مئی ۱۹۰۹ء)

سہرا باندھنا، مندا نہ رسم، اسکو ترک کر دینا چاہیے

محترم عبدالرحمن صاحب انور تحریر فرماتے ہیں۔
 ”ایک دفعہ جبکہ میرے کسی ایک رشتہ دار کی شادی تھی اور بارات لاہور سے آئی تھی۔ میں ان کو الوداع کہنے کے لئے ریلوے اسٹیشن قادیان آیا ہوا تھا۔ اتفاقاً اس گاڑی میں محترمہ حضرت ام طاہرہ صاحبہ بھی کہیں باہر تشریف لے جا رہی تھیں۔ انہوں نے جو دولہا کو پھولوں کے سہروں کے ساتھ دیکھا تو میں چونکہ گاڑی کے باہر قریب ہی کھڑا تھا۔ مجھے کسی کے ذریعہ بلا بھیجا۔ اور دریافت فرمایا کہ یہ کن کی بارات ہے۔ کیا کسی احمدی گھرانے کی ہے میں

نے بتلایا کہ احمدی گھرانے کی ہے۔ تو مجھے فرمایا کہ حضرت خلیفۃ المسیح
الثانی سہرا باندھنے کو سخت ناپسند کرتے ہیں۔ ایک مرتبہ خاندان کی
ایک شادی میں شامل ہوئے جس میں دلہن کو زری والا سہرا پہنایا ہوا تھا حضرت
صاحب سخت ناراض ہوئے۔ بلکہ فرمایا کہ جب تک اس سہرے کو جلایا نہ
جائے میں شادی میں شامل نہیں ہوتا۔ چنانچہ فوراً سہرا اتار گیا۔ جلایا گیا۔
تب حضور اس میں شامل ہوئے۔ اور حضور نے مجھ سے وعدہ لیا تھا کہ
آئندہ کے لئے سہرے کی رسم کو دور کرنے کے لئے کوشش کرتی رہوں گی۔
چنانچہ میں نے عہد کیا ہے کہ میں اس سہرے کی رسم کو جو ہندو آئینہ رسم ہے
دور کرنے کی کوشش کرتی رہوں گی۔ چنانچہ میں نے فوراً دو لہا کی پگڑی پر
سے سہرے کو اتروایا۔

(تابعین اصحاب احمد جلد سوم۔ سیرۃ حضرت ام طاہرہ صفحہ ۱۸۰، ۱۸۱)

نعمت چھین لی جاتی ہے

حضرت خلیفۃ المسیح الثانی فرماتے ہیں کہ انسان کو جو اجر ملتا ہے وہ سب خدا
کی طرف سے انعام و احسان ہوتا ہے۔ اگر کوئی اس احسان پر بے جا فخر کرے۔
اور دوسروں پر جن کو وہ چیز نہیں ملی ہوتی ہنسی اور غصا کرے تو اس سے بھی یہ چھین
لی جاتی ہے۔ دیکھو ایک بچہ کو کوئی مٹھائی یا کوئی ایسی اور چیز دی جائے جو کہ دوسرے
بیمار بچے کو دینا مناسب نہ ہو اور وہ بچہ اس بیمار کے پاس جائے اور اس کو وہ
چیز دکھا دکھا کر چڑائے اور رلاتے تو ماں باپ ہرگز یہ پسند نہیں کریں گے کہ اس
کے پاس وہ چیز رہنے دیں بلکہ اس سے فوراً وہ چھین لیں گے تاکہ دوسرے بچے

کو تنگ نہ کرے۔ اس طرح اگر کسی شخص کو خدا تعالیٰ نے کوئی درجہ یا مرتبہ دیا ہو یا کوئی اور انعام اس پر کیا ہو اور وہ اس پر فخر کر کے اللہ تعالیٰ کی دوسری مخلوق کو چڑانے اور ان کی تذلیل و تحقیر کرے تو خداوند کریم اپنی مخلوق کے ساتھ ماں باپ سے بھی کہیں زیادہ پیار و محبت کرتا ہے اس سے اپنا انعام واپس لے لیتا ہے تاکہ وہ اس کی مخلوق کی تحقیر نہ کر سکے۔

(از خطبہ جمعہ ۱۶ مارچ ۱۹۱۷ء)

سورج کا سسٹم بدل گیا

حضرت مولانا غلام رسول صاحب راجیکی فرماتے ہیں کہ ”ایک دفعہ کا واقعہ ہے کہ میں لاہور میں احمدیہ مسجد کی چھت پر سویا ہوا تھا اور میاں محمد حیات صاحب جو نقیب مسجد تھے بھی میرے ساتھ تھے اور قریب کی چارپائی پر لیٹے ہوئے تھے۔ رات کو میری زبان پر بار بار یہ الہامی الفاظ جاری رہے ”سورج کا سسٹم بدل گیا۔“ میں چونکہ انگریزی زبان سے ناواقف ہوں اس لئے ”سسٹم“ کا انگریزی لفظ نہ سمجھ سکا ایک عرصے تک مجھے اس الہام کے مفہوم کے متعلق خلش رہی کہ اس کا کیا مطلب ہے۔ بعد میں جب سیدنا حضرت خلیفۃ المسیح المصلح الموعودؒ نے ہجری قمری کے سن کے ساتھ ہجری شمسی کا اجرا فرمایا تو مجھے اس الہام کا ایک یہ مفہوم بھی ذہن میں آیا کہ پہلے شمسی، عیسوی، بکریمی یا بعض اور طریق رائج تھے۔ حضرت مصلح موعودؒ کے اصلاحی کارناموں میں اس کا رٹنا بھی اضافہ ہوا کہ آپ نے ہجری شمسی سن کا اجرا فرمایا اور اس طرح پہلے سے رائج شدہ شمسی سسٹم بدل دیا۔

(حیاتِ قدسی حصہ پنجم ص ۵۱)

زندہ خدا۔ زندہ نشال

حضرت مصلح موعود ایک بزرگ کا واقعہ بیان کرتے ہوئے فرماتے ہیں۔ کہ ایک دفعہ ایک قرض خواہ ان کے پاس آگیا۔ اور اس نے کہا کہ آپ نے میری اتنی رقم دینی ہے اس پر اتنا عرصہ گزر چکا ہے۔ اب آپ میرا روپیہ ادا کر دیں۔ انہوں نے کہا کہ میرے پاس تو ہے نہیں۔ جب آئے گا دے دوں گا۔ وہ کہنے لگا تم بڑے بزرگ بنے پھرتے ہو اور قرض لے کر ادا نہیں کرتے۔ یہ کہاں کی شرافت ہے۔ اتنے میں دہاں ایک حلوہ بیچنے والا لڑکا آگیا۔ انہوں نے اس سے کہا آٹھ آنے کا حلوہ دے دو۔ لڑکے نے حلوہ دے دیا اور انہوں نے وہ حلوہ قارض کو کھلا دیا۔ لڑکا کہنے لگا۔ میرے پیسے میرے حوالے کیجئے۔ وہ کہنے لگے تم آٹھ آنے مانگتے ہو میرے پاس تو دو آنے بھی نہیں۔ وہ لڑکا شور مچانے لگ گیا۔ یہ دیکھ کر وہ قرض خواہ کہنے لگا کہ یہ کیسی عجیب بات ہے کہ میری رقم تو ماری ہی تھی اس غریب کی اتنی بھی ہضم کر لی۔ غرض وہ دونوں شور مچاتے رہے اور وہ بزرگ اطمینان سے اپنی جگہ بیٹھ رہے۔ اتنے میں ایک شخص آیا اور اس نے اپنی جیب میں سے ایک پڑیا نکال کر انہیں پیش کی اور کہا فلاں امیر نے آپ کو نذرانہ بھیجا ہے۔ انہوں نے اسے کھولا تو اس میں روپے تو اتنے ہی تھے جتنے قرض خواہ مانگتا تھا۔ مگر اس میں اتنی بھی نہیں تھی۔ کہنے لگے یہ میری پڑیا نہیں اسے واپس لے جاؤ۔ یہ سنتے ہی اس کا رنگ فٹ ہو گیا۔ اس نے جھٹ اپنی جیب سے ایک دوسری پڑیا نکالی اور کہنے لگا۔ مجھ سے غلطی ہو گئی۔ آپ کی یہ پڑیا ہے۔ انہوں نے اسے کھولا تو اس میں اتنے ہی روپے تھے جو قارض مانگ رہا تھا اور ایک اتنی بھی تھی۔ انہوں نے دونوں کو بلایا اور وہ روپے انہیں دے دیئے۔ (روزنامہ الفضل صفحہ ۳۔ ۷ فروری ۱۹۹۵ء)

جب پونڈ جمع ہو گئے تو....

حضرت موعود فرماتے ہیں۔ مجھے وہ نظارہ نہیں بھولتا اور نہ بھول سکتا ہے۔ جب حضرت مسیح موعود کی وفات کو ابھی چند ماہ ہی گزرے تھے کہ ایک دن باہر سے مجھے کسی نے آواز دی اور بلایا اور خادماً کسی بچے نے بتایا کہ دروازہ پر کوئی آدمی کھڑا ہے اور وہ آپ کو بلارہا ہے۔ میں باہر نکلا تو منشی اردو سے خاں صاحب کھڑے تھے۔ وہ بڑے تپاک سے آگے بڑھے۔ مجھ سے مصافحہ کیا۔ اس کے بعد انہوں نے اپنی جیب میں ہاتھ ڈالا۔ جہاں تک مجھے یاد ہے۔ انہوں نے اپنی جیب سے دو باتیں پونڈ نکالے اور مجھے کہا۔ یہ اماں جان کو دے دیں۔ اور یہ کہتے ہوئے ان پر رقت طاری ہو گئی اور وہ چیخیں مار مار کر رونے لگے اور ان کے رونے کی حالت اس قسم کی تھی کہ یوں معلوم ہوتا تھا جیسے بکرے کو ذبح کیا جا رہا ہو۔ اس طرح وہ کئی منٹ تک روتے رہے۔ جب ان کو ذرا سیر آیا تو میں نے ان سے پوچھا کہ آپ روئے کیوں ہیں۔ وہ کہنے لگے میں غریب آدمی تھا۔ جب بھی چھٹی ملتی پتھر قادیان کے لئے چل نکلتا۔ سفر کا بہت حصہ پیدل ہی طے کرتا۔ تاکہ سلسلہ کی خدمت کیلئے کچھ پیسے ہی بچ جائیں۔ مگر پھر روپیہ ڈیڑھ روپیہ خرچ ہو جاتا۔ یہاں آکر جب میں امراء کو دیکھتا کہ وہ سلسلہ کی خدمت کے لئے بڑا روپیہ خرچ کر رہے ہیں تو میرے دل میں خیال آتا کہ کاش میرے پاس بھی ہوتا اور حضرت مسیح موعود کی خدمت میں بجائے پانڈی کے تحفے کے سونے کے تحائف پیش کر دوں۔ آخر میری تنخواہ کچھ بڑھ گئی اور میں نے ہر ماہ کچھ رقم جمع کرنی شروع کر دی۔ اور جب کچھ عرصہ بعد اس کے لئے رقم جمع ہو گئی تو دوسرا پونڈ لے لیا۔ اس طرح آہستہ آہستہ کچھ رقم جمع کر کے انہیں پونڈوں کی شکل میں

تبدیل کرتا رہا۔ اور میرا منشار یہ تھا کہ میں پونڈ حضرت مسیح موعود کی خدمت میں پیش کروں گا۔ مگر جب دل کی آرزو پوری ہو گئی اور پونڈ میرے پاس جمع ہو گئے تو..... یہاں تک وہ پہنچے تھے کہ پھر ان پر رقت طاری ہو گئی اور وہ رونے لگے۔ آخر وہ بے ہوش ہوئے انہوں نے اس فقرے کو اس طرح ختم کیا کہ جب پونڈ میرے پاس جمع ہو گئے تو حضرت مسیح موعود کی وفات ہو گئی۔

(اصحاب احمد جلد چہارم - سیرت ظفر صفحہ ۶۵)

اللہ اپنے بندوں کیلئے کافی ہے

حضرت مولانا غلام رسول راجیکی صاحب تحریر فرماتے ہیں:

ایک دفعہ کا ذکر ہے کہ میں قادیان مقدس میں تھا۔ اتفاق سے گھر میں اخراجات کے لئے کوئی رقم نہ تھی۔ اور میری بیوی کہہ رہی تھیں کہ گھر کی ضروریات کے لئے کل کے واسطے کوئی رقم نہیں۔ بچوں کی تعلیمی فیس بھی ادا نہیں ہو سکی سکول والے تقاضا کر رہے ہیں۔ بہت پریشانی ہے۔ ابھی وہ بات کہہ ہی رہی تھیں کہ دفتر نظارت سے مجھے حکم آگیا کہ دہلی اور کرنال وغیرہ میں بعض جلسوں کی تقریب ہے۔ آپ ایک وفد کے ساتھ جانے کے لئے تیار ہو کر ابھی دفتر آئیں۔ جب میں دفتر جانے لگا تو میری اہلیہ نے پھر کہا کہ آپ لمبے سفر پر جا رہے ہیں اور گھر میں بچوں کے گزارا اور اخراجات کے لئے کوئی انتظام نہیں ہیں ان چھوٹے بچوں کے لئے کیا انتظام کروں؟ میں نے کہا میں سلسلہ کا حکم نال نہیں سکتا اور جانے سے رک نہیں سکتا۔ کیونکہ میں نے دین کو دنیا پر مقدم کرنے کا عہد کیا ہوا ہے۔ صحابہ کرامؓ جب اپنے اہل و عیال کو گھروں میں بے سرو سامانی کی حالت

میں چھوڑ کر جہاد کے لئے روانہ ہونے تھے تو گھروالوں کو یہ بھی خطرہ ہوتا تھا نہ معلوم وہ واپس آتے ہیں یا شہادت کا مرتبہ پا کر ہمیشہ کے لئے ہم سے جدا ہو جاتے ہیں۔

بچے یتیم اور بیوی بیوہ ہوتی ہے۔ لیکن آنحضرت کی بعثت ثانیہ میں ہم سے اور بہانے اہل و عیال سے نرم سلوک کیا گیا ہے اور ہمیں قتال اور حرب درپیش نہیں بلکہ زندہ سلاست آنے کے زیادہ امکانات ہیں۔ پس آپ کو اس نرم سلوک کی وجہ سے اللہ تعالیٰ کا شکر بجالانا چاہیئے۔ اس پر میری بیوی خاموش ہو گئی اور میں گھر سے نکلنے کے لئے دروازے کی طرف بڑھا۔ اس حالت میں میں نے اللہ کے حضور عرض کیا کہ ”اے میرے محسن خدا تیرا یہ عاجز بندہ تیرے کام کے لئے روانہ ہو رہا ہے اور گھر کی حالت تجھ پر مخفی نہیں۔ تو غور ہی ان کا کفیل ہو اور ان کی حاجت روائی فرما۔ تیرا یہ عبد حقیر ان افسردہ دلوں اور حاجت مندوں کے لئے راحت و مسرت کا کوئی سامان مہیا نہیں کر سکتا۔“ میں دعا کرتا ہوا ابھی بیرونی دروازے تک پہنچا کہ باہر سے کسی نے دستک دی۔ جب میں نے آگے بڑھ کر دروازہ کھولا تو ایک صاحب کھڑے تھے۔ انہوں نے کہا کہ فلاں شخص نے مجھے بلا کر یکھد روپیہ دیا ہے اور کہا ہے کہ یہ آپ کے ہاتھ میں دے کر عرض کیا جائے کہ اس کے دینے والے کے نام کا کسی سے ذکر نہ کریں۔ میں نے وہ روپیہ لے کر انہی صاحب کو اپنے ساتھ لیا اور کہا کہ میں تو اب قلیغنی سفر کے لئے نکل پڑا ہوں۔ بازار سے گھر جانا مناسب نہیں۔ اب میں نے جو کچھ بازار سے مزدوری سامان خورد و نوش لینا ہے وہ میرے گھر پہنچا دیں۔ وہ صاحب بخوشی میرے ساتھ بازار گئے۔ میں نے مزدوری سامان خرید کر ان کو گھر لے جانے کیلئے دے دیا۔ اور بقیہ رقم متفرق اخراجات اور ضروریات کے لئے ان کے ہاتھ گھب

بھوادی۔ فالحمد لله علی ذلک (حیات قدسی حصہ چہارم صفحہ ۴۴-۵)

الہی فرستادوں سے گستاخی پر پیکر

حضرت مرزا بشیر الدین محمود احمد خلیفۃ المسیح الثانی فرماتے ہیں کہ حضرت مسیح موعود پر جب کرم دین والا مقدمہ چلا تو مجسٹریٹ ہندو تھا آریوں نے درغلا یا اور کہا کہ وہ ضرور کچھ نہ کچھ سزا دے اور اس نے ایسا کرنے کا وعدہ بھی کر لیا۔ خواجہ کمال الدین صاحب نے یہ بات سنی تو ڈر گئے۔ وہ حضرت مسیح موعود علیہ السلام کی خدمت میں گور داسپور حاضر ہوئے جہاں مقدمہ کے دوران آپ ٹھہرے ہوئے تھے۔ اور کہنے لگے کہ حضور! بڑے فکر کی بات ہے۔ آریوں نے مجسٹریٹ سے کچھ نہ کچھ سزا دینے کا وعدہ لے لیا ہے۔ اس وقت حضرت مسیح موعود لیٹے ہوئے تھے۔ آپ فوراً اٹھ کر بیٹھ گئے اور فرمایا: خواجہ صاحب! خدا کے شیروں پر کون ہاتھ ڈال سکتا ہے۔ میں خدا کا شیر ہوں وہ مجھ پر ہاتھ ڈال کر تو دیکھے۔ چنانچہ ایسا ہی ہوا۔ دو مجسٹریٹ تھے جن کی عدالت میں یکے بعد دیگرے یہ مقدمہ پیش ہوا اور دونوں کو سخت سزا ملی۔ ان میں سے ایک تو معطل ہوا اور ایک کا بیٹا دریا میں ڈوب کر مر گیا اور وہ اس غم میں نیم پاگل ہو گیا۔ اس پر اس واقعہ کا اتنا اثر تھا کہ ایک دفعہ میں دہلی جا رہا تھا کہ وہ لدھیانہ کے اسٹیشن پر مجھے ملا اور بڑے الحاح سے کہنے لگا کہ دعا کریں اللہ مجھے مہر کی توفیق دے۔ مجھ سے بڑی بڑی غلطیاں ہوئیں اور میری حالت ایسی ہے کہ میں ڈرنا ہوں کہ میں پاگل نہ ہو جاؤں۔

(تفسیر کبیر۔ سورۃ النور صفحہ ۲۴۲)

تقویٰ کی باریک راہیں

حضرت امام جماعت احمدیہ الثانی ایک مرتبہ کشمیر تشریف لے گئے۔ یہ سچہ مارنے والا سنس لیا ہوا تھا۔ دورانِ سفر ایک جگہ فروکش ہوئے جہاں احمدیوں کی آبادی تھی۔ وہاں آپ شکار کے لئے ایک پہاڑی جنگل میں داخل ہوئے۔ لوگوں نے ہانکنا شروع کیا۔ ایک مشک والا ہرن ہانکنے سے نکلا۔ اور بالکل سامنے آکر کھڑا ہو گیا۔ رائفل آپ کے کندھے کے ساتھ لگی ہوئی تھی اور نالی شکار کی طرف ہمراہی بھرا۔ تھے کہ ایسا عجیب نایاب شکار سامنے کھڑا ہے کیوں فائر نہیں کیا جاتا۔ آپ نے رائفل ایک دم نیچے کر لی۔ وہ ہرن بھاگ گیا۔ فرمایا۔ اس کا خاص لائسنس نہ ہونے کی وجہ سے میرے لئے فائر کرنا جائز نہ تھا۔ گھر واپس آنے پر بعض لوگ جو ساتھ گئے تھے کہنے لگے کیسا عمدہ شکار سامنے آیا تھا۔ ہم تو کبھی ایسے شکار کو نہیں چھوڑا کرتے۔ اگر ایسی احتیاطیں کرنے لگیں تو بس شکار ہو چکا۔ مگر ان بے چاروں کو معلوم نہ تھا کہ ایسی احتیاطیں نہ کی جائیں تو بس تقویٰ ہو چکا۔

(الفضل ۱۷ مئی ۱۹۹۴ء)

تینیموں سے حسنِ سلوک

محترم صاحبزادہ مبارک احمد صاحب اپنی تربیت کا ایک واقعہ تحریر فرماتے ہیں کہ بچپن میں ایک دن میرے ساتھ دو تین لڑکیاں صحن میں گھریلو کھیل (آنکھ تھولی) کھیل رہی تھیں۔ مجھے کسی بات پر غصہ آیا اور میں نے ان میں سے ایک کے منہ پر پٹا باندھا۔ عین اسی وقت ابا جان خلیفۃ المسیح الثانی مغرب کی نماز پڑھا کر صحن میں داخل ہو

رہے تھے۔ آپ نے مجھے طمانچہ مارتے ہوئے دیکھ لیا۔ سیدھے میرے پاس آئے۔ مجھے پاس کھڑا کر کے اس لڑکی کو اپنے پاس بلایا اور کہا: "مبارک نے تمہارے منہ پر طمانچہ مارا ہے۔ تم اس کے منہ پر اسی طرح طمانچہ مارو۔" وہ لڑکی اس کی جرأت نہ کر سکی۔ بار بار کہنے کے باوجود اس نے میرے منہ پر طمانچہ نہیں مارا۔ اس کے بعد مجھے مخاطب کر کے فرمایا: "تم کیا سمجھتے ہو کہ اس کا باپ نہیں اس لئے تم جو چاہو کر سکتے ہو۔ یاد رکھو کہ میں اس کا باپ ہوں۔ اگر تم نے آئندہ ایسی حرکت کی تو میں سزا دوں گا۔" یہ ایک یتیم لڑکی تھی جس کو اباجان نے اپنی کفالت میں لیا ہوا تھا۔
(الفصل صفحہ ۴۱۲ ۵ جنوری ۱۹۹۵ء)

تسابق کی روح

حضرت امام الثانی فرماتے ہیں کہ جب تک تسابق کی روح کسی قوم میں قائم رہے گی۔ اس وقت تک خواہ وہ کتنی بھی ذلت میں پہنچی ہوئی ہو اور کتنی بھی گری ہوئی ہو پھر بھی اپنی چمک دکھلاتی چلی جاتی ہے۔ ہمارے قریب کے بزرگوں میں ایسے زمانہ میں جب مسلمانوں پر ایک تنزل کی حالت آگئی تھی ایسی مثالیں پائی جاتی ہیں کہ تسابق کی وجہ سے ان لوگوں کے واقعات سن کر انسان کے دل میں گری پیدا ہو جاتی ہے۔ حضرت سید احمد صاحب بریلوی کے حضرت سید اسماعیل صاحب شبید جو تیرھویں صدی میں گزرے ہیں مرید تھے۔ اور سید احمد صاحب بریلوی سبکتوول سے جماد کرنے کے لئے پشاور کی طرف گئے ہوئے تھے۔ سید اسماعیل صاحب کسی کام کے لئے دہلی آئے ہوئے تھے۔ جب دہلی سے واپس جاتے ہوئے کیمبل پور کے مقام پر پہنچے تو کسی نے ان سے ذکر کیا کہ اس دریا کو تیر کر یہاں سے کوئی نہیں گزر

سکتا۔ اس زمانہ میں فلاں سکھ ہے جو گزر سکتا ہے۔ مسلمانوں میں کوئی ان کا مقابلہ کرنے والا نہیں۔ وہ وہیں بٹھر گئے اور کہنے لگے کہ اچھا۔ ایک سکھ ایسا کام کرتا ہے کہ کوئی مسلمان نہیں کر سکتا۔ اب جب تک میں اس دریا کو پار نہ کروں گا میں یہاں سے نہیں ہلوں گا چنانچہ انہوں نے وہیں تیرنے کی مشق شروع کر دی۔ اور چار پانچ مہینہ میں اتنے مشاق ہو گئے کہ تیر کر پار گزرے اور پار گزر کر تبا دیا کہ سکھ ہی اچھے کام والے نہیں بلکہ مسلمان بھی حیب چاہیں ان سے بہتر کام کر سکتے ہیں۔
(تفسیر کبیر جلد دوم صفحہ ۲۵۶)

رنگِ اخلاص و فدائیت

حضرت امام جماعت احمدیہ الثانی فرماتے ہیں کہ ”ایک بوڑھا انگریز نو مسلم تھا۔ اسے علم تھا۔ پھر بھی وہ نہایت محبت و اخلاص سے کہنے لگا کہ میں ایک بات پوچھتا ہوں۔ آپ عٹیک جواب دیں گے۔ میں نے کہا ہاں۔ تو اس نے کہا۔ اچھا مجھے اس سے بڑی خوشی ہوئی۔ پھر کہنے لگا۔ آپ قسم کھا کر بتائیں کہ آپ نے انہیں دیکھا۔ میں نے کہا ہاں۔ میں ان کا بیٹا ہوں۔ اس نے کہا نہیں۔ آپ میرے سوال کا جواب دیں کہ ان کو دیکھا۔ میں نے کہا ہاں دیکھا۔ تو وہ کہنے لگا۔ اچھا میرے ساتھ مصافحہ کریں۔ اور مصافحہ کرنے کے بعد کہا۔ مجھے بڑی ہی خوشی ہوئی کہ میں نے اس ہاتھ کو چھوا۔ جس نے حضرت مسیح موعود کے ہاتھوں کو چھوا تھا۔ اب تک وہ نظارہ میرے دل پر نقش ہے۔۔۔۔۔ اسے رؤیا و کشوف بھی ہوتے تھے۔

مجھے اس خیال سے بھی گھبراہٹ ہوتی ہے کہ وہ لاکھوں انسان جو کہ چین

جاپان، روس، امریکہ، افریقہ..... وغیرہ میں آباد ہیں..... ہم اُن تک حضرت مسیح موعود کا پیغام پہنچائیں اور خوشی سے اچھلیں اور کہیں کہ ہمیں حضرت مسیح موعود دکھاؤ اور جب ہم کہیں کہ وہ تو فوت ہو گئے ہیں تو وہ پوچھیں۔ اچھا ان کے شاگرد کہاں ہیں تو ہم انہیں کہیں گے کہ وہ بھی فوت ہو گئے۔ احمدیوں کا یہ جواب سن کر وہ لوگ کیا کہیں گے۔ اگر ایسا ہو تو ہمارے داعیان الی اللہ کو کیسی حقارت سے دیکھیں گے کہ ان نالائقوں نے ہم تک پیغام پہنچانے میں کس قدر دیر کی ہے تو ہمیں پوری کوشش کرنی چاہیے تاہر ایک کہہ سکے کہ میں نے حضرت مسیح موعود کے رُفقاء سے مصافحہ کیا ہے۔ یہ اتنی بڑی خوشی ہے کہ اس سے ہمیں دنیا کو محروم نہیں رکھنا چاہیے۔ حضرت مسیح موعود کو اللہ تعالیٰ نے فرمایا ہے کہ

”بادشاہ تیرے کپڑوں سے برکت ڈھونڈیں گے“

یہ تو حالت تنزل ہے جب لوگ آپ سے ملنے والوں کو ڈھونڈیں گے اور کوئی نہ ملے گا تو کہیں گے اچھا۔ کپڑے ہی سہی۔

(الفضل ۷ اپریل ۱۹۳۵ء ص ۶-۷)

”کافر“ تہجد پڑھ رہا تھا

مکرم جناب بشارت احمد صاحب جو بیئر یٹارڈ لیفٹیننٹ کرنل بیان کرتے ہیں کہ ایک بریگیڈیئر جن کا نام مصلحتاً نہیں بتایا جا رہا ہے کہ ۱۹۵۲ء میں ان کو رات کے وقت حضرت مرزا ناصر احمد صاحب کو جو اس وقت لاہور میں پرنسپل تعلیم الاسلام کالج مخفر رتن باغ کی عمارت سے گرفتار کرنے کے لئے وارنٹ دیئے

گئے۔ یہ افسر وقت مقررہ پر رتن باغ گئے تو انہوں نے مکان کی دوسری منزل کے ایک کمرہ سے پردوں سے نکلتی ہوئی روشنی کو دیکھ کر کچھ تعجب کا اظہار کیا۔ گھنٹی بجائی۔ ایک خادم پانچ منٹ کے اندر اندر نیچے اترا۔ جب حضرت صاحب کے متعلق معلوم کیا کہ کیا کر رہے ہیں تو جواب ملا کہ ”نماز پڑھ رہے ہیں“ یہ صاحب بہت حیران ہوئے۔ پھر سنبھلے بہت جلد حضور کی خدمت میں حاضر ہوئے۔ جب حضور کو وارنٹ گرفتاری دکھائے تو حضور نے فرمایا: اگر اجازت ہو تو میں اٹھی کس لے لوں پھر گھر والوں کو خدا حافظ کہا اور ساتھ چل پڑے۔ اسی افسر کو دو ایک روز بعد ایک بڑے عالم دین کی گرفتاری کے وارنٹ ملے۔ وقت گرفتاری تقریباً پہلے والا۔ ان کے گھر پہنچے۔ گھنٹی اور دروازہ کھٹکھٹانے رہے مگر کافی دیر تک کوئی جواب نہ ملا۔ کافی وقت کے بعد ایک نوکر آنکھیں ملتا ہوا آیا جب مولانا کے متعلق معلوم کیا تو جواب ملا: سو رہے ہیں۔ کافی تنگ و دو کے بعد مولانا سے ملاقات ہوئی۔ جب وارنٹ گرفتاری دکھائے تو اسلامی اور عربی اصطلاحات میں کو سننے لگے۔ بڑی بحث مباحثہ کے بعد ان مولانا کو گاڑی میں لے چلے تو یہ بریگیڈیئر دل ہی دل میں سوچتے کہ ایک ”کافر“ تو تہجد پڑھ رہا تھا۔ اور توکل کا اعلیٰ نمونہ خاموشی سے پیش کرتا گیا۔ دوسری طرف بزمِ خودیہ عالم دین تھل، توکل اور بردباری سے ٹھٹھا عاری۔

(تاریخ احمدیت جلد شانزدہم صفحہ ۲۵۴-۲۵۵ مؤلفہ دوست محمد شاہد)

موزا اور مؤعطہ

مکرم خلیفہ صاحب الدین صاحب بیان کرتے ہیں کہ حضرت ملک سیف الرحمن صاحب ایک واقعہ سنایا کرتے تھے کہ حضرت مصلح موعود ایک دفعہ رادی سون "جانبہ" گھاؤں کے قریب نخلہ میں قیام فرماتے تھے حضور سے ملاقات کی غرض سے مکرم ملک صاحب مرحوم ربوہ سے نخلہ کے لئے روانہ ہوئے۔ راستہ میں نماز کا وقت ہو گیا۔ آپ خوشاب کی ایک بیت میں داخل ہوئے۔ وضو کرتے ہوئے جرابوں پر مسح کیا۔ ایک مولانا محراب میں بیٹھے دیکھ رہے تھے۔ وہاں سے دوڑے آئے اور آتے ہی ملک صاحب مرحوم کے پاؤں پر چھڑیاں مارنے لگے۔ یہ اتار دجراہوں کو، اتار دجراہوں کو "ملک صاحب نے کہا۔ مولوی صاحب اللہ نے اپنی کتاب میں لکھا ہے۔

”أَذْهَبَ إِلَى سَبِيلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ“

اس پر مولوی صاحب کہنے لگے کہ وہاں موزا آیا ہے نہ کہ جراب۔ ملک صاحب یہ واقعہ سنا کر فرمایا کرتے تھے کہ ایک عالم باعمل بنو اور جاہل مولویوں کا طریق اختیار نہ کرو جن کو موزا اور مؤعطہ کے فرق کا ہی علم نہ ہو۔

(ماہنامہ خالد ستمبر اکتوبر ۱۹۹۵ء)

وسعت حوصلہ

حضرت صاحبزادہ مرزا ناصر احمد فرماتے ہیں :-

میرے بچپن کا واقعہ ہے۔ بعض واقعات ایسے گزر جاتے ہیں کہ انسان اپنی

زندگی میں جنہیں عمر بھر نہیں بھلا سکتا۔ ابھی تک وہ واقعہ مجھے بہت پیارا لگتا ہے۔
 میں بہت چھوٹا تھا اور مدرسہ احمدیہ بنایا داخل ہوا تھا۔ حضرت اماں جان نے مجھے
 حکم دے رکھا تھا کہ میں باقی نمازیں تو بیت مبارک میں پڑھوں لیکن چونکہ پڑھنا
 اور سونا ہوتا تھا اور بیت مبارک میں عبادت دیر سے ہوتی تھی۔ اس لئے غشاء کی
 عبادت کے لئے بیت اقصیٰ جایا کروں۔ وہ بھی پاس ہی تھی۔ حضرت امام جات
 احمدیہ الشانی چونکہ ہر وقت کام میں مشغول رہتے تھے۔ بعض دفعہ دیر سے عبادت کے
 لئے تشریف لانے تھے۔ بہر حال میں غشاء کی عبادت بیت اقصیٰ جایا کرتا تھا۔ درلی سیرتیاں
 یعنی بیت مبارک کی وہ سیرتیاں جو اس دروازہ کے پاس ہیں جو کہ دارالسیح کے اندر
 جانے والا دروازہ ہے۔ دار کے نیچے ایک گلی تھی۔ وہ گلی چھتی ہوئی تھی اور وہاں اندھیرا
 ہوا کرتا تھا۔ اب تو شاید وہاں پڑجلی لگ گئی ہوگی۔ اس زمانہ میں بجلی نہیں تھی اور دار
 کے اندر جانے والے دروازے میں سے جہاں سے میں اتڑتا تھا۔ وہ گلی بڑی اندھیری تھی۔
 ایک روز میں جب نیچے اترا تو اس وقت مدرسہ احمدیہ کے طالب علموں کی ایک قطار غشی
 اور وہ قطاروں میں عبادت کرنے جایا کرتے تھے اس گلی میں سے گزر رہی تھی میں بھی ان کے
 ساتھ شامل ہو گیا۔ لیکن چونکہ اندھیرا تھا۔ اس لئے اتفاقاً میرا پاؤں آگے چلنے والے لڑکے
 کے پاؤں پر پڑا۔ اس نے سیلپر پہنے ہوئے تھے۔ جب اس نے ایٹری اٹھائی تو اس
 کے سیلپر پر میرا پنجہ پڑ گیا تو اسے جھٹکا لگا۔ مگر اس نے درگزر سے کام لیا۔ لیکن خدا
 سا کرنا ایسا ہوا کہ چار پانچ قدم کے بعد دوبارہ میرا پاؤں اس پر جا پڑا تو اسے یہ خیال
 گزرا کہ شاید کوئی شرارت کر رہا ہے۔ چنانچہ اس نے پیچھے مڑ کر تاڑ سے میرے منہ پر
 چمچر لگا دی۔ مجھے خیال آیا کہ اگر میں اس کے سامنے ہو گیا تو اس کو بہر حال شرمندگی
 اٹھانی پڑے گی۔ میں کیوں اسے شرمندگی کا دکھ دوں۔ یہ سوچ کر میں ایک طرف

پیچھے ہٹ گیا۔ جب پندرہ بیس طالب علم گئے تو پھر میں ان کے ساتھ ہولیا تاکہ اس کو شرمندگی نہ اٹھانی پڑے۔ نہ مجھے پتہ ہے کہ وہ کون سا شخص ہے اور نہ ہی اسے پتہ ہے کہ اس نے کس کو چیئر لگائی تھی۔ پتہ ہے مجھے یہ واقعہ بڑا پیارا لگتا ہے کیونکہ بچپن میں آدمی ایسے بھی بعض دفعہ تیریاں دکھاتا ہے۔

(الفضل ۸ جون ۱۹۶۵ء اور ۱۲ مئی ۱۹۷۱ء)

سمیع، مجیب اور معطلی کا جلوہ

حضرت میر محمد اسماعیل صاحب فرماتے ہیں کہ چند سال کا ذکر ہے کہ ایک دن رات کو بعد مغرب کھانا کھا کر ہم سب حضرت اماں جان کے دسترخوان پر ہی بیٹھے تھے کہ کسی نے کہا اس وقت گئے کھانے کو جی چاہ رہا ہے خدا کھلا دے (یعنی وہ گناہ سے پونڈا کھتے ہیں اور پنجابی میں پونڈا) حضرت اماں جان نے ایک آدمی بازار دوڑا دیا وہ جواب لایا۔ بازار میں کوئی پونڈا نہیں ملا۔ فارم کی طرف کوئی آدمی بھیجا گیا۔ اور سے بھی جواب صاف آیا کہ گئے ہیں۔ پونڈے نہیں ہیں۔ خیراب دتوں تیر خالی گئے تو صبر سے بیٹھ گئے۔ ابھی باتیں کر ہی رہے تھے اور پانچ منٹ فارم والے پیغام کو آئے ہوئے نہیں گزرے تھے کہ بیت مبارک کے دروازے سے سکرمی مفتی فضل الرحمن نے حضرت اماں جان کو یکدم آواز دی کہ اماں جان یہ گئے گورڈ اسپور سے میں لایا ہوں۔ آج وہاں کسی مقدمے پر گیا تھا اور ابھی تلنگے پر سیدھا آ رہا ہوں۔ یہ کہہ کر ایک پھاندی پونڈوں کی پردہ میں سے دھڑام کر کے اندر پھینک دی۔ یہ کہہ کر وہ تو چلے گئے مگر ان پونڈوں کا عند الطلب غیب سے آجانے کا لطف ہماری ساری

پارٹی کو خوب آیا۔

خدا نے ہمیں گتے نہیں کھلائے تھے بلکہ اپنے اسماء سمیع، مجیب، کلیم اور معطی کا جلوہ دکھایا تھا۔ گویا گنوں کے پردہ میں خود کو ظاہر کیا تھا۔
(روزنامہ الفضل صفحہ ۴، ۱۷ اکتوبر ۱۹۹۵ء)

محبت اور محبوب کی محبت پر کیف منظر

حضرت مولوی عبدالکریم صاحب سیالکوٹی (جن کا پہلا نام کریم بخش تھا اور بعد میں حضرت مسیح موعود نے بدل کر عبدالکریم رکھا) کے سچے عشق کا ایک واقعہ جو ان کی اہلیہ نے بیان کیا ہے۔ وہ بیان کرتی ہیں۔ جب حضرت مولوی صاحب بیمار ہو گئے اور ان کی تکلیف بہت بڑھ گئی۔ تو بعض اوقات نیم بے ہوشی کی سی حالت میں وہ کہا کرتے تھے کہ سواری کا انتظام کرو میں حضرت صاحب کو ملنے کیلئے جاؤنگا گویا وہ یہ سمجھتے تھے کہ وہ باہر ہیں اور حضرت صاحب قادیان میں ہیں۔ اور بعض اوقات کہتے تھے اور ساعت ہی ناز و انتظار دو پڑتے تھے کہ دیکھو اتنے عرصے سے میں نے حضرت صاحب کا چہرہ نہیں دیکھا۔ تم مجھے ان کے پاس کیوں نہیں لے جاتے۔ ابھی سواری منگاؤ اور لے کر چلو۔ ایک دن ہوش میں تھے کہنے لگے حضرت صاحب سے کہو کہ مر چلا ہوں۔ مجھے دُور سے کھڑے صرف زیارت کروا جائیں۔ اور بڑے روئے اور اصرار کے ساتھ کہا ابھی جاؤ۔ میں نیچے حضرت صاحب کے پاس آئی کہ مولوی صاحب اس طرح کہتے ہیں۔ حضرت صاحب فرمانے لگے کہ آپ سمجھ سکتے ہیں کہ کیا میرا دل مولوی صاحب کو ملنے کو نہیں چاہتا۔ مگر بات یہ ہے کہ میں ان کو تکلیف میں نہیں دیکھ سکتا۔ حضرت

اماں جان نے کہا کہ جب وہ اتنی خواہش رکھتے ہیں تو آپ کھڑے کھڑے ہوا میں جعفر صاحب نے فرمایا۔ اچھائیں جاتا ہوں۔ مگر تم دیکھ لینا کہ ان کی تکلیف کو دیکھ کر مجھے دورہ ہو جائے گا۔ بالآخر حضرت صاحب نے پگڑی منگوا کر سر پر رکھی۔ وہ ادھر جلنے لگے۔ یہیں سیڑھیاں چڑھ کر آگے چلی گئی۔ جا کر مولوی صاحب کو اطلاع دی۔ تو انہوں نے انہما مجھے ملامت کی کہ تم نے حضرت صاحب کو کیوں تکلیف دی۔ کیا میں نہیں جانتا کہ وہ کیوں تشریف نہیں لاتے۔ میں نے کہا آپ نے خود تو کہا تھا انہوں نے کہا کہ وہ تو میں نے اپنا دکھڑا رو دیا تھا۔ تم فوراً جاؤ۔ حضرت صاحب سے عرض کرو کہ تکلیف نہ فرمائیں۔ میں بھاگی گئی تو حضرت صاحب سیڑھیوں کے نیچے کھڑے اوپر آنے کی تیاری کر رہے تھے۔ میں نے عرض کیا حضور آپ تکلیف نہ فرمائیں۔ یہ تو مولوی عبدالکریم صاحب کے عشق و فدایت کا عالم تھا۔ دوسری طرف حضرت مسیح موعود نے ان کی بیماری کے دوران میں علاج اور توجہ میں جو نمونہ قائم کیا۔ وہ انبیاء علیہم السلام کی ذات میں تو نظر آتا ہے لیکن کسی انسان میں دکھائی نہیں دیتا۔ صبح و شام حضرت مسیح موعود مولوی صاحب کے لئے دعاؤں میں گویا وقف تھے۔ مولوی صاحب جس چیز کے کھانے کی خواہش کرتے یا جس دوائی کی ضرورت ہوتی فوراً آدمی بھیج کر لاہور یا امرتسر سے منگوا دیتے۔ حضور علاج معالجے کے لئے بے دریغ روپیہ خرچ کیا۔ اور کوئی ایسی چیز باقی نہ رہ گئی جس کی نسبت خیال ہوا ہو کہ مولوی صاحب کے لئے مفید ہوگی ان کے لئے بہم نہ پہنچائی گئی ہو۔ حضرت اقدس مولوی صاحب کی تکلیف کو نہ دیکھ سکتے تھے۔ اکثر مسجد میں فرماتے کہ مولوی صاحب کی ملاقات کو بہت دل چاہتا ہے مگر ان کی تکلیف میں دیکھ نہیں سکتا۔ چنانچہ آخر مولوی صاحب اس مرض میں فوت ہو گئے

مگر حضور ان کے پاس تشریف نہ لے جاسکے
(تاریخ احمدیت جلد سوم صفحہ ۴۲۲-۴۲۳)

منہ کے بھوٹ کے پھوٹ پھوٹ کر رو پڑے

حضرت مرزا بشیر احمد صاحب فرماتے ہیں کہ مجھے خوب یاد ہے۔ میں اس واقعہ کو کبھی بھول نہیں سکتا کہ جب ۱۹۱۶ء میں مسٹر والٹر آنجنہانی جو آل انڈیا دائی ایم سی اے کے سیکریٹری تھے اور سلسلہ احمدیہ کے متعلق تحقیق کرنے کے لئے قادیان آئے تھے۔ انہوں نے قادیان میں یہ خواہش کی کہ مجھے بانی سلسلہ احمدیہ کے کسی پرانے صحابی سے ملایا جائے۔ اس وقت منشی اردوئے خاں صاحب مرحوم قادیان آئے ہوئے تھے۔ مسٹر والٹر کو منشی صاحب مرحوم کے ساتھ مسجد مبارک میں ملایا گیا۔ مسٹر والٹر نے منشی صاحب سے رسمی گفتگو کے بعد یہ دریافت کیا کہ آپ پر مرزا صاحب کی مذاقت میں سب سے زیادہ کس دلیل نے اثر کیا۔ منشی صاحب نے جواب دیا کہ میں زیادہ پڑھا لکھا آدمی نہیں ہوں اور زیادہ علمی دلیلیں نہیں جانتا۔ مگر مجھ پر جس بات نے سب سے زیادہ اثر کیا وہ حضرت صاحب کی ذات تھی جس سے زیادہ سچا، زیادہ دیانتدار اور خدا پر زیادہ ایمان رکھنے والا شخص میں نے نہیں دیکھا۔ انہیں دیکھ کر کوئی شخص یہ نہیں کہہ سکتا کہ یہ شخص جھوٹا ہے۔ باقی میں تو ان کے منہ کا بھوکا ہوں۔ مجھے تو زیادہ دلیلوں کا علم نہیں۔ یہ کہہ کر منشی صاحب مرحوم حضرت مسیح موعود کی یاد میں اس قدر بے چین ہو گئے کہ پھوٹ پھوٹ کر رونے لگے۔ اور روتے روتے ان کی ہچکچی بندھ گئی۔ اس وقت مسٹر والٹر کا یہ حال تھا کہ کالو تو بدن میں لہو نہیں۔ ان کے چہرے کا رنگ ایک دھلی ہوئی چادر کی طرح سفید پر گیا تھا۔ اور بعد میں انہوں نے اپنی کتاب احمدیہ مومنٹ میں اس واقعہ کا

خاص طور پر ذکر کیا کہ جس شخص نے اپنی صحبت میں ایسے لوگ پیدا کئے اسے ہم دعو کہ باز نہیں کہہ سکتے۔

(اصحاب احمد جلد چہارم صفحہ ۷۰)

خادمین کی ضرورت کا احساس

حضرت امّ طاہر کی سیرت بیان کرتے ہوئے حضرت مرزا طاہر احمد خلیفہ المسیح لکھتے ہیں کہ آپ خادموں کو پیٹ بھر کر کھلاتیں۔ فکر رہتا تھا کہ باورچی یا باورچن کسی کو بھوک سے کم نہ دے رہے ہوں۔ بہلا ایک بھینسوں کا نوکر ہوا کرتا ہے جو روٹی بہت کھایا کرتا تھا۔ باورچن سے ایک دفعہ پوچھا کہ تم اسے پوری روٹی بھی دیتی ہو یا نہیں تو اس نے جواب دیا کہ ہاں میں اس کو سات یا آٹھ بھاری روٹیاں دیتی ہوں لیکن اس پر تسی نہ ہوئی اور خود باورچی خانے کے چک سے باہر بٹھا کر اس کو روٹی کھلائی اور کہا کہ جب پیٹ بھر جائے تو بنا دیتا۔ اور اندر بیٹھ کر اس کی روٹیاں گنیں کہ کتنا کھاتا ہے۔ اس دن اس نے گیارہ روٹیاں کھائیں چنانچہ اس دن سے باورچن کو یہی حکم ہو گیا کہ آج سے اسے گیارہ روٹیاں دیا کرو۔ سوائے اس کے کہ یہ خود واپس کر دے۔

(تابعین اصحاب احمد - سیرت امّ طاہر صفحہ ۲۲۷-۲۲۸)

علامت کے باوجود روزہ داروں کی خدمت

حضرت مرزا طاہر احمد خلیفہ المسیح کا حضرت امّ طاہر صاحبہ کے متعلق بیان ہے کہ مجھے یاد ہے۔ وفات سے ایک سال پہلے دہلوزی میں رمضان کے مہینہ میں باوجود بیماری کے حضور کے تمام غلہ کے لئے سحری کے وقت خود ہاتھ سے پراٹھے پکایا کرتی تھیں

بات دراصل یہ تھی کہ حضور کی طرف سے ان دنوں کے مالی حالات کے پیش نظر جو خرچ ملنا تھا اس سے اتنی گنجائش نہیں نکل سکتی تھی کہ کھلا گھی خرچ کیا جاسکے اور جتنا بھی اس غرض کے لئے خرچ کیا جاسکتا تھا اس میں باورچی نے مطلوبہ پرائیٹے پکھلنے سے انکار کر دیا تھا۔ باورچی مصر تھا کہ یا مجھے زیادہ دو یا مجھ سے کام نہیں ہو سکتا۔ اور خرچ کی تنگی اس بات کی اجازت نہیں دیتی۔ چنانچہ دو ایک روزے اسی کشمکش میں گزر گئے۔ اور عہدہ کے اراکین سالن کے ساتھ عام روٹی کھا کر ہی گزارا کرتے رہے اور ماشکی نے اتنی جان سے شکایت کی کہ خشک روٹی سے روزے رکھ کر مجھ سے اتنی محنت کا کام نہیں ہوتا۔ حالانکہ محنت کرنے والوں کو روزے کے دنوں میں اچھی غذا کی ضرورت ہوتی ہے۔ چنانچہ اس رات سے آپ نے پرائیٹے پکانے شروع کئے۔ اللہ تعالیٰ نے ایسی برکت فرمائی کہ اس گھی میں جس نے باورچی کے نزدیک اتنے افراد کے پرائیٹے پکھنے ناممکن تھے سارے عملے کی ضرورت پوری ہوتی رہی۔ بیماری کی وجہ سے آپ کو خاصی تکلیف اٹھانی پڑتی تھی مگر آپ کہتی تھیں۔ میں یہ برداشت نہیں کر سکتی کہ محنت کرنے والے لوگ سحری کے وقت خشک روٹی کھائیں۔ ان دنوں بھی آپ دبی زبان سے اس بیماری کی شکایت کیا کرتی تھیں۔ اس ڈر سے کھل کر بات نہیں کر سکتی تھیں کہ کہیں ڈاکٹر بستر پر نہ لٹا دیں اور میں اس ثواب سے محروم رہ جاؤں۔

(تابعین اصحاب احمد جلد سوم۔ سیرۃ ام طاہرہ صفحہ ۲۸۸)

تحریک جدید کا بہانہ

حضرت خلیفۃ المسیح الرابع فرماتے ہیں۔ جن دنوں مہمان نہ ہوں گھر کا کھانا اتنا سادہ اور بے قیمت ہو جاتا تھا کہ بعض دفعہ کھانا کھاتے ہوئے کوئی ملنے والا اچانک

آجائے تو بچپن کی نادانی کی وجہ سخت شرم محسوس ہوا کرتی۔ بعض دفعہ تو پلیٹ چھپا کر بھاگ جایا کرتا تھا۔ میری بہنیں بسا اوقات روٹھ کر کھانا چھوڑ دیتی تھیں کہ ہم نے یہ نہیں کھانا۔ اور وہ نہیں کھانا۔ تو سخت خفا اور رنجیدہ خاطر ہوتی تھیں۔ میں تو خیر اپنی بھوک کے ہاتھوں مجبور تھا۔ اس لئے میرے لئے کھانا کبھی بھی چھوڑنے کا سوال نہیں پیدا ہوتا تھا۔ خواہ وہ کدو کا شوربہ ہو یا مینڈوں کا مگر لڑکیاں چونکہ نازک طبع ہوتی ہیں اس لئے بعض اوقات ناپسندیدہ کھانے کی نسبت بھوکا رہنے کو ترجیح دے لیتی ہیں۔ امی کے لئے یہ مواقع خامی پریشانی کا موجب ہوتے تھے۔ اور بڑے ہی دکھ اور فکر سے کہتی تھیں کہ اللہ تعالیٰ سے ڈرو اور صبر شکر کر کے جو کچھ بے کھا لیا کرو۔ دنیا میں ایسے غریب بھی بہت ہیں جنہیں ایک وقت کی سوکھی روٹی بھی میسر نہیں آتی۔ بس کچھ تو روزمرہ کے کھانے کا معیار گر اگر چندوں، خدمتِ خلق اور مہمان نوازی کے لئے بچت کر لیتیں۔ اور کچھ ہمارے کپڑوں کے خرچ میں سے اسی غرض کے لئے پیسے بچا لیتیں۔ تخریک جدید کا بانہ ہاتھ آیا ہوا تھا چنانچہ کپڑے سادہ ہی نہیں بلکہ تعداد کے لحاظ سے واجب ہی بناتی تھیں۔ جوان بچوں کے لئے تو کافی ہو سکتے تھے۔ جو لگائے ہوئے اربع کے مطابق فی جوڑا متوقع دن گزار سکیں۔ مگر میرے جیسے خال آلود لڑکے کے لئے جس نے دو دن کے کپڑے نصف دن میں گندے کر دینے ہوں۔ یہ حساب کبھی درست نہیں بیٹھا۔

(تالین اصحاب احمد جلد سوم۔ سیرۃ ائمہ طاہرہ صفحہ ۱۲۹)

پیار کی خاطر نہیں سختی ہی کی خاطر آجائیں

حضرت خلیفۃ المسیح الرابع تحریر فرماتے ہیں کہ اپنی مرحومہ ماں کے وہ الفاظ

مجھے بار بار آکر دکھ دیتے تھے جو ایک دفعہ تکلیف کی شدت میں موت کو سر ہانے لکھ رہے دیکھ کر مجھ سے کہے تھے ۔

”طاری ! مجھے یہ بہت احساس ہے کہ میں تمہارا خیال نہیں رکھ سکی اور جیسا کہ حق مقام سے پیار نہیں کیا بلکہ ہمیشہ سختی کی ۔ یہ صرف تمہاری تربیت کی خاطر تھا لیکن اس کی بھی مجھے تکلیف ہے ۔ تم دعا کرو کہ اللہ تعالیٰ مجھے اس بیماری سے شفا دیدے میں وعدہ کرتی ہوں کہ اب تمہارا بہت خیال رکھوں گی اور گزشتہ ہر کمی کو پورا کر دے گی۔“ اور جب یہ الفاظ مجھے یاد آتے ، تھے تو دل بے قابو ہو جاتا تھا ”کہ پیار کی خاطر نہیں سختی ہی کی خاطر آئیں لیکن ایک بار واپس آجائیں“

(تابعین امعاب احمد جلد سوم ۔ سیرۃ اُم طاہر صفحہ ۲۴۵)

نئے نو دن پرانے سودن

حضرت منشی ظفر احمد صاحب تحریر فرماتے ہیں کہ ”حضرت صاحب نے جالندھر میں زیادہ عرصہ قیام کیا ۔ جب دکھا اور دوستہ احباب تو مل کر چلے جاتے تھے لیکن مولوی عبداللہ صاحب سنوری اور خاکسار برابر ٹھہرے رہے ۔ ایک دن میں نے اور مولوی صاحب مرحوم نے ارادہ کیا کہ وہ میرے لئے اور میں ان کے لئے رخصت ہونے کی اجازت حاصل کریں ۔ صبح کو حضور میرے لئے تشریف لائے ۔ اور آتے ہی فرمایا کہ ”وہی میاں عبداللہ صاحب اور منشی صاحب اب تو ہم آپ ہی رہیں گے اور دوست تو چلے گئے ۔ نئے نو دن ، پرانے سودن ۔ بس ہم خاموش ہو گئے اور ٹھہرے رہے۔“

(روایت از المحکم ۱۴ جولائی ۱۹۳۶ء)

چشم دید انکسار

سرفروز خان لون جو ہماری ملکی سیاست میں ایک نمایاں اور ممتاز مقام رکھتے ہیں اور پاکستان کے وزیر خارجہ اور وزیر اعظم بھی رہے ہیں، نے اپنی سرگذشت میں ایک نہایت دلچسپ اور عجیب واقعہ لکھا ہے جس میں انکساری اور فرد تنی کے علاوہ بھی بہت سے قابل توجہ اور قابل غور امور پائے جاتے ہیں وہ اپنی خود نوشت سوانح ”چشم دید“ میں لکھتے ہیں:-

یہ واقعہ مجھے اپنی زندگی کے ایک اور چھوٹے سے واقعہ کی یاد دلانا ہے۔ جس کا تعلق سر محمد ظفر اللہ سے ہے جو میرے عمر بھر کے ساتھی ہیں۔ انہوں نے بلا کی قوت حافظہ پائی ہے۔ ایک دفعہ میں سر ظفر اللہ خاں کی دعوت پر مرزا صاحب سے ملاقات کے لئے بلوہ جو احمدیہ فرقہ کامرکزی صدر مقام ہے، گیا۔ کمرے میں داخل ہوئے ہی میں نے جوتے اتار دیئے۔ ملاقات کے بعد جب میں جانے کے لئے کھڑا ہوا تو مرزا صاحب سے باتیں کرتے کرتے پاؤں سے جوتے ٹٹولنے لگا۔ یہ دیکھ کر سر ظفر اللہ خاں نیچے جھکے۔ میرے جوتے اٹھائے اور قرینے سے جوڑ کر میزے سامنے رکھ دیئے۔ بیشتر پاکستانیوں نے اس طرزِ تپاک کا خواب بھی نہیں دیکھا ہوگا۔ وہ تو ایسی حرکت کو شان و وقار کے منافی اور کسرِ شان سمجھتے ہونگے لیکن ظفر اللہ خاں کے وقار کو اس سے کوئی صدمہ نہیں پہنچا۔ ان کی منکسر المزاجی نے میرے دل پر گہرا اثر چھوڑا۔

(روزنامہ الفضل ۱۳ فروری ۱۹۸۹ء)

نکاح کے وقت کی دعا قبول ہوتی ہے

حضرت مولانا سید محمد سرور شاہ صاحب نے حضرت اُمّ طاہرہ کے نکاح کے خطبہ کے موقع پر فرمایا کہ ادبِ والد اللہ نے لکھا ہے کہ جو خدا کے پیار سے ہوتے ہیں وہ اطفال اللہ یعنی خدا کے بچوں کی طرح ہوتے ہیں۔ خدا تعالیٰ تو بچوں سے پاک ہے۔ اس کا مطلب یہ ہے کہ جو محبت کسی کو اپنے بچوں سے ہوتی ہے۔ خدا کو ان سے ہوتی ہے۔ میں نے یہ حدیث پڑھی نہیں مگر سنا آیا ہو کہ نکاح کے وقت جو دعا کی جائے وہ قبول ہوتی ہے۔ اس کا راز یہی ہے کہ جس کا نکاح ہوا وہ اگر خدا کے اطفال میں سے ہے تو ضرور جس طرح باپ کو بیٹے کی شادی پر بخشش دینے کا خیال ہوتا ہے اور جس طرح خدا نے یہ فطرت رکھی ہے کہ باپ یا خاندان کا بڑا آدمی ہوتا ہے ایسے موقع پر خاص بخشش کے لئے ہاتھ کھوتا ہے۔ لوگوں کو دیتا ہے۔ اسی طرح اہل اللہ کے نکاح کے وقت خدا تعالیٰ بھی خاص بخشش کرتا ہے اور دعائیں سنتا ہے۔

(تالبعین اصحاب احمد۔ سیرۃ اُمّ طاہرہ صفحہ ۸۵)

سب سے پسندیدہ

حضرت ڈاکٹر حشمت اللہ صاحب لکھتے ہیں کہ ماہِ جزاءہ میاں طاہرہ احمد صاحب کا ایک عجیب واقعہ میں تازیت نہ بھولوں گا۔ ۱۹۲۹ء کی بات ہے جبکہ حضرت مصلحِ عرب دھرم سالہ میں قیام پذیر تھے اور جناب عبدالرحیم نیر بطور پرائیویٹ سیکرٹری حضور کے ہمراہ تھے۔ ایک دن نیر صاحب نے اپنے خاص لب و لہجہ کے ساتھ کہا کہ میاں

طاہر احمد۔ آپ نے یہ بات بہت اچھی لکھی ہے۔ بتائیے۔ میں آپ کو کیا انعام دوں۔ میرا دل بہت خوش ہوا ہے۔ بتائیں آپ کو کیا چیز پسند ہے۔ تو اس بچہ نے جس کی عمر اس وقت ۱۰ ۱/۲ سال کی تھی۔ برجستہ کہا۔ اللہ۔ نیر صاحب حیران ہو کر خاموش ہو گئے۔ میں نے کہا۔ نیر صاحب اگر طاق ہے تو اب میاں صاحب کی پسندیدہ چیز دیجیئے مگر آپ کیا دیں گے۔ اس چیز کے لینے کے لئے تو آپ خود ان کے والد کے قدموں میں بیٹے ہیں۔ (تابعین اصحاب احمد جلد سوم، سیرۃ اُمّ طاہر صفحہ ۱۲۳)

اصلاح کے لئے بدنی سزا

حضرت خلیفۃ المسیح الرابع تحریر فرماتے ہیں کہ اُمّی بچوں کی لڑائی کبھی اپنے بچوں کا ناجائز ساتھ نہیں دیتی تھیں۔ ایک دفعہ میری اور صفی اللہ کی لڑائی ہو گئی۔ ہم دونوں کا جتنا بس چلا ایک دوسرے کو مارا۔ گھبرا کر جب میں نے لڑائی کا ذکر کیا تو اُمّی نے بھی میری خوب پٹائی کی اور مرمت کی کہ کیوں لڑتے پھرتے ہو ابھی مجھے مار کوٹ کر فارغ ہوئی ہی تھیں کہ ممانی جان صفی اللہ کی والدہ کی عقدہ بھری شکایت پہنچی کہ آپ کے بیٹے نے میرے بیٹے کو مارا ہے۔ اُمّی نے نوکر سے کہا کہ جا کر کہہ دو کہ آپ کا پیغام آنے سے پہلے ہی میں نے طاہر کو مار کر ادا کر دیا ہے بے شک اگر دیکھ لیں۔ ویسے قصور دونوں کا ہے اور دونوں نے ایک دوسرے کو مارا ہے۔

(تابعین اصحاب احمد جلد سوم۔ سیرۃ اُمّ طاہر صفحہ ۲۳۸)

میت پر پھول ڈالنا پسندیدہ نہیں

حضرت اُمّ طاہر کا کفن بالکل سفید کپڑے کا تھا۔ میت پر نہ تو کسی قسم کا رنگدار

کپڑا تھا اور نہ پھول وغیرہ بلکہ لاہور کی بعض خواتین اپنے ساتھ کچھ پھول لائی تھیں۔ جس سے حضرت خلیفۃ المسیح الثانی نے منع فرمادیا اور حقیقتاً خدا کے حضور حاضر ہونے کے وقت سادگی اور صفائی ہی سمجھتی ہے۔

(ذوالعین اصحاب احمد جلد سوم۔ سیرۃ ام طاہر صفحہ ۱۱۰)

جنت سے انکور کا خوشہ

رسول کریم صلی اللہ علیہ وسلم کو رؤیا میں دکھایا گیا کہ ایک فرشتہ انکوروں کا ایک خوشہ آپ کے پاس لایا ہے۔ آپ نے خواب میں ہی دریافت فرمایا کہ یہ خوشہ کس کے لئے لائے ہو؟ فرشتہ نے جواب دیا کہ یہ خوشہ ابو جہل کے لئے لایا ہوں۔ آپ گھبرا گئے اور اسی گھبراہٹ میں آپ کی آنکھ کھل گئی۔ کیا خدا کا رسول اور اس کا دشمن ایک ہی صف میں کھڑے ہیں کہ اس کے لئے بھی جنت سے خوشہ آ رہا ہے۔ حضرت عکرمہؓ کے مسلمان ہونے پر حضورؐ نے فرمایا کہ اب میری خواب کی تعبیر مجھ پر کھل گئی ہے۔ پھر عکرمہؓ اسلام میں اتنی ترقی کر گئے کہ جب بعد میں عیسائیوں کے ساتھ جنگیں ہوئیں تو ایک موقع پر صحابہؓ نے فیصلہ کیا کہ یکدم دشمن کے قلب پر حملہ کیا جائے تاکہ وہ آئندہ مسلمانوں پر حملہ کرنے کی جرأت نہ کر سکیں۔ جو لوگ اس غرض کے لئے چنے گئے تھے ان میں حضرت عکرمہؓ بھی تھے۔ تاریخ میں آتا ہے کہ جس طرح عقاب چڑیا پر چبٹا مارتا ہے اسی طرح یہ لوگ دشمن پر حملہ کر کے قلب لشکر تک پہنچ گئے۔ یہ لوگ سامٹھے تھے اور دشمن کا لشکر سامٹھ ہزار کی تعداد میں تھا اور کساندر انجیف سے روم کے بادشاہ نے وعدہ کیا تھا کہ اگر تم نے مسلمانوں پر فتح پالی تو میں آدمی سلطنت تمہیں دے دوں گا اور اپنی بیٹی کی شادی تم سے کر دوں گا۔ مگر یہ سامٹھ

آدمی صفوں کو چیرتے ہوئے قلب لشکر میں پہنچ گئے اور جرنیل کو قتل کر دیا اور عیائی فوج مرعوب ہو کر بھاگ گئی مگر یہ مجاہد سامط ہزار دشمنوں کی ہزاروں تلواروں میں سے گزرے تھے اس لئے زخمی ہو گئے تھے۔ جب جنگ کے بعد مسلمانوں نے ان لوگوں کی خبر لی تو انہوں نے ان میں سے چند زخمیوں کو میدان میں پڑے پایا۔ وہ گرم ملک تھا۔ وقت بھی گرمی کا۔ ہزاروں آدمیوں میں سے راستہ بنانے اور تلواریں مارتے چلے جانے کی وجہ سے پسینہ کثرت سے نکلا۔ جس کی وجہ سے ان کو بڑی شدت سے پیاس لگی ہوئی تھی۔ زبانیں ان کی باہر نکل ہوئی تھیں اور وہ پانی کے لئے تڑپ رہے تھے۔ ایک مسلمان صحابی نے عکرمہ کو پہچان لیا اور پانی کی چھانگل لے کر ان کے پاس گیا اور کہا آپ کو پیاس لگی ہوئی ہے پانی پی لیں۔ عکرمہ نے دوسری طرف نگاہ ڈالی تو ایک اور مسلمان بھی پیاس کی وجہ سے تڑپ رہا تھا۔ انہوں نے پانی کا کوئی قطرہ پئے بغیر اس سپاہی سے کہا وہ دیکھو ایک پُرانا مسلمان پیاس کی وجہ سے تڑپ رہا ہے وہ مجھ سے زیادہ مستحق ہے۔ تم اس کے پاس جاؤ۔ اور اسے پانی پلاؤ۔ چنانچہ وہ اگلے مسلمان کے پاس گیا لیکن اس نے بھی انکار کر دیا بغرض وہ مسلمان ان میں سے ہر ایک کے پاس گیا۔ جب وہ آخری زخمی مسلمان کے پاس پہنچا تو وہ فوت ہو چکا تھا۔ پھر وہ عکرمہ کی طرف لوٹا تو ان کی بھی جان نکل چکی تھی۔

جو روایا خدا تعالیٰ نے محمد رسول اللہ صلی اللہ علیہ وسلم کو دکھایا کہ فرشتہ انکور کا خوشہ لایا ہے اور حضور صلی اللہ علیہ وسلم کے دریافت فرمانے پر کہ کس کے لئے ہے اور فرشتے نے جواب دیا کہ ابو جہل کے لئے۔ وہ کمال درجہ پر اس رنگ میں پورا ہوا کہ حضرت عکرمہ مسلمان ہو گئے اور اعلیٰ درجہ کا ایثار کر کے شہادت کا رتبہ پایا۔ اس روایا کے یہی معنی تھے کہ انکور کے اندر چونکہ پانی سوتا ہے اس لئے وہ پانی کی پیاس میں

میں گئے اور اللہ تعالیٰ کے فرشتے انہیں جنت کے انگور کے خوشے چوسائیں گے۔
(تفسیر کبیر جلد ششم ص ۳۵۹)

تقویٰ شکاری

حضرت ڈاکٹر میہ محمد اسماعیل صاحب فرماتے ہیں کہ ایک احمدی دوست تقریباً
کلاس میں سفر کر رہے تھے۔ راستے میں ان کے ایک ملنے والے ریل میں مل
گئے جو سیکنڈ کلاس میں تھے۔ انہوں نے انہیں بلایا اور ایک دو اسٹیشن تک
وہ ان کے ساتھ ہی سیکنڈ کلاس میں سوار چلے گئے۔ پھر اپنے ڈبے میں آگئے۔
سفر ختم ہوا تو وہ صاحب ٹکٹ دیکر باہر چلے گئے۔ گھر آکر حساب کر کے انہوں
نے وہ رقم جو ان اسٹیشنوں کے درمیان تھی سیکنڈ اور تقریباً کے کرایہ کا فرق
تفلاً ایجنٹ این۔ ڈبلیو۔ آر کے نام بھیج دی اور لکھ دیا کہ ایک ضرورت کی
وجہ سے اپنے سفر میں دو اسٹیشن تک سیکنڈ کلاس میں سفر کر لیا تھا۔ یہ اس
کا کرایہ ارسال ہے۔

(الفصل ۷، مئی ۱۹۹۴ء)

يَا حَقِيقُ يَا عَزِيزُ يَا فَرِيقُ

حضرت مولانا غلام رسول صاحب راجپوتی فرماتے ہیں کہ حضرت مسیح موعود
کے زمانے کی بات ہے کہ ایک روز میں حافظ روشن علی صاحب، مولوی غوث محمد صاحب
اور حکیم علی احمد صاحب منہج گجرات کا تبلیغی دورہ کرتے ہوئے حافظ صاحب کے گاؤں
موضع رنل تحصیل پھالیہ گئے۔ برسات کا موسم تھا اور آپ کا گاؤں بالکل دریا

چناب کے پاس میل ڈیڑھ میل پر واقع تھا۔ رات جب ہم بیٹھک میں سوئے تو مجھے خواب میں دکھایا گیا کہ آسمان پر سورج کے ارد گرد ہالہ پڑ گیا ہے اور سورج بالکل گرنے کے قریب ہے۔ جب میں خواب کی دہشت سے بیدار ہوا تو کیا دیکھتا ہوں کہ موسلا دھار بارش ہو رہی ہے اور بیٹھک کو چاروں طرف سے پانی نے گھیرا ہوا ہے۔ اس وقت میں نے سب دوستوں کو جگایا اور باہر نکالا۔

خدا کی حکمت ہے کہ جب ہم سب دوست باہر آگئے اور کچھ سامان بھی نکال لیا تو وہ بیٹھک دھڑام سے گر گئی۔ اس کے بعد ہم کوچہ سے ہو کر ایک ماچھی دستی کے مکان میں آگئے۔ اتفاق کی بات ہے کہ وہاں پہنچتے ہی مجھے پھر غنودگی ہوئی۔ اور غیبی آواز آئی کہ یہاں سے بھی جلدی نکلو چنانچہ ہم اس گھر سے نکلے تو وہ بھی سیلاب کی نذر ہو گیا۔ اسکے بعد ہم ایک مسجد میں پناہ لی تو وہاں جاتے ہی مجھے پھر نیند آگئی تو خدا تعالیٰ کی طرف سے پھر حکم ملا کہ یہاں سے بھی جلدی نکلو۔ چنانچہ وہاں سے بھی ہم نکلے تو اس مسجد کی ایک دیوار گر گئی اور سیلاب کا پانی اس کے اندر امد آیا۔ اس موقع پر حضرت مسیح موعود کی اعجاز برکات اور معجزانہ حفاظت اور بار بار کی الہامی تحریک اور ملائکہ کی تائید کے ذریعے ہمیں خدا تعالیٰ نے محفوظ رکھنے کا عجیب نشان دکھایا۔ (حیات قدسی حصہ اول ص ۴۷-۴۸)

اپنی اپنی سوچ

حضرت مولوی محمد حسین صاحب رفیق حضرت اقدس بانی سلسلہ بیان ماتے ہیں کہ تقریباً ۱۹۰۵ء کی بات ہے کہ میں نماز ظہر ادا کرنے کے لئے بیت مبارک نادیاں کی اندرونی سیڑھیاں چڑھ رہا تھا کہ ایک شخص یہ کہتا ہوا اوپر سے نیچے آ رہا تھا کہ دعویٰ اتنا بڑا اور پگڑی بھی باندھنی نہیں آتی کیونکہ حضور نے سادہ انداز میں ٹھیکری ڈھالی

پگڑی باندھی ہوئی تھی اور سر کے چند بال پگڑی سے باہر نظر آ رہے تھے۔ اسی طرح ایک اور موقع پر ۱۹۰۷ء عید کے دن حضور نے بڑی اچھی طرح سنوار کر پگڑی باندھی ہوئی تھی۔ ایک شخص دیکھ کر کہنے لگا۔ دعویٰ تو اتنا بڑا ہے اور پگڑی اتنی سنوار کر باندھی ہوئی ہے۔ بزرگ تو سنوار کر پگڑیاں نہیں باندھا کرتے بلکہ بہت سادہ ہوتے ہیں۔ اس طرح پہلے آدمی کے لئے پگڑی سنوار کرنا باندھنا اور دوسرے کے لئے سنوار کر باندھنا ٹھوکر کا باعث ہوا۔

(الفضل ۱۹ دسمبر ۱۹۸۸ء)

شہزادی کی رخصتی

حضرت نواب محمد علی خان رئیس مالیر کو ٹلہ فرماتے ہیں۔
حضرت نواب مبارکہ بیگم صاحبہ کے رخصتانہ کی تقریب حضرت مسیح موعود کی وفات کے بعد ۱۴ مارچ ۱۹۰۹ء کو بروز اتوار منعقد ہوئی حضرت نواب محمد علی خاں صاحب کا بیان ہے کہ رخصتانہ نہایت سیدھی سادی طرز سے ہوا۔ مبارکہ بیگم کے آنے سے پہلے مجھے حضرت ستیدہ نفرت جہاں بیگم صاحبہ نے فہرست جہیز بھجوا دی تھی۔ اور دو بجے ستیدہ اماں جان مبارکہ بیگم صاحبہ کو اپنے ساتھ لے کر میرے مکان پر ان سیرھیوں کے راستے سے جو میرے مکان اور حضرت اقدس کے مکان کو ملحق کرتی تھیں، تشریف لائیں۔ میں چونکہ بیت الذکر میں تھا اس لئے ان کو انتظار کرنا پڑا۔ اور جب بعد عبادت میں آیا تو مجھ کو بلا کر مبارکہ بیگم صاحبہ بائیں الفاظ نہایت بھلائی ہوئی آواز سے کہا۔ ”میں یتیم بیٹی کو تمہارے سپرد کرتی ہوں۔“ اس کے بعد ان کا

دل بھر آیا اور فوراً سلام علیک کر کے واپس تشریف لے گئیں۔

(اصحاب احمد جلد دوم صفحہ ۲۵۳)

مَعْرُطٌ

سید عبداللطیف صاحب شہید کے منقول پر تین روز تک سخت پہرہ رہا بعد اس کے سرکاری انتظام کیا گیا کہ حضرت شہید کی نعش کو کوئی نکال کر نہ لے جائے۔ اور بظاہر کوئی صورت نعش کو نکالنے کی نہ تھی کہ حضرت شہید کے شاگرد احمد نور کابلی جو حضرت شہید مروت کے سفر قادیان میں ان کے ساتھ تھے۔ اور بیعت سے مشرف ہوئے اور جن کو حضرت شہید نے وصیت فرمائی تھی کہ جب میں مارا جاؤں تو میرے مرنے کی اطلاع حضرت مسیح موعود کی خدمت میں عرض کر دینا۔ یہ عزم کر کے کابل پہنچے کہ خواہ مجھے بھی بالآخر سنگسار ہونا پڑے میں حضرت شہید کی نعش مبارک نکال کر دفن کرنے کی کوشش کر دوں گا۔ وہ کابل میں ایک مزدور سے تابوت اور کفن دفن کا سامان وغیرہ اٹھوا کر آدمی رات کے وقت شہادت گاہ پر پہنچے۔ نعش کو پتھروں کے نیچے دبے ہوئے چالیس دن ہو گئے تھے۔ حضور دیر بعد پٹن کے ایک حوالدار بھی جو حضرت شہید کے دوست تھے امداد کے لئے چند اور ساتھیوں کے ساتھ پہنچ گئے۔ ایک آدمی کو پہرہ پر بٹھار دیا گیا اور باقیوں نے پتھر ہٹا کر میدان صاف کر دیا جب نعش مبارک نظر آنے لگی تو ایک اعلیٰ درجہ کی خوشبو نے آپ کے جسدِ اطہر سے نکل کر فضا کو معطر کر دیا۔ جب نعش مبارک اٹھا کر کفن میں رکھی گئی تو سید نور احمد صاحب کو بذریعہ کشف دکھایا گیا کہ پہاڑی کے پیچھے پچاس آدمی اور ایک سوار گشت پر آرہے ہیں۔ اس زمانہ میں رات کو پہرہ ہوا کرتا تھا۔ اور اگر کوئی رات کو پکڑا جائے تو اسے بلاتامل مار دیا جاتا۔ چنانچہ اس کشف پر انہوں نے اپنے ساتھیوں

کولاش سے ہٹ کر اوٹ میں آنے کے لئے کہا۔ مختوڑی دیر بعد واقعی بہت سے آدمی اور سوار آگئے۔ جو کچھ دیر بعد پلٹ گئے۔ تب یہ سب دوبارہ حضرت شہید کی لاش پر آگئے اور اسے تابوت میں رکھ دیا۔ اس وقت لاش اس قدر بھاری تھی کہ اٹھائی نہیں جاسکتی تھی۔ سید احمد نور صاحب کا بیانیہ بیان ہے کہ میں نے اس وقت لاش کو مخاطب کر کے کہا کہ جناب یہ بھاری ہونے کا وقت نہیں۔ ہم تو ابھی مصیبت میں گرفتار ہیں۔ کوئی اور اٹھانے والا نہیں۔ آپ بلکے ہو جائیں۔ اس پر جب ہم نے ہاتھ لگایا تو لاش اتنی ہلکی ہو گئی تھی کہ میں نے کہا میں اکیلا ہی اٹھالیتا ہوں۔ لیکن حوالدار نے کہا کہ ہمیں میں اٹھاؤں گا۔ آخر وہ میری پگڑی لے کر اور تابوت کو اس کے ذریعہ سے اٹھا کر نزدیک کے ایک مقبرہ میں پہنچا کر رخصت ہوئے

(شہید مرحوم کے چشم دید واقعات صفحہ ۱۶)

دربارِ الہی میں حاضری زیادہ ضروری ہے

حضرت چوہدری ظفر اللہ خاں صاحب نے بیان فرمایا کہ ایک دفعہ مجھے ملکہ میری نے وڈ مسر کے محل میں ذاتی مہمان کی حیثیت سے مدعو کیا۔ میں ان کی خدمت میں حاضر ہوا۔ مجھے بتایا گیا کہ ملکہ جب ملاقات کے لئے بلائیں تو جب تک ملکہ خود ملاقات کو ختم نہ کریں آپ ان کی موجودگی میں اشارۃً بھی ملاقات کے اختتام کی کوشش نہیں کر سکتے وغیرہ۔ میں جب ملاقات کے لئے ملکہ کے پاس حاضر ہوا تو ملاقات اتنی لمبی ہو گئی کہ مجھے ڈر ہوا کہ نماز عصر ضائع نہ ہو جائے۔ چنانچہ میرے چہرے پر فکر کے آثار نمودار ہو گئے۔ ملکہ جو بے حد نیک و بخشنہ تھیں فوراً سمجھ گئیں کہ میری طبیعت پر بوجو ہے۔ انہوں نے دریافت کیا تو میں نے عرض کیا کہ میری نماز کا وقت نکلا جا رہا ہے۔ ملکہ فوراً اٹھ کھڑی ہوئیں اور

حکم فرمایا کہ ظہر اللہ خاں کی نمازوں کے وقت نوٹ کر لو۔ اور اگر دورانِ ملاقات ان کی کسی نماز کا وقت ہو جائے تو مجھے بتا دیا کرو۔ اس طرح اللہ تعالیٰ نے یہ انتظام فرمایا کہ پھر نماز کے بروقت ادا کرنے میں کوئی دقت نہ ہوئی۔

(خالد - چوہدری صاحب نمبر صفحہ ۸۹)

سورج سے کئی درجہ بڑھکر روشن شعائیں

احمد نور صاحب کابلی کا بیان ہے کہ ”حضرت مسیح موعود کے ساتھ جب ہم سیر کو جایا کرتے تھے اور حضرت مسیح موعود سیر سے واپس آکر گھر میں داخل ہوتے تو شہید مرحوم اپنے کپڑے گرد و غبار سے صاف نہیں کرتے تھے جب تک ذرا ٹھہرنے جاتیں اور اندازہ نہ نکالیں کہ حضرت مسیح موعود نے اپنے کپڑے جھاڑ لئے ہیں۔

شہید مرحوم پر عجیب و غریب احوال ظاہر ہوتے تھے۔ ایک روز بہشتی مقبرے کی طرف جاتے ہوئے ساتھیوں سے فرمایا کہ تم پیچھے رہ گئے ہو میرے ساتھ ملنے کی کوشش کرو۔ رسول اللہ کے انوار و برکات مجھے عطا کئے گئے ہیں۔ پھر مولوی عبدالستار صاحب سے فرمایا۔ میری پیشانی کی طرف ذرا دیکھو۔ مولوی صاحب کہتے ہیں کہ سورج جو کہ کافی اونچا نمایاں اس کی طرف دیکھ سکتا تھا۔ شہید مرحوم کی پیشانی کی طرف دیکھنا مشکل تھا آپ کے چہرے سے ایسی شعائیں نکلتی تھیں کہ جو سورج سے کئی درجہ بڑھ کر تھیں۔

(الحکم ۱۲ دسمبر ۱۹۲۵ء)

کشفی نظارہ

حضرت ماجد زادہ عبداللطیف شہید سے حضرت مسیح موعود از حد محبت رکھتے

تھے۔ ایک دفعہ کا ذکر ہے کہ حضرت مسیح موعود سیر کو تشریف لے جا رہے تھے اور شہید مرحوم اور چند ایک آدمی اور بھی ساتھ تھے جب حضور سیر سے واپس گھر چلے آئے تو شہید مرحوم نے ہمیں مہمان خانہ میں آکر مخاطب ہو کر یہ کشفی نظارہ بیان فرمایا ”کہ آج ایک عجیب واقعہ ہوا ہے کہ جنت سے ایک خور اچھے خوبصورت لباس میں میرے سامنے آئی ہے اور کہا کہ آپ میری طرف دیکھیں۔ میں نے کہا کہ جب تک حضرت مسیح موعود میرے ساتھ ہیں ان کو چھوڑ کر میں تیری طرف نہیں دیکھوں گا۔ تب وہ روتی ہوئی واپس چلی گئی۔

(الحکم ۱۴، دسمبر ۱۹۳۵ء)

بجلی کے ستون کا نظارہ تمام ساتھیوں نے دیکھا

عبدالاحد خان صاحب کابلی مرحوم درویش قادیان اثر سنایا کرتے تھے کہ جب حضرت صاحبزادہ سید عبداللطیف کو سنگسار کر کے شہید کر دیا گیا تو اس دن میرے بڑے بھائی کی ڈیوٹی دوسرے کئی سپاہیوں کے ساتھ حضرت شہید مرحوم کی نقش کی حفاظت پر لگی ہوئی تھی۔ ایک وسیع میدان میں حضرت صاحبزادہ صاحب کو شہید کیا گیا۔ اسی دن شام کے بعد سخت بارش ہونے لگی اور شدید آندھی آنے لگی۔ تمام سپاہی میدان چھوڑ کر قریبی برآمدے میں چلے گئے۔ برآمدے میں اسی وقت دوسرے سپاہیوں کے ہمراہ میرے بڑے بھائی نے جی یہ نظارہ دیکھا کہ بجلی کا ستون حضرت شہید مرحوم کے سر کے اوپر کے پتھر کے ڈھیر سے نکلا ہے۔ اور آسمان کی طرف اونچا ہونا شروع ہوا۔ اور اس طرح کا ایک بجلی کا ستون آسمان کی طرف سے حضرت شہید مرحوم کے سر پر اترنا شروع ہوا۔ آخر زمین و آسمان کے درمیان یہ دونوں بجلی کے ستون مل گئے

گویا زمین سے آسمان تک بجلی کا ایک بہت بڑا ستون تیار ہوا اور اس وقت بہت زیادہ بجلی و روشنی پھیل گئی۔ یہ نظارہ تھوڑی دیر رہا۔ مگر وہاں موجود تمام سپاہیوں کے دل سہم گئے۔ بہت ڈر گئے اور کہنے لگے کہ سنگسار کیا جانے والا تو کوئی ولی اللہ اور بزرگ معلوم ہوتا ہے۔

(الفضل ۱۹ ربیع الثانی ۱۹۶۸ء)

تعمیل حکم ادب سے برتر ہے

جب حضرت ماجزادہ سیدہ بلالطیف صاحبہ قادیان سے روانہ ہوئے تو حضور اور حضور کے خدام احمد نور صاحب کابلی کے بیان کے مطابق ڈیڑھ میل تک اور بعض کے بیان کے مطابق ڈالہ کی نہر تک چھوڑنے کے لئے تشریف لے گئے۔ یہ غالباً آخر جنوری ۱۹۰۳ء کا واقعہ ہے۔ ماجزادہ صاحبہ رخصت ہونے لگے تو آپ جو شش عقیدت سے حضرت اقدس کے قدموں میں گر پڑے اور دونوں ہاتھوں سے حضور کے قدم مبارک پکڑے۔ اور عرض کیا کہ میرے لئے دعا فرمائیں تو حضرت اقدس نے فرمایا کہ اچھا میں آپ کے لئے دعا کرتا ہوں۔ آپ میرے پاؤں چھوئیں۔ انہوں نے پاؤں نہ چھونے پر اصرار کیا۔ حضرت اقدس نے فرمایا

الْأَمْرُ فَوْقَ الْأَدَبِ

تب ماجزادہ صاحبہ نے یہ لفظ سنتے ہی پاؤں چھوڑ دیئے۔ حضور سے رخصت ہو کر آپ سیدہ بلالہ آئے۔ وہاں سے لاہور پہنچے۔ تمام راستہ ماجزادہ صاحبہ قرآن کریم کی تلاوت کرتے رہے۔

آخر کار جب آپ علاقہ خوست کی طرف روانہ ہوئے راستہ میں آپ کو الہام

ہوا۔ ”اِذْ هَبْ اِلٰی فِرْعَوْنَ“

(’ماجزادہ صاحب کے چشم دید حالات‘ صفحہ ۱۳)

آپ نے جہاں پہنچا تھا پہنچ گئے

بیعت کرنے کے بعد حضرت مولوی برہان الدین صاحب ہر سال قادیان تشریف لے جاتے۔ حضور فرمایا کرتے تھے: ”مولوی صاحب آپ کے آنے سے مجھے آرام ملتا ہے۔“ حضرت اقدس جب سیر کر کے واپس گھر کی طرف آتے تو آپ آگے بڑھ کر آپ کی نعلین مبارک اپنی کندھے والی چادر سے صاف کر دیتے۔ مستری نظام الدین سیالکوٹی سنایا کرتے تھے کہ مولوی صاحب کا اخلاص جنون کی حد تک پہنچا ہوا تھا۔ چنانچہ ۱۹۰۲ء میں جب حضرت اقدس سیالکوٹ تشریف لے گئے تو مولوی صاحب بھی وہاں پہنچ گئے۔ وہاں حضرت اقدس خدام کے ہمراہ کہیں جا رہے تھے کہ کسی عودت نے کھڑکی سے حضور پر راکھ ڈال دی۔ حضور گزر گئے مگر راکھ مولوی صاحب کے سر پر پڑی۔ آپ پر محویت طاری ہو گئی اور نہایت خوشی سے فرمانے لگے: ”پا اے ماٹے پا۔“ یعنی بڑھیا اور راکھ ڈالو۔ حضرت اقدس جب سیالکوٹ سے واپس آئے۔ اور آپ حضور کو الوداع کہنے کے بعد چھپے رہ گئے تو بعض شہریروں نے آپ کی بے عزتی کی بلکہ پکڑ کر منہ میں گوبر تک ٹھونس دیا۔ لیکن آپ نے نہایت بشاشت کے ساتھ فرمایا: ”اوبرہا نیا ایہ نعمتیں رکھتوں“ یعنی اسے برہان الدین یہ نعمتیں روز روز کہاں میسر آتی ہیں۔ ایک مرتبہ قادیان دارالامان میں حضرت اقدس شہ نشین پر جلوہ افروز تھے۔ حضرت مولوی نور الدین صاحب حضرت مولوی عبدالکريم صاحب اور دوسرے بزرگ بھی مجلس میں بیٹھے تھے کہ مولوی صاحب نے زار و قطار رونا شروع کر دیا اور بے اختیاری کی وجہ سے چمکی بندھ گئی۔

حضرت اندس نے پوچھا کیا بات ہے۔ آپ کیوں روتے ہیں لیکن حضور جتنا پوچھتے آپ اتنا ہی زور سے رونے لگ جاتے۔ آخر بار بار پوچھنے اور تسلی دلانے پر مولوی صاحب نے عرض کیا کہ حضور سب سے پہلے میں باڈولی شریف والوں کی خدمت کرتا رہا۔ پھر مولوی عبداللہ صاحب غزنوی کی خدمت میں رہا۔ اس کے بعد پیر صاحب کوٹہ شریف کے پاس گیا۔ اور اب حضور کا خادم اور مرید بنا ہوں۔ خدا تعالیٰ کا مسیح آگیا۔ یہ خدا تعالیٰ کا فضل ہے کہ اس نے مجھے ایمان لانے کی توفیق عطا فرمائی۔ لیکن میرے پاس کچھ بھی نہیں کہ اسلام کے لئے قربان کر سکوں (حالانکہ وہ غریب ہی اسی لئے ہوئے تھے کہ وہ احمدی ہو گئے تھے) ہم سنا کرتے تھے کہ مسیح آئے گا اور خزانے لٹائے گا۔ اور حضور نے جب خزانے لٹائے اور پھر کہنے لگے۔ ”میں جھڈو کا جھڈو“ ہی رہا یعنی اب تک ناکارہ کا ناکارہ ہوں۔ یہ کہہ کر پھر چیخ مار کر رونے لگے۔ اس پر حضور نے نہایت شفقت و محبت سے فرمایا۔ ”آپ گھبراتے ہیں اور کوئی فکر نہ کریں۔ آپ نے جہاں پہنچنا تھا پہنچ گئے۔“

(الفضل ۱۴ مئی ۱۹۴۵ء)

دو میں سے ایک شہتیر

حضرت مولوی برہان الدین صاحب جن کے متعلق حضرت مسیح موعودؑ کو خدا کی طرف سے بتایا گیا کہ ”میری جماعت کے دو شہتیر ٹوٹ گئے۔“ اس پر آپ نے فرمایا ایک شہتیر مولوی برہان الدین صاحب تھے جن کی زندگی نہایت عسرت میں گزری۔ گمی کئی مہینوں تک دیکھنے کو نہیں ملتا تھا۔ کبھی کبھار کچھ نقدی آجاتی تو تنوں کا تیل استعمال کرتے کیونکہ وہ سستا ہوتا تھا۔ گوشت کہیں سے ہدیہ آجاتے ورنہ دال پر ہی گزارہ

اور وہ بھی کچھ اس قسم کی پکی ہوئی کہ نہ پکنے کے برابر ہوتی تھی۔ وجہ یہ تھی کہ مخالفت زوروں پر تھی اور کوئی شخص ان کے نزدیک نہیں جھٹکتا تھا۔ بیت الذکر کی رکھوالی آپ کی اہلیہ محترمہ کیا کرتی تھیں۔ جھاڑو لگاتیں۔ اپنے ہاتھ سے غسل خانے صاف کرتیں۔ خوش قسمتی سے اس کے صحن میں شہتوت کا ایک درخت تھا۔ اس کے پتے جمع کر لیتیں اور ان کا بچہ شیشم کے سوکھے پتے باہر سے لے آتا۔ یہ گھر میں استعمال ہونے والا ایندھن تھا کیونکہ تنگدستی کے باعث لکڑی خرید ہی نہیں سکتے تھے۔ ان پتوں پر پکی ہوئی دال یا ردی کیے پک سکتی تھی۔ حضرت مولوی صاحب کے ہاں دستور تھا کہ پہلے دال کو بھون لیا جاتا پھر اس کو چکی میں پیس لیتے اور پھر ہانڈی میں ڈال کر پانی ڈال کر بہت سے پتے جلا کر جوش دیتے۔ اور نمک مرچ ڈال کر اس میں پیسی ہوئی دال کا سفوف ڈال کر ہلا دیتے۔ پس یہ اس گھر میں پکنے والی دال تھی۔ اور باہر سے سبزی آنے کا سوال ہی پیدا نہیں ہوتا تھا۔ شہتوت کی نازک کو نیلیں اور بیری کے نازدہ نازک بیرپکا کر کھاتے تھے۔ یہ اس جلیل القدر بزرگ ہستی کے گھر میں پکنے والی سبزی تھی۔ اس حال میں بھی شاہنشاہ تھے بعض دفعہ باہر دعوت الی اللہ کے لئے جاتے اور فاتحہ کی وجہ سے پیٹ پر ہتھ باندھ کر یہ فریضہ ادا کرتے۔ آپ نے اپنی تمام عمر میں اپنی جائیداد کتب خانہ تیار کیا۔ اور سب سے بڑی دولت جو آپ کے ذریعہ جماعت کے حصہ آئی وہ جہلم شہر کی بیت الذکر ہے

(الفضل ۲۱ جنوری ۱۹۸۹ء)

نورانی چہرہ

ایک دفعہ مردان کا ایک شخص قادیان آیا۔ یہ شخص حضرت مسیح موعود کا سخت ترین دشمن تھا۔ اس نے قادیان آکر رہائش کے لئے مکان بھی احمدیہ محلہ سے

باہر لیا۔ ایک احمدی دوست نے اس سے کہا۔ تم نے حضرت مسیح موعود کو دیکھنا پسند نہیں کیا ہماری بیت الذکر تو دیکھتے جاؤ۔ وہ اس بات کے لئے رضا مند ہو گیا۔ مگر یہ شرط کی کہ مجھے ایسے وقت میں مسجد دکھاؤ کہ جب مرزا صاحب مسجد میں نہ ہوں چنانچہ یہ صاحب اس کو ایسے وقت میں قادیان کی بیت مبارک دکھانے کے لئے لے گئے کہ جب نماز کا وقت نہیں تھا اور بیت الذکر خالی تھی۔ مگر قدرت خدا کا کرنا یہ ہوا کہ ادھر یہ شخص بیت الذکر میں داخل ہوا اور ادھر حضرت مسیح موعود کے مکان کی کھڑکی کھلی اور حضور کسی کام کے تعلق میں اچانک بیت الذکر میں تشریف لے آئے۔ جب اس شخص کی نظر حضرت مسیح موعود پر پڑی تو وہ حضور کا نورانی چہرہ دیکھتے ہی پیاب ہو کر حضور کے قدموں میں آگرا اور اسی وقت بیعت کر لی۔

(تاریخ احمدیت جلد سوم صفحہ ۵۸۵)

اطاعتِ امام کا ایک نہایت ہی ایمان افروز واقعہ

حضرت فضل عمر رتن باغ میں قیام فرما تھے کہ ملک صاحب خاں نون اور چھوٹے بھائی میجر ملک سرفیر وزیر خان صاحب کے ساتھ ملک صاحب خاں صاحب کا کوئی خاندانی تنازعہ پیدا ہو گیا۔ ایسی شکر رنج نہایت سنگین کہ خاندان میں کوئی شادی کی تقریب جو ہوئی تو ملک صاحب ناراضگی کی وجہ سے شامل نہ ہوئے تھے۔ چونکہ ملک صاحب نون قبیلہ کے سردار مانے جاتے تھے تقریب میں ان کی عدم موجودگی کو سب نے محسوس کیا۔ اور نون صاحبان کی کوئی پیش نہ گئی۔ دونوں صاحبان یعنی سابقہ وزیر اعظم ملک سرفیر وزیر خان نون صاحب اور ملک میجر سردار خان صاحب نون حضرت فضل عمر کی خدمت میں حاضر ہوئے۔ اور پریشانی سے ذکر کیا کہ بڑے ملک صاحب ناراض ہیں اور ہمیں تو ان

سے بات کرنے کی بھی ہمت نہیں ہوتی۔ ایک آپ کی ذات ہے جو خاندان کی پرانگی اور انتشار کو دور کر سکتی ہے حضور نے فرمایا کہ میں کوشش کروں گا۔ ملک صاحب فرماتے ہیں کہ حضرت فضل عمر نے مجھے رتن یاغ میں طلب فرمایا۔ اور حکم دیا کہ دونوں ملک صاحبان سے جا کر معافی مانگیں۔ اور پھر مجھے آکر رپورٹ کریں۔ اس سے ملک صاحب کو ذہنی طور پر صدمہ پہنچا کہ حضور نے ان سے کوئی وضاحت طلب نہیں کی اور نہ کوئی بات سنی اور نون صاحبان سے معافی مانگنے کا حکم صادر فرمایا۔

لیکن فرماتے تھے کہ میں بلاچون و چسرا اول ملک سرفیروز خان کی کوٹھی پہنچا۔ انہوں نے جب مجھے اپنی کوٹھی میں داخل ہونے دیکھا تو بھاگ کر آئے اور میری موٹر کا دروازہ کھول کر میرے ساتھ زار و قطار رونے لگے اور کہتے جاتے کہ میں قربان ہو جاؤں اس مرزا صاحب پر کہ جس نے مجھ پر احسان کیا۔ ملک سرفیروز خان نون روتے جاتے۔ اور ملک صاحب سے معافی مانگتے جاتے۔ ادھر ملک صاحب نے کہا مرزا صاحب نے مجھے معافی قبول کرنے کے لئے نہیں بلکہ معافی مانگنے کیلئے بھیجا ہے۔ خدا کے لئے مجھے معاف کر دو۔ پھر آپ میجر سردار خاں صاحب کی کوٹھی تشریف لائے۔ وہاں بھی یہی ہوا۔ دونوں بھائی لیٹ لیٹ کبر و رہے تھے۔ میجر صاحب حضور کے احسانِ عظیم کا ذکر کرتے ٹھٹھکتے نہیں تھے۔ دل صاف ہو گئے اور کدورت دور ہو گئی بلکہ صاحب خاں صاحب اسی روز حضور کی خدمت میں حاضر ہوئے۔ رپورٹ دی۔ اس پر حضور نے فرمایا کہ ملک صاحب آپ کو میرا حکم عجیب تو لگا ہو گا مگر اس کی دو وجوہات تھیں۔

ایک تو میں اپنا حکم اپنے ارادتمندوں کو ہی دے سکتا تھا جس کے لئے میرے حکم کی پابندی واجب تھی۔

خُدا کی لاکھٹی

حضرت مسیح موعودؑ، نومبر مراجعت فرمائے قادیان ہوئے۔ واپسی کے
نظارہ کا نقشہ حضرت منشی محمد اسماعیل صاحب سیالکوٹی ذیل کے الفاظ میں بیان
کرتے ہیں کہ ۱۔

ایک حافظ سلطان بامی نے بد معاشوں کے مشورہ سے اپنے شاگردوں کو جنہیں وہ قرآن شریف پڑھاتا تھا۔ راکھ اور اینٹیں جھولیوں میں بھرنے کو کہا۔ اور دوکانوں کی چفتوں پر کھڑا کر دیا۔ اس نے سمجھا کہ جس گاڑی کو ہم نے پکڑا ہوا ہے اور آگے جو ہے وہ مستورات کی ہے اور ہمیں دھوکہ دینے کے لئے ایسا کیا ہوا ہے چنانچہ جب حضور کی گاڑی گزری اور اس کے بعد خادماۃ والی بند گاڑی گزر رہی تھی تو اس پر ان شیریزوں نے راکھ اور اینٹیں وغیرہ پھینکیں۔ حضور ریل گاڑی میں سوار ہوئے تو اس پر بھی خشت باری کی۔ چنانچہ گاڑی کا ایک شیشہ بھی ٹوٹ گیا۔ گاڑی روانہ ہونے کے بعد ہم واپس جا رہے تھے کہ دیکھا دو بازار سی عورتیں پلیٹ فارم پر بیٹھی ہوئی ہیں اور ایک کہہ رہی ہے کہ ہائے مرزا مجھے بھی ساتھ لے چلو پھر کہنے لگی کہ اگر ساتھ لے جاتے تو جاتے ہی نہ ہر دے دوں۔ واپسی پر خشت باری ہوئی حتیٰ کہ مولوی زبان الدین صاحب جلمی جو کہ بوڑھے آدمی تھے ان پر بھی ہوئی۔ . . . چند ایک

دن کے بعد حافظ سلطان نمونیہ والی طاغون سے . . . مرگیا۔ اس کے بعد اس کو نہلانے والا بھی مرگیا۔ اور دونوں کے علاوہ طاغون ہی سے چند دن کے اندر سلطان کے کنبے کے اٹھائیس یا تیس آدمی ہلاک ہو گئے۔

(اصحاب احمد جلد یازدہم ص ۴۱-۴۲)

صاحب علم کی تکریم

ذکر اقبال میں مرقوم ہے کہ ”مرزا غلام احمد قادیانی اور مولوی حکیم نور الدین بھی شاہ صاحب کی بہت عزت کرتے تھے اور مرزا صاحب تو ایک مدت تک سیاکوٹ رہ بھی چکے تھے۔ ایک دفعہ کا ذکر ہے کہ شاہ صاحب (مولانا میر حسن) کے داماد خورشید انور بعارضہ دق بیمار ہو گئے۔ شاہ صاحب انہیں قادیان لے گئے تاکہ حکیم نور الدین سے علاج کروائیں۔ قادیان پہنچ کر بیت الذکر میں گئے اور اس درجہ میں جا بیٹھے جہاں مرزا صاحب بیٹھتے تھے۔ لوگ ان کو بانٹتے نہ تھے۔ انہوں نے انہیں وہاں سے اٹھا دیا۔ لیکن پھر دریچے کے پاس ہی آ بیٹھے۔ مرزا صاحب آئے تو سلام کا معمولی جواب دے کر بیٹھ گئے اور متوجہ نہ ہوئے۔ شاہ صاحب نے کہا کہ غالباً آپ نے مجھے پہچانا نہیں۔ مرزا صاحب نے غور سے دیکھا تو بڑی محبت اور تپاک سے ملے اور مولوی عبدالحکیم سیاکوٹی کو بلا کر کہا کہ شاہ صاحب کو اچھی جگہ ٹھہراؤ۔ دو باتوں کی خاص طور پر تاکید کی ایک یہ کہ شاہ صاحب کو صبح ہی صبح بھوک لگ جاتی ہے اس لئے صبح خواہش ان کو صبح ہی صبح کھانا دے دیا جائے۔ دوسرے کہ انہیں اچھی کتابیں پڑھنے کے لئے دی جائیں۔ ساتھ ہی کہا کہ صبح چائے سیرے ساتھ ہی پیشیں۔ بہت خاطر تواضع کی اور جب شاہ صاحب واپس جانے لگے تو مرزا صاحب دو میل تک یکتے

کے ساتھ ساتھ آئے اور پکی شرک پر پہنچ کر کہا کہ میں کچھ باتیں علیحدگی میں کرنا چاہتا ہوں۔ شاہ صاحب نے ایک طرف جا کر ان کی باتیں سنیں۔ بعد میں مفصل معلوم نہ ہو سکا کہ کیا باتیں ہوئیں۔ نہ شاہ صاحب نے بیان کیا۔

اس بیان سے معلوم ہوتا ہے کہ مولانا میر حسن نماز کے ارادہ سے مسجد میں پہنچے ہوں گے۔ یہ نیت نہ ہوتی تو مسجد میں انتظار نہ کرتے بلکہ اطلاع بھجوا کر ملاقات کر لیتے۔ گویا دوسرے علماء مفکرین کی طرح نہ تھے بلکہ ساتھ نماز پڑھنے میں بھی حرج محسوس نہیں کرتے تھے۔

(الفضل ۱۴۵ ص ۷)

واقعہ بیعت والدہ چوہدری ظفر اللہ خاں صاحب

چوہدری صاحب کچہری سے واپس آئے تو حسب دستور السلام علیکم کہا اور حال دریافت کیا۔ تو میں نے کہا کہ میں بفضلِ تعالیٰ بیعت کر آئی ہوں۔ انہوں نے کہا۔ کیا سچ مچ۔ میں نے کہا ہاں سچ مچ۔ اللہ تعالیٰ کے حکم سے اور رسول کی برکت سے۔ تب چوہدری صاحب نے کہا کہ پھر آپ کا اور ہمارا خانہ جدا۔ میں نے کہا کہ ہر ایک نے جدا جدا خانے میں جانا ہے۔ انہوں نے کہا کہ اب ہم الگ الگ رہیں گے۔ میں نے کہا کہ مرنے کے بعد سب نے الگ الگ جگہ ہی رہنا ہوگا۔ یہ حال دیکھ کر میری والدہ ڈر گئیں۔ میں نے کہا کہ آپ اس بات سے گھبراہٹیں نہ کہ اگر مجھے گھر سے نکال دیں گے تو میں آپ پر بوجھ بن جاؤں گی۔ میں کسی پر بوجھ نہیں بنوں گی۔ اللہ تعالیٰ جنگل اجاڑیں جس میرے مفتر کی خوراک و پوشاک مہیا کریگا۔ چوہدری صاحب مرحوم پاس کھڑے ہوئے تھے۔ انہوں نے بھی یہ بات سن لی اور

حیران تھے کہ میں ان سے ڈرتی کیوں نہیں۔ مغرب کے وقت وہ دمنو کر رہے تھے۔ خادم بستر بچھانے آیا تو انہوں نے اسے کہا کہ میرا بستر ساتھ کے کمرے میں کرنا خادم نے مجھ سے پوچھا تو میں نے کہا کہ بالا خانے کے کسی کمرہ میں اپنا بستر رہنے نہیں دے گی۔ کمرہ کی تبدیلی پر ہی کیا اکتفا کرنا ہے۔ منزل ہی تبدیل کر لیں۔ چوہدری صاحب نے اس کی وجہ پوچھی تو میں نے کہا کہ میں احمدی ہوں اور آپ غیر احمدی۔ اس لئے ہم ایک دوسرے کو نہیں دیکھ سکتے۔ یہ سن کر چوہدری صاحب نے اپنی رائے تبدیل کر لی۔ گود کے بچے اسد اللہ خان کو میں لے کر لیٹ گئی۔ تو چوہدری صاحب نے کہا کہ مجھے بھی بیعت والا واقعہ سناؤ کہ کس طرح گئیں اور کس طرح بیعت کی۔ تب میں نے ساری تفصیل بیان کی اور سوتے وقت اپنا چہرہ ڈھانپ لیا۔ چوہدری صاحب نے کہا کہ آپ نے تو کبھی اپنا چہرہ ڈھانپا نہ تھا آج کیا ہوا۔ میں نے کہا کہ میں احمدی ہوں اور آپ غیر احمدی ہیں۔ میرا دل نہیں چاہتا کہ میں اپنا چہرہ کھلا رکھوں۔

میں چار دن حسب طریق چوہدری صاحب کی خدمت کرتی رہی۔ لیکن میں خوش ہو کر ان سے گفتگو نہ کرتی تھی۔ آپ چار راتیں قرآن شریف اور بخاری شریف کے مطالعے میں مصروف رہے اور چوتھے روز نماز فجر کے بعد جب آپ گھر لوٹے تو بیعت کر کے لوٹے۔ اس دن حضور نے واپس قادیان تشریف لے جانا تھا۔ عبادت سے واپس آکر چوہدری صاحب نے کہا۔ السلام علیکم۔ مبارک۔ ہو۔ مبارک ہو! میں بیعت کر آیا ہوں۔ میں نے خدا کا شکر ادا کیا۔ اور اسی وقت بطور شکرانہ نفل ادا کئے۔

(الحکم ۲۱ جنوری ۱۹۲۵ء)

رَبُّ الْعَالَمِينَ سے دُعا

حضرت مولانا غلام رسول صاحب راجیکی فرماتے ہیں کہ ”

” چار دن سمندری سفر میں گزارنے کے بعد جب ساحل مالا بار ایک دو میل رہ گیا تو جہاز کے کپتان کی طرف سے حکم ملا کہ سب مسافر جہاز سے اتر کر کشتیوں میں سوار ہوں اور ساحل پر پہنچیں۔ چنانچہ ایک کشتی پر ہم سوار ہوئے۔ جب ہم ساحل سے نصف میل کے قریب پہنچے تو اچانک سمندریں طوفان آگیا اور ہماری کشتی دنگانے لگی۔ اس ہولناک منظر سے ملاح بھی خوفزدہ ہو گئے اور چلانے لگے اور زور زور سے ”یا پر بخاری“ یا ”پر عبد القادر جیلانی“ یا ”پر خضر“ کی صدا میں بلند ہونے لگیں۔ دیکھتے ہی دیکھتے کشتی میں پانی بھرنے لگا۔ اور سب سواروں کی موت سر پر منڈلاتی ہوئی نظر آنے لگی۔ میری طبیعت لمبی سے ہی اعصابی دردوں کی وجہ سے خراب تھی۔ اور اس وقت بھی دورہ تھا۔ لیکن جب میں نے ملاخوں کی مشترکہ صدائیں سنیں۔ اور ادھر کشتی کی حالت کو دیکھا تو میرا قلب غیرت سے بھر گیا اور میں اسی جوش میں کھڑا ہو گیا اور ملاحوں سے کہا کہ تم لوگ شرک کے کلمات کہہ کر اپنی تباہی اور بھی زیادہ قریب کر رہے ہو۔ تم ان نازک حالات میں ایسے مشرکانہ کلمات سے توبہ کرو اور صرف اللہ تعالیٰ کی جناب سے استمداد کرو۔ پر بخاری کون ہے اور پر خضر اور پر عبد القادر جیلانی کیا ہیں؟ یہ سب اس لاشریک اور قدوس خدا کے عاجز بندے ہیں۔ اور اللہ تعالیٰ کی نصرت کے بغیر کچھ نہیں ہو سکتا۔ بندوں سے منت مانگنے کی بجائے رب العالمین خدا سے مدد طلب کرو جس نے ان پیروں اور بزدلوں کو پیدا کیا اور ان کو بزرگی دی اور یہ سمندر کیا ہے۔ میرے قادر

خدا کا ایک ادنیٰ خادم ہے جو اس کے دستِ تصرف کے ماتحت مدد و جزر دکھاتا ہے۔ پس اگر وہ چاہے تو یہ جوشِ موج اسی وقت ختم ہو سکتا ہے۔ اللہ تعالیٰ کے عجیب تصرفات ہیں کہ میں نے منہ سے یہ کلمات نکالے ہی تھے کہ سمندر کی موج ہٹ گئی۔ اس کا جوش ختم گیا۔ اور کشتی آرام سے چلنے لگی۔ تب وہ ملاح ہاتھ جوڑ کر کہنے لگے کہ ہماری توبہ! ہماری توبہ! واقعی اللہ تعالیٰ ہی طوفان سے بچا سکتا ہے۔ خدا تعالیٰ کی عجائبات میں سے ہے کہ طوفانی لہروں کی شدت کے وقت مجھے اس قدر روحانی طاقت محسوس ہوئی تھی کہ مجھے یقین تھا کہ اگر ملاح اپنے مشرکانہ کلمات سے باز نہ آئے اور اس وجہ سے کشتی ڈوب گئی تو میں اور عزیز عرفانی صاحبِ سطحِ آب پر چل کر بفضلِ تعالیٰ سلامتی سے کنارے پہنچ جائیں گے کیونکہ ہم مرکز کی ہدایت کے ماتحت دعوتِ الی اللہ کے لئے جا رہے تھے۔

(حیاتِ قدسی حصہ چہارم ص ۸۳)

میری والدہ سب کی والدہ

حضرت چوہدری محمد ظفر اللہ خاں صاحب فرماتے ہیں کہ ہمارے گاؤں کے ایک ساہوکار نے ایک غریب کسان کے مولیشی ایک ڈگری کے سلسلہ میں قرق کر لئے۔ یہ کسان بھی احرا یوں میں شامل تھا۔ قرق شدہ مولیشیوں میں ایک بچہ بھی بھی تھی۔ قرق کے وقت کسان کے کم سن بچے نے بچہ پھڑی کی رستی پکڑ لی کہ یہ بچہ پھڑی میرے باپ نے مجھے دی ہے۔ میں یہ نہیں لے جانے دوں گا۔ ڈگری دار نے یہ بچہ پھڑی بھی قرق کر والی۔ اس سے چند روز قبل اس کسان کی ایک بیوی کنویں

میں گھر کر گئی تھی۔ یہ بھی مفلس آدمی تھا اور یہ مولیٰ بھی اس کی پونجی تھی۔ واللہ صاحبہ ان دنوں ڈسکہ ہی میں مقیم تھیں جب انہیں اس واقعہ کی خبر پہنچی تو بیتاب ہو گئیں۔ بار بار کہتیں کہ آج اس بے چارے کے گھر ماتم کی صورت ہوگی۔ اس کا ذریعہ معاش جاتا رہا۔ اس کے بیوی بچے کس آس پر جئیں گے۔ جب اس کے لڑکے کے ہاتھ سے قارق نے بچھڑی کی رستی لے لی ہوگی تو اس کے دل پر کیا گزری ہوگی۔ پھر دعا میں لگ گئیں کہ یا اللہ تو مجھے توفیق عطا کر کہ میں اس مسکین کی اور اس کے بیوی بچوں کی اس مصیبت میں مدد کر سکوں۔ میاں جہاں کو بلوایا اور کہا کہ آج یہ واقعہ ہو گیا ہے۔ تم ابھی ساہوکار کو بلا کر لاؤ۔ میں اس کے ساتھ اس شخص کے قرضہ کا تصفیہ کروں گی اور اس کی ادائیگی کا انتظام کروں گی۔ ناشام سے پہلے پہلے اس کے مولیٰ اسے واپس مل جائیں۔ اور اس کے بیوی بچوں کو ڈھاکر بندھے۔ میاں جہاں نے کہا کہ میں تو ایسا نہیں کروں گا۔ یہ شخص ہمارا مخالف ہمارے دشمنوں کے ساتھ شامل ہے۔ والدہ صاحبہ نے خفگی سے کہا کہ ”تم مل جولاہے کے بیٹے ہو اور میں چوہدری سکندر خاں کی بہو اور چوہدری نصر اللہ خاں کی بیوی اور ظفر اللہ خاں کی ماں ہوں اور میں تمہیں خدا کے نام پر ایک بات کہتی ہوں اور تم کہتے ہو کہ میں نہیں کروں گا۔ تمہاری کیا حیثیت ہے کہ تم اسکا کر دو۔ جاؤ میں یہ حکم دیتی ہوں۔ فوراً کر دو اور یاد رکھو۔ ساہوکار کو کچھ سکھانا پڑھانا نہیں کہ تصفیہ میں دقت ہو۔“

اس وقت ظہر کا وقت ہو چکا تھا والدہ صاحبہ نے دعا میں بہت دعا کی کہ یا اللہ! میں ایک عاجز عورت ہوں۔ تو ہی اس موقع پر میری مدد فرما۔ اور یہ دعا بھی کی کہ میرے بیٹے عبداللہ خان اور اسد اللہ خان جلد پہنچ جائیں۔

اسی فارغ ہی ہوئی تھیں کہ عبداللہ خان اور اسد اللہ خان لاہور
 میں پہنچ گئے۔ انہوں نے دریافت کیا کہ اس قدر افسردہ کیوں
 ہوئے؟ تمام ماجرا ان سے کہہ دیا اور کہا کہ تم دونوں اس معاملہ میں میری مدد
 کرو۔ انہوں نے کہا جیسے آپ کا ارشاد ہو۔ چنانچہ ساہوکار آیا۔ ساہوکار نے
 بہت جیل و محبت کی لیکن والدہ صاحبہ نے اصل رقم پر ہی فیصلہ کیا اور پھر ساہوکار
 سے کہا کہ میں رقم خود ادا کروں گی۔ تم فوراً اس کے مویشی لا کر اس کے حوالے کر دو۔
 جتنا رد پیہ اپنے پاس موجود تھا وہ دیا اور باقی اپنے بیٹوں کو حکم دیا کہ وہ پیش کریں
 جب مویشی کسان کو مل گئے تو اس کے بیٹے سے کہا کہ جاؤ۔ اب جا کر اپنی بچھڑی
 پکڑ لو۔ اب تم سے کوئی نہیں لے سکتا۔

(میری والدہ 'از چوہدری محمد ظفر اللہ خاں صاحب صفحہ ۸۱)

عزیز و اقارب پہلے پرومٹ شد

ہندو روزنامہ "ملاپ" لاہور نے لکھا کہ چوہدری صاحب کا استقبال
 کرنے کے لئے ریلوے اسٹیشن پر صدر پنجاب کوئٹہ چوہدری سر شہاب الدین علاؤ
 سر عبدالقادر جج ہائی کورٹ اور سردار سکندر حیات خان ریونیومنسٹر
 حکومت پنجاب جیسے معززین آئے۔ یہ سب صاحبان چوہدری محمد ظفر اللہ خاں صاحب
 کے استقبال کے لئے جمع ہوئے تھے۔ چوہدری صاحب لندن سے آرہے تھے
 مگر گاڑی گورداسپور سے آرہی تھی۔ حیرت ہوئی کہ آخر گورداسپور کی گاڑی میں
 آنے کا کیا مطلب؟ معلوم ہوا کہ آپ پنجاب میں قدم رکھنے کے بعد اپنے خویش و
 اقارب کو ملنے سے پہلے اپنے پرومٹ شد امام جماعت قادیان کی خدمت میں حاضر ہوئے

کے لئے تشریف لے گئے تھے۔ مسلمان اپنے مذہب میں کتنا پابند سبوتا ہے

(الفصل ۳۱۔ جنوری ۱۹۲۳ء)

اسی اخبار نے مزید لکھا کہ ہندو لیڈر جتنا بڑا ہوتا جائے گا اتنا زیادہ آزاد خیال سنی کہ دہریہ ہو جائے گا۔ گول میز کانفرنس کے موقع پر کوئی ہندو لیڈر وید اپنے ساتھ نہیں لے گیا لیکن ہر مسلم لیڈر قرآن مجید لے کر گیا۔ اور ہر روز اس کا مطالعہ کرتا رہا۔ اس سے بھی بڑھ کر ہندو لیڈر واپس آئے اور اپنی اپنی کوٹھیوں میں چلے گئے لیکن ان ہندو لیڈروں کے لئے چوہدری ظفر اللہ خاں صاحب نے ایک شمع ہدایت دکھائی.... کہ قوتِ ایمان اور اپنے مذہب کی محبت ہی ادنیٰ اور بلند کرنے کی طاقت رکھتی ہے۔ چوہدری ظفر اللہ خاں صاحب.... جہاز سے اترے۔ اور ایک دن دہلی رہ کر وہاں سے سیدھے.... قادیان جا پہنچے۔ چوہدری صاحب نے لنڈن سے واپسی پر سب سے پہلا کام یہ کیا کہ اپنے ”دارالامان“ جا پہنچے اور وہاں بیت الذکر میں جا کر اپنا فرض ادا کیا۔ اسے کہتے ہیں قوتِ ایمان..... مسلم لیڈروں میں سے کسی نے نہیں تو چوہدری ظفر اللہ خاں صاحب نے جو مثال پیدا کی ہے اسے دیکھ کر ہر ہندو لیڈر شرمندہ ہو رہا ہوگا۔

(مورخہ ۱/۲۶ بحوالہ الفصل ۳۱/۳۱)

تم نے بہت ظلم کیا ہے

مکرم و محترم چوہدری محمد ظفر اللہ خاں صاحب فرماتے ہیں کہ ”مجھے خوب یاد ہے کہ جس زمانے میں والد صاحب سلسلہ میں داخل ہوئے انہیں مثنوی مولانا رام سے بہت دلچسپی تھی۔ اور فرصت کے وقت ایک صاحب کے ساتھ مثنوی پڑھا کرتے

تھے۔ ایک دفعہ یہ صاحب تعطیل کے دن ہمارے مکان پر تشریف لائے اور دریافت کیا کہ والد صاحب کہاں ہیں۔ دفتر میں اس وقت شاید کوئی محرر یا ملازم موجود نہیں تھا۔ ان صاحب نے خیال کیا کہ شاید والد صاحب پہلی منزل پر ہوں۔ انہوں نے بلند آواز سے والد صاحب کو بلایا۔ والدہ صاحبہ نے مجھ سے فرمایا کہ کہہ دو چوہدری صاحب گھر پر نہیں ہیں۔ میں نے یوں ہی کہہ دیا۔ ان صاحب نے دریافت کیا کہ کہاں گئے ہیں۔ والدہ صاحبہ نے فرمایا کہ کہہ دو تا دیان گئے ہوئے ہیں۔ یہ سن کر ان صاحب نے حضرت مسیح موعود کی شان میں کوئی خلافِ ادب کلمہ کہا۔ اب تک والدہ صاحبہ میری معرفت جواب دے رہی تھیں۔ یہ کلمہ سنتے ہی غصے سے بے تاب ہو گئیں اور گھر کی کپاس جا کر جوش سے کہا کہ تم نے بہت ظلم کیا ہے۔ اگر خیریت چاہتے ہو تو اسی وقت میرے مکان سے چلے جاؤ۔ کوئی ہے ملازم یہاں۔ نکال دو اس گستاخ بڑھے کو۔ اور یاد رکھو پھر کبھی اس مکان میں نہ داخل ہونے پائے۔ اب آئے اس کا دوست جس کے ساتھ مشنوی پڑھنے یہاں آتا ہے تو لونگی اس کی خبر کہ ایسے گستاخ بڑھے کے ساتھ کیوں نشست و برخاست جاری رکھی ہوئی ہے۔“ وہ صاحب تو اسی وقت چلے گئے۔ والد صاحب کی واپسی پر والدہ صاحبہ نے بہت رنج کا اظہار کیا اور امر کیا کہ اب وہ صاحب کبھی گھر کے اندر داخل نہ ہونے پائے چنانچہ وہ اس دن کے بعد پھر ہمارے مکان پر نہیں آئے۔

(اصحاب احمد جلد یازدہم ص ۱۷۸ - ۱۷۹)

عبدالرحمن آجا

حضرت منشی عبدالرحمن صاحب حضرت مسیح موعود کے ابتدائی ساتھیوں

میں سے تھے۔ ان کا شمار ۲۱۳ میں ہے۔ نہایت عبادت گزار ولی اللہ تھے جب لدھیانہ میں حضرت بانی سلسلہ احمدیہ نے بیعت لینے کا اعلان فرمایا تو حضرت منشی ظفر احمد صاحب کپور قلعوی نے منشی عبدالرحمن سے لدھیانہ چلنے کو کہا۔ منشی صاحب نے فرمایا کہ میں استخارہ کر لوں۔ حضرت منشی ظفر احمد صاحب نے فرمایا تم استخارہ کرو۔ ہم جانتے ہیں۔ منشی روڑا صاحب، محمد خان صاحب اور منشی ظفر احمد صاحب یکے بعد دیگرے لدھیانہ روانہ ہو گئے۔ پہلے منشی روڑا صاحب نے بیعت کی بعد میں منشی ظفر احمد صاحب کے بیعت کرتے وقت حضرت صاحب نے دریافت فرمایا آپ کے رفیق کہاں ہیں۔ رفیق کا لفظ بقول منشی ظفر احمد صاحب حضرت مسیح موعود اکثر استعمال فرمایا کرتے تھے۔ منشی ظفر احمد صاحب نے عرض کی کہ منشی روڑا صاحب نے تو بیعت کر لی ہے اور محمد خان صاحب شغل کر رہے ہیں۔ وہ کہتے ہیں میں نہا کر بیعت کروں گا۔ چنانچہ بعد میں محمد خان صاحب نے بیعت کی اور منشی عبدالرحمن صاحب کو استخارہ کرنے پر آواز آئی ”عبدالرحمن آجا“ چنانچہ دوسرے دن منشی عبدالرحمن صاحب نے آکر بیعت کر لی۔

اپنا اپنا رنگ اخلاص کا

ایک وہ تھے جو فوراً چل پڑے۔ ایک نے نہایت ادب کے پیش نظر غسل کر کے بیعت کرنا چاہی۔ ایک نے استخارہ کو مقدم سمجھا۔ ہر ایک کا اخلاص اپنے ذوق کے مطابق ظاہر ہے اور کسی کو کسی پر ترجیح دینا مشکل۔

(روایات ظفر۔ اصحاب احمد جلد چہارم صفحہ ۱۰)

ایک لطیفہ۔ ایک مسئلہ کا حل

حضرت بانی سلسلہ عالیہ احمدیہ کے ایک رفیق حضرت حافظ معین الدین صاحب تھے۔ انہیں لنگر سے کھانا ملا کرتا تھا۔ حضرت میر محمد اسحق صاحب ناظر ضیافت تھے۔ لنگر خانہ کی مالی حالت کمزور تھی۔ جس کی وجہ سے کھانا بہت سادہ ہوتا تھا۔ ایک مرتبہ بہت ہی پتلی دال حضرت حافظ صاحب کو ملی۔ آپ میر صاحب کے پاس پہنچے اور فرمایا کہ ایک مسئلہ کا حل بتائیں کہ ایسی پتلی دال جس کا رنگ اور مزد پانی کی طرح ہو اس سے وضو جائز ہے یا نہیں۔ حضرت میر صاحب نے فرمایا جب تک دال نہ دیکھ لوں فتویٰ نہیں دے سکتا۔ حضرت حافظ صاحب نے دال کا پیالہ میر صاحب کی طرف بڑھایا۔ حضرت میر صاحب نے دال کا پیالہ دال کی دیگ میں الٹ دیا اور اس کی بجائے گوشت کا پیالہ بھر کر حضرت حافظ صاحب کو دیا اور فرمایا کہ یہ آپ کے مسئلہ کا حل ہے۔

(روزنامہ الفضل صفحہ ۴ - ۲۳ نومبر ۱۹۹۲ء)

ہم اور آپ کوئی دیو ہیں

حضرت منشی ظفر احمد صاحب کپور تھلوی نے مسیح موعود سے اپنے تعلق کا ایک واقعہ مکرم ملک غلام فرید صاحب ایم۔ اے کو سنایا۔ فرماتے ہیں۔ ایک دفعہ میں قادیان میں حضرت مسیح موعود کے خطوط کے جواب دینے پر مامور تھا۔ حضور ہر روز کی ڈاک مجھے دے دیتے۔ میں خود ہی ان خطوط کو پڑھتا اور خلاصہ حضور کو سناتا دیتا۔ حضور جو جواب لکھواتے میں وہ لکھ کر بھیج دیتا۔ ایک دن ڈاک میں ایک خط آیا۔ اس پر لکھا ہوا تھا کہ اس خط کو حضرت مسیح موعود کے سوا

کوئی نہ کھولے۔ میں نے وہ خط حضور کے سامنے رکھ دیا۔ حضور نے فرمایا منشی صاحب کیا ہے۔ میں نے عرض کیا حضرت اس خط پر لکھا ہوا ہے کہ سوائے حضور کے اس خط کو کوئی نہ کھولے اس لئے حضور ہی اس کو کھول کر پڑھیں۔ حضرت مسیح موعود نے خط مجھے واپس دیتے ہوئے فرمایا منشی صاحب آپ ہی اس کو پڑھیں ہم اور آپ کوئی دو ہیں۔“

(الفضل ۲۴ اگست ۱۹۴۱ء)

کلام الہی شفاء للناس

حضرت مولوی فضل دین صاحب کو عشق کلام الہی کی غیر معمولی نمایاں صفت کی وجہ سے اللہ تعالیٰ نے بہت زیادہ کامیابیوں اور ترقیات سے نوازا۔ حضرت مولانا غلام رسول صاحب راجیکی کے ساتھ کلام الہی پڑھنے کے لئے رہے۔ شاگرد کو دلچسپی اور شوق ہو اور پڑھانے والا مولانا راجیکی صاحب جیسا متبحر عالم ہو تو علمی اور علمی ترقیات کا خود ہی اندازہ کیا جاسکتا ہے۔ حضرت مولانا غلام رسول صاحب راجیکی انہیں بہت توجہ اور شوق سے پڑھاتے تھے اور مولانا نے ان سے کہا ہوا تھا کہ آپ بے دھڑک جس وقت چاہیں مجھ سے پڑھیں حتیٰ کہ نزع کے وقت بھی اگر کچھ دریافت کریں کلام الہی کے بارہ میں تو امید ہے اس وقت بھی بشرطیکہ میری زبان چل سکی۔ میں یقیناً آپ کو اس آیت کا مطلب سمجھا دوں گا۔ چنانچہ ایک مرتبہ حضرت مولانا غلام رسول راجیکی صاحب لاہور میں درس دیا کرتے تھے تو وہ چند دن کے لئے شکر گڑھ بھیجے گئے۔ مولوی صاحب بھی ساتھ تھے۔ اسی اثناء میں حضرت مولانا صاحب کو بخار آگیا۔ اور ان کی اس بخار کی حالت میں کوئی بات

حیث کرنے والا نہ تھا۔ تو مولوی فضل دین صاحب نے اس وقت کو غنیمت سمجھا کہ آج استاد کی نصیحت پر عمل کریں۔ چنانچہ وہ کلام الہی لے کر پڑھنے بیٹھ گئے۔ ان کے استاد صاحب نے منہ سے کپڑا اٹھالیا اور پڑھاتے پڑھاتے جوش میں اٹھ کر بیٹھ گئے اور فرمانے لگے۔ خوب پڑھو۔ پڑھاتے پڑھاتے جب آدرا جوش میں آگئے تو فرمانے لگے۔ فی الواقع کلام الہی شفاء للناس ہے۔ (روزنامہ الفضل صفحہ ۵-۶۱، دسمبر ۱۹۹۴ء)

انکسار کا عالم

حضرت مہر آبا صاحبہ حضرت چوہدری سر محمد ظفر اللہ خاں صاحب کے ذکر میں فرماتی ہیں۔ ”حضرت فضل عمر کے سفر یورپ میں آپ تمام وقت حضور کے ساتھ ساتھ رہے۔ حضور کا تمام کام اپنے ہاتھ سے کرتے کیونکہ وہاں ہمارے ہاں کی طرح قلی وغیرہ نہیں۔ روانگی سے پہلے چودھری صاحب بہت اصرار کے ساتھ پیغام بھجواتے رہے کہ سامان مقور اے جائیں۔ وہاں اس کی ضرورت نہیں پڑے گی۔ دورانِ سفر جب ونس (ٹلی) پہنچے تو وہاں نہ کوئی تلی تھا نہ کوئی مزدور۔ حضرت چودھری صاحب نے تمام سامان اپنے کندھوں پر اٹھا اٹھا کر کار سے گنڈولے تک پہنچایا اور فرمایا۔ دیکھائیں نہ کتنا تھکا اس قدر سامان نہ لے جائیں۔ خیر بیٹیوں کو پتہ تھا ظفر اللہ ساتھ ہے۔ خود اٹھانا پھرے گا۔ آپ کو دیکھ کر حیرت ہوتی تھی کہ اتنی بڑی شخصیت اور انکسار کا یہ عالم!“

(خالد - حضرت چوہدری صاحب نمبر ص ۳۲)

درد شریف کی برکت

محترم مہروراحمد صاحب باجوہ لکھتے ہیں کہ میں دسمبر ۱۹۴۵ء میں انگلستان

اعلائے کلمۃ اللہ کے لئے گیا جبکہ مولانا جلال الدین شمس وہاں تھے۔ چوہدری ظفر اللہ خاں صاحب اپنے چھوٹے بھائی محترم عبداللہ خاں صاحب مرحوم امیر جماعت احمدیہ کراچی کو ٹانگ کے آپریشن کے لئے وہاں لائے۔ جنگِ عظیم کے بعد کا زمانہ تھا۔ ہسپتال بھرے پڑے تھے۔ چوہدری صاحب نے دوستوں سے رابطہ پیدا کر کے کسی ہسپتال میں داخلہ کی کوشش کی مگر منزلِ قریب نہ آئی۔ چوہدری عبداللہ خاں صاحب کو تکلیف زیادہ تھی۔ ایک روز چوہدری صاحب غیر متوقع طور پر تشریف لائے۔ انتہائی خوش تھے۔ اور بار بار اللہ تعالیٰ کی حمد کر رہے تھے۔ اور محترم شمس صاحب نے پوچھا اس خوشی کی کیا وجہ ہے۔ فرمایا۔ اتنا مایوسی کی حالت میں بڑی دعا کا موقع ملا۔ میں نے سن رکھا تھا روچسن میں ایک ہسپتال ہے جہاں ٹوٹے ہوئے اعضاء کا علاج ہوتا ہے۔ اور مصنوعی اعضاء بھی لگائے جاتے ہیں۔ میں بغیر واقفیت کے وہاں چلا گیا۔ سارا راستہ درود شریف پڑھتا رہا۔ ڈاکٹر کو اب تک علاج کی رپورٹ دکھائی۔ ڈاکٹر رپورٹ دیکھ رہا تھا اور میں آنحضور صلی اللہ علیہ وسلم پر درود بھیجتا رہا ڈاکٹر نے سراٹھایا اور کہا۔

Sir Zafarullah although hard pressed I will admit your brother

میں نے شکر ادا کیا اور کمرہ سے باہر نکل کر لان میں سجدہ شکر بجالایا حضرت چوہدری صاحب دوستوں کو اللہ تعالیٰ کے فضل و احسان کے طور پر اپنے بھائی کے ہسپتال میں داخلہ کا واقعہ سنایا کرتے تھے۔ اور فرمایا کرتے تھے۔ دوستوں کا سہارا کام نہ آیا مگر آنحضور پر درود بھیجنے کی برکت سے مشکل مرحلہ آسان ہو گیا۔ کئی دفعہ خطباتِ جمعہ میں بھی احباب کو تلقین کیا کرتے تھے کہ انسان کام میں مصروف ہونے

ہوئے بھی زبان سے درود بھیج سکتا ہے۔ لیکن اگر زبان کام میں مصروف ہو تو فارغ اوقات میں آنحضور پر درود سلام سے بڑھ کر کوئی عبادت اللہ کے ہاں مقبول نہیں۔
(خالہ - چوہدری صاحب نمبر ۷۱ ص ۷۲)

مہنگا کوٹ پہننے سے انکار کی وجہ

محترمہ صاحبزادی امۃ الجلیل صاحبہ لکھتی ہیں کہ ایک دن لندن میں حضرت امام جماعت الثانی کے ارشاد کے مطابق حضرت چوہدری ظفر اللہ خاں صاحب کے سامنے حضور کے لئے کوٹ خریدنے گئی۔ بہت تلاش کے بعد ایک جگہ حضور کے حب خواہش اور کوٹ (over coat) مل گیا۔ لیکن اس کی قیمت بہت زیادہ تھی۔ اور حضرت چوہدری صاحب اس کو لینے پر تیار نہ تھے۔ انہوں نے مجھ سے فرمایا کہ اس قیمت پر حضرت صاحب یہ کوٹ کبھی استعمال نہیں کریں گے۔ مگر میرے اصرار پر حضرت باباجی (چوہدری صاحب) نے یہ کوٹ خرید لیا۔ اور مجھے فرمانے لگے کہ قیمت کے بارے آپ خود جواب دہ ہوں گی۔ جب اور کوٹ حضور کی خدمت میں پیش کیا تو حضور نے اس کی عمدگی اور ہلکے پن پر خوشنودی کا اظہار کیا۔ اور پھر باباجی سے اس کی قیمت کے بارے میں پوچھا تو حضرت باباجی نے مجھے مخاطب ہو کر فرمایا کہ آپ جواب دیں۔ جب میں نے کوٹ کی قیمت بتائی تو حضور بہت ناراض ہوئے اور حضرت باباجی سے فرمایا ”چوہدری صاحب آپ یہ کوٹ اتار لیں۔ میں اسے استعمال نہیں کروں گا۔ اس رقوم میں ایک یتیم بچے کی تعلیم یا ایک بیوہ کے گھر کا خرچ چل سکتا ہے۔“ آپ کی صحت کی وجہ سے مجھے خیال تھا کہ آپ بوجھل چیزیں استعمال نہیں کر سکتے۔ میں نے حضرت آبا جان سے کہا کہ یہ کوٹ واپس نہ

کریں۔ آپ نے بڑے غصے سے فرمایا کہ میں اللہ تعالیٰ کو کیا جواب دوں گا کہ میں نے اتنا قیمتی کوٹ استعمال کیا۔

(خالد - حضرت چوہدری صاحب نمبر ۳۶)

اپنے گھر کا دروازہ کسی کیلئے بند نہ کرنا

حضرت امام جماعت احمدیہ الرابع تحریر فرماتے ہیں کہ ایک مرتبہ میری اور برادر مرزا انور احمد کی لڑائی ہو گئی اس کے بعد میں ایک دن ان کے گھر گیا تو انہوں نے مجھے دیکھ کر دروازہ بند کر لیا۔ ہم اپنی لڑائیوں کی شکایتیں کبھی اپنی امیوں یا ماؤں سے نہیں کیا کرتے تھے۔ اور خود ہی قرض چکا دیا کرتے تھے چنانچہ بعد میں ایک دن میں نے مرزا انور احمد کو اپنے گھر آنے دیکھ کر بھاگ کر صحن کا دروازہ بند کر لیا۔ امی دیکھ رہی تھیں۔ انہوں نے نہایت سختی سے ڈانٹا کہ یہ کیا حرکت کی ہے۔ میں نے کہا کہ پہلے اس نے اپنے گھر کا دروازہ بند کیا تھا تو غصہ فرو ہونے کی بجائے اور بھڑک اٹھا۔ کہنے لگیں پہلے اس نے کیا ہو یا تم نے مگر اگر تم نے پھر ایسی کمینی حرکت کی کہ کسی پر اپنے گھر کا دروازہ بند کیا تو میں اتنا ماروں گی کہ ہمیشہ یاد رکھو گے۔

(سیرۃ حضرت ائم طاہرہ صفحہ ۲۱۳)

بعض دعاؤں کا رد ہونا بھی فضل باری تعالیٰ

حضرت مولانا غلام رسول راجیکی تحریر فرماتے ہیں :

ایک دفعہ کا ذکر ہے کہ ایک مسافر نے شرکت کے لئے لاہور سے بعزم حافظ آباد رات کے وقت روانہ ہوا۔ حافظ آباد کے لئے گاڑی سانگلہ ہل جنکشن سے تبدیل ہوتی تھی۔

میرے پاس کافی سامان تھا۔ جب لاہور والی گاڑی سانگلہ بل پہنچی تو تین چار بجے کا وقت تھا۔ اتفاق سے کوئی قلی نہ مل سکا۔ میں نے پلیٹ فارم پر اتر کر دریافت کیا کہ حافظ آباد جانے والی گاڑی کب روانہ ہوگی۔ ایک شخص نے بتایا کہ وہ گاڑی سامنے پلیٹ فارم پر تیار کھڑی ہے اور روانہ ہونے والی ہے۔ میں اتنا سامان خود ہی اٹھا کر پلیٹ فارم کی ٹریک پر چڑھا۔ ابھی دوسرے پلیٹ فارم پر اتر رہا تھا کہ گاڑی چل دی۔ میں اس کام کی اہمیت کے پیش نظر دوڑتا ہوا اور دعا کرتا ہوا گاڑی کے ڈبے تک جا پہنچا اور بڑے الحاح سے اسے کہا کہ مجھے بہت ضروری کام ہے۔ گاڑی ذرا روکیں یا آہستہ کریں تاکہ میں سوار ہو جاؤں۔ میں اس طرح گاڑی کے ساتھ دوڑتا جاتا تھا اور اللہ تعالیٰ سے بڑے تضرع سے دعا کرتا تھا کہ پلیٹ فارم ختم ہو گیا اور گاڑی بھی زیادہ تیز ہو گئی۔ میں سخت مایوس افسردہ اور رنجیدہ ہوا۔ یہ کام سلسلہ کا تھا۔ مجھ سے جہاں تک ہوسکا کوشش کی اور نہایت عاجزی سے اللہ تعالیٰ کے حضور بھی عرض کرتا رہا۔ لیکن اس نے میری التجا کو نہ سنا اور میری دعا کو نہایت اہم مقصد کے لئے مٹتی منظور نہ فرمایا۔ اب میں کیا کرتا۔ مجھے سخت دکھ اور درد محسوس ہو رہا تھا۔ اسی حالت میں میں پلیٹ فارم پر بیٹھ گیا۔ ایک شخص نے اس طرح دیکھ کر افسوس کا اظہار کیا اور کہا کہ آپ کو کہاں جانا ہے۔ افسوس ہے کہ آپ گاڑی سے رہ گئے۔ میں نے کہا کہ مجھے ایک نہایت ضروری کام کے لئے حافظ آباد پہنچنا تھا۔ اس نے کہا کہ حافظ آباد کی گاڑی تو وہ سامنے کھڑی ہے اور چنڈ منٹ میں روانہ ہوگی۔ یہ گاڑی لاہور جا رہی ہے جوں ہی میں یہ بات سنی میرے شکوہ و شکایت کے خیالات جذباتِ شکر سے بدل گئے۔ میں نے حافظ آباد جانے والی گاڑی میں سوار ہو کر خدا تعالیٰ کے حضور سجدہ شکر ادا کیا کہ کس طرح اس نے میری دعا کو جو میرے لئے بہت ہی نقصان دہ تھی اور جس

کے قبول ہونے کے لئے میں تفریح سے درخواست کر رہا تھا رد کر کے مجھے تکلیف اور نقصان سے بچالیا۔ اگر میری دعا قبول ہو جاتی اور میں اس گھڑی میں سوار ہو جاتا ہوں کہ میں غلطی سے حافظ آباد جانے والی سمجھ رہا تھا اور جو دراصل لاہور جانے والی تھی تو میں بردقت حافظ آباد نہ پہنچ سکتا اور نقصان اٹھاتا۔ اس واقعہ سے مجھے اللہ تعالیٰ نے سمجھایا کہ دعاؤں کے رد ہونے میں بعض اوقات اللہ تعالیٰ کی خاص مصلحتیں کار فرما ہوتی ہیں جو کہ سراسر انسان کے فائدے کے لئے ہوتی ہیں جن کو انسان اپنے ناقص علم کی وجہ سے نہیں سمجھتا۔ ورنہ اللہ تعالیٰ کی رحمت ہر وقت دنیا پر اپنا سایہ کٹے ہوئے ہے۔

(حیات قدسی 'حصہ چہارم صفحہ ۱۸)

دل کا سکون حاصل کرنے کا طریق

مکرم میاں منیر احمد بانی صاحب اپنے والد محترم مکرم میاں محمد صدیق صاحب بانی کے متعلق تحریر فرماتے ہیں کہ ایک سال ۲۶ جنوری کے دن جمعہ تھا۔ اس دن دوکان بند رہتی تھی اپنی کار خراب ہونے کے باعث آپ ٹیکسی پر اپنے تینوں فرزندوں سمیت جمعہ کی نماز کے لئے مسجد احمدیہ گئے۔ واپسی پر آپ کے لڑکے نے ٹیکسی لینا چاہی لیکن آپ نے منع کیا۔ آپ کی نصیحت آپ زور سے لکھنے کے قابل ہے۔ آپ نے فرمایا آج دوکان بند ہے اس لئے واپس جانے کی کوئی جلدی نہیں۔ عام تعطیل ہونے کے سبب بسوں اور ٹراموں میں بھی کچھ رش نہیں۔ ہم باسانی ٹرام کے ذریعہ ۴۰ پیسے میں گھر پہنچ سکتے ہیں اس لئے ٹیکسی پر ۴ روپے کیوں خرچ کریں۔ اور فرمایا کہ کلکتہ کی

نیو مارکیٹ کے متعلق عام کہاوت ہے کہ یہاں دنیا کی ہر شے دستیاب ہے موٹر پارک سے لے کر نافہ تک لیکن اطمینان قلب یہاں پر بھی نہیں ملتا۔ کسی قیمت پر فی زمانہ دل کا سکون حاصل کرنے کے لئے یہی طریق ہے کہ ٹیکسی کے ۴ روپے بچا کر ان لوگوں پر خرچ کئے جائیں جو ٹرام کے دس پیسوں کی بھی استطاعت نہیں رکھتے تمام دنیوی معاملات میں آپ کا یہی دستور رہا۔ لیکن دین کے لئے آپ بیدریغ خرچ کرتے رہے

(تابعین اصحاب احمد جلد دہم ص ۱۴۱-۱۴۲)

زیر مبادلہ فی سبیل اللہ خرچ کر دیا گیا

مکرم میاں منیر احمد صاحب بانی اپنے والد ماجد مکرم میاں محمد صدیق صاحب بانی کا ذکر خیر کرتے ہوئے تحریر فرماتے ہیں کہ ۱۹۶۴ء میں کلکتہ کے ۱۶ احمدی احباب حج بیت اللہ شریف کی نیت سے بھی گئے۔ اپنے پاسپورٹ اور دیگر کاغذات مکمل کر دئے اور زیر مبادلہ بھی داخل کر دیا لیکن روانگی سے ایک دن قبل معلوم ہوا کہ بعض علماء کی انگیخت سے متاثر ہو کر سعودی حکومت نے ان سولہ احادیوں کو ویزا دینے سے انکار کر دیا۔ اس اطلاع سے عازمین حج کو بہت دکھ پہنچا مگر خوشی ہوئی کہ رسول کریم صلی اللہ علیہ وسلم کی ایک پیشگوئی پوری ہوئی جس میں حضور نے فرمایا تھا کہ آخری زمانہ میں بعض عازمین حج کو حج کو سننے سے روکا جائے گا۔ ان ۱۶ عازمین میں محترم میاں محمد صدیق صاحب بانی بھی تھے۔ ویزے کے انکار کے بعد میاں محمد صدیق صاحب بانی نے فرمایا کہ جب قریش مکہ نے رسول کریم صلی اللہ علیہ وسلم کو حج کرنے سے روکا تھا تو آپ اور صحابہ کرام نے اسی جگہ اپنی قربانیاں کر دی تھیں چنانچہ

حکومت کی طرف سے جو زرمبادلہ دیا گیا وہ ساری رقم فی سبیل اللہ خرچ کر دی گئی۔
(تابعین اصحاب احمد۔ جلد دہم ص ۱۳۴)

دعوت الی اللہ

مکرم بشیر احمد خاں رفیق صاحب تحریر فرماتے ہیں کہ مکرم عزیز دین (وفات یافتہ) کو دعوت الی اللہ کا شوق ہی نہیں جنون تھا۔ دعوت الی اللہ ان کا اور ہونا بچھونا اور ان کی زندگی کا مقصود تھا۔ ۱۹۶۱ء میں میں نے حضرت امام جماعت احمدیہ الثانی کی ہدایت پر برائٹن میں ہفتہ وار تقاریر کا اہتمام کیا اور ایک ہال کرایہ پر لے لیا۔ پروگرام میں مستقلاً عزیز صاحب کی صدارت اور میری تقریر شامل ہوتی تھی۔ ایک دفعہ ایسا ہوا کہ باوجود ہماری پبلسٹی کے مقررہ وقت پر ہال میں کوئی بھی نہ آیا۔ جب وقت زیادہ گزر گیا تو عزیز صاحب فرمانے لگے کہ ہال کے باہر جو بیچ ہے اس پر جا کر بیٹھ جاتے ہیں۔ آپ اخبار پڑھیں میں راہ چلتے رہنکڑوں کو گھیر گھار کے ہال میں لے جانے کی کوشش کرتا ہوں اور جب معقول حاضری ہو جائے گی تو میٹنگ کر لیں گے۔ چنانچہ میں تو بیچ پر بیٹھ گیا اور ایک اخبار پڑھنے لگا۔ عزیز صاحب ہر گزرنے والے کو دعوت دیتے اور کچھ دور اس کے ساتھ چل کر اسے میٹنگ میں شامل ہونے پر آمادہ کرنے کی کوشش کرتے۔ دیر تک یہ سلسلہ جاری رہا لیکن عزیز صاحب کو کوئی کامیابی نہ ہوئی۔ بالآخر ایک گونگا بہرا شخص ملا۔ عزیز صاحب اسے لے کر بیچ پر بیٹھ گئے اور مجھے کہنے لگے چلو اور کچھ نہیں تو اسے ہی دعوت الی اللہ کرتے ہیں۔ مجھ سے اخبار لے کر خالی جگہوں پر عزیز صاحب چند کلمات لکھتے تھے۔ گونگا بہرہ ان کا جواب

لکھ دیتا۔ یہ سلسلہ کچھ دیر تک جاری رہا کہ اچانک عزیز صاحب نے ایک عورت کو اپنی طرف آتے دیکھا۔ مجھے فرمانے لگے آپ اسے مصروف رکھیں۔ میں اس خاتون کو لانا ہوں۔ گونگا بہرہ شخص یہ منظر دیکھ رہا تھا۔ عزیز صاحب نے اس عورت سے بات کرنے کی کوشش کی مگر وہ بات سننے پر آمادہ نہ ہوئی اور عزیز صاحب تنک ہار کر واپس پنج پر تشریف فرما ہوئے۔ گونگا ہوشیار اور سمجھ دار تھا۔ اس نے اخبار کے ایک حصہ پر عزیز صاحب کو لکھ دیا کہ۔

(you could not catch her)

کچھ مزید خط و کتابت والی گفتگو کے بعد یہ شخص اٹھا اور اخبار پر لکھا۔

I would like to donate 5 pounds to the beautiful work you are doing

عزیز صاحب نے کہا چلو ہمارا خرچ تو نکل آیا۔ ہال کا کرایہ ۵ پونڈ ہی تھا۔

(الفضل ۱۷ جنوری ۱۹۹۵ء صفحہ ۳)

ایک عجیب واقعہ

ایک بار ایک رومن کیتھولک پادری سیٹھ عبداللہ دین صاحب کے مکان پر آیا اور آپ کو بڑے جوش کے ساتھ عیسائیت کی تبلیغ کی۔ آپ خاموشی سے ان کی باتیں سنتے رہے اور دوران گفتگو کبھی کبھار کوئی نقطہ نگاہ بھی بیان فرما جاتے۔ آپ جب اس سے مخاطب ہو کر کچھ فرماتے تو بجائے خاموشی سے سننے کے وہ بار بار بول پڑتا۔ اس پر آپ نے اس سے کہا کہ جب آپ بات کرنے ہیں تو میں نہایت خاموشی سے سنتا ہوں لیکن آپ ایسا نہیں کرتے میری بات

بھی تو آپ کو سن لینی چاہیئے۔ اس پر وہ مزید بحث میں الجھنے کی کوشش کرنے لگا۔ آپ نے اسے فرمایا کہ آپ مجھے اس لئے تبلیغ کر رہے ہیں کہ آپ کا عقیدہ ہے کہ میں اسے قبول کر کے جنت میں چلا جاؤں گا۔ کیا آپ پوپ صاحب سے اس امر کی گارنٹی دلا سکتے ہیں کہ میں عیسائی عقیدہ کو قبول کر کے ضرور جنت میں داخل ہو جاؤں گا۔ میں نے جس عقیدہ کو قبول کیا ہے اور جس وجود پر ایمان لایا ہوں اس کے ذریعہ مجھے بشارت ملی ہے کہ جو شخص رسالہ الوصیت کی شرائط کو پورا کرے گا وہ سیدھا جنت میں جائے گا اور اللہ تعالیٰ نے مجھے ان شرائط کے پورا کرنے کی توفیق عطا فرمائی ہے۔ مجھے حضرت بانی سلسلہ احمدیہ کی اس بشارت کی روشنی میں اپنے جنتی ہونے میں کوئی شک و شبہ نہیں۔ آپ نے یہ بات اس دُتوق اور اس یقین سے کہی کہ اس پر وہ ایک لفظ بھی مزید نہ کہہ سکا۔

(الفصل ۱۰۔ اکتوبر ۱۹۹۵ء صفحہ ۳)

صرف دس پیسے

چوہدری عبدالحق صاحب تحریر فرماتے ہیں کہ مکرم چوہدری ظفر اللہ خاں صاحب چھوٹی چھوٹی بات کو بھی بہت ہی اہمیت دیتے تھے۔ ایک دفعہ ایک ملازم نے جو پشاور کے پشیمان تھے کہا کہ ایک دفعہ چوہدری صاحب کے کچھ پیسے جیب سے گر پڑے۔ کہتے ہیں چوہدری صاحب نے فرمایا یہاں کچھ پیسے گرے ہیں میں نے ڈھونڈنا شروع کیا۔ صرف دس پیسے تو آپ نے فرمایا۔ دس پیسوں کو آپ کیا سمجھتے ہیں آپ پشاور کے رہنے والے ہیں۔ دس پیسے کا کارڈ لو۔ اس پر اپنے حالات لکھ کر ارسال کر دو۔ کراچی سے پشاور تک آپ کے حالات بتائے گا۔ وہ ملازم کتنا قفا کہ

میں بہت شرمندہ ہوا۔

(الفضل ۲۶۔ اکتوبر ۱۹۹۵ء صفحہ ۴)

باز پرس بھی رحمدلی بھی

مکرم شاہد احمد خاں صاحب ابن حضرت نواب محمد عبداللہ خاں صاحب فرماتے ہیں کہ ایک دفعہ ہم آپ کے ساتھ لاہور گئے۔ کار کا ڈرائیور چند دن پہلے ہی ہماری ملازمت میں آیا تھا آپ نے اسے بہت سارے پیسے اخراجات کے لئے دیا اور آپ کی اجازت سے وہ ہماری ضروریات پر روپیہ خرچ کرتا تھا لاہور سے مراجعت پر اس نے جو حساب دیا تو تقریباً اس میں نو سو روپے کا غبن تھا چنانچہ آپ کے سختی سے پوچھنے پر اس نے تسلیم بھی کر لیا۔ اس پر آپ نے اسے سخت سست کہا کہ اگر شام تک تم حساب پورا نہ کرو گے تو میں تمہارا معاملہ پولیس کے سپرد کروں گا۔ چنانچہ وہ چلا گیا اور شام کو وہ روپے لے کر کہیں سے آگیا۔ آپ اس وقت باغ میں ٹہل رہے تھے اور پاس ہی میں کھیل رہا تھا جب اس نے روپیہ آپ کو دیا تو میں نے دیکھا کہ روپیہ چھوٹے چھوٹے نوٹوں کی شکل میں تھا اور معلوم ہوتا تھا کہ وہ روپیہ جگہ جگہ سے مانگ کر لایا تھا۔ آپ نے روپیہ لے لیا اور اسے کہا کہ تم نے نہایت ہی گندی حرکت کی ہے اگر ضرورت تھی تو مجھ سے مانگ لیا ہوتا۔ ایسی اخلاق سے گری ہوئی حرکت کی سزا یہ ہے کہ تم نوکری سے فارغ ہو اور ابھی نکل جاؤ۔ ابھی والد صاحب نے بات پوری نہیں کی تھی کہ وہ رو پڑا۔ اور کہنے لگا نواب صاحب میں بیوی بچوں والا ہوں۔ ضرورت انسان کو بہت گھرے ہوئے کام کرنے پر مجبور کر دیتی ہے۔ آپ

مجھے معاف کر دیں۔ میں نے یہ روپے گھر گھر مانگ کر اکٹھے کئے ہیں۔ اس کا یہ کہنا تھا کہ آپ کا غصہ فرو ہو گیا اور آپ نے ساعدہ ساعدہ ہٹلنا شروع کر دیا۔ ٹہلتے ٹہلتے اس کے قریب جاتے تو پانچ یا دس کانوٹ اس کے ہاتھ میں ہتھما دیتے۔ اور پھر میں نے دیکھا کہ نوٹوں کی وہ دھٹی آہستہ آہستہ تمام کی تمام دوبارہ ڈرائیور کے ہاتھوں میں منتقل ہو گئی اور والد صاحب خالی ہاتھ نہیں بلکہ رحمہ لی کے بدلہ رحمت الہی کے ڈھیروں ڈھیروں لے کر گھر واپس آ گئے۔

(اصحاب احمد جلد دوازدہم صفحہ ۱۷۵-۱۷۶)

درویشانہ زندگی

محترمہ طیبہ آمنہ صاحبہ بیگم مکرم مرزا مبارک احمد صاحب اپنے والد محترم حضرت نواب محمد عبداللہ صاحب کے متعلق تحریر فرماتی ہیں کہ جب آخری بیماری میں چیک آپ کے لئے جانے لگے تو امی نے بلا کر کہا کہ ہسپتال جانا ہے تم اپنے ابا جان کے کپڑے الگ چھوٹے سوٹ کیس میں رکھ دو میں کپڑے کیا رکھتی۔ وہاں تین بازو والی بنیان تین چار بیکر دار ناٹ سوٹ کے پاجامے پانچ چھ قمیص جن میں سے اکثر کے کالر خراب۔ اسی طرح چند ایک رومال گل کپڑے تھے جو بکس میں پڑے تھے۔ میں روتی جاتی تھی اور دل میں کہتی جاتی تھی۔ ابا جان ہزاروں روپیہ خرچ ہوتا ہے اور آپ نے نفس کو اس قدر مارا ہوا ہے۔ اکثر یہ ہوتا تھا۔ وفات سے چند مہینے پہلے تک دیکھا کرتی تھی کہ گرمیوں میں غسل کر کے نکلے اور اپنا ایک بنیان اور رومال خود دھویا ہوا ہاتھ میں پکڑا ہوتا تھا۔ نوکر کو آواز دیکر کہتے اس کو باہر دھوپ میں ڈال آؤ۔

(اصحاب احمد جلد دوازدہم صفحہ ۱۹۲)

ماں کی دُعا

حضرت سیدہ مہر آپا صاحبہ حضرت اُمّ طاہرہ صاحبہ کی سیرت بیان کرتے ہوئے تحریر فرماتی ہیں کہ پھوپھی جان کی نرینہ اولاد صرف عزیز طاہرہؑ ہی ہیں۔ آپ دعا کرتیں اور پھر دوسروں سے یہ دعا کروائیں کہ میرا ایک ہی بیٹا ہے۔ خدا کرے کہ خادمِ دین ہو۔ میں نے اسے خدا کے راستہ میں وقف کیا ہے۔ اللہ تعالیٰ اسے حقیقی معنوں میں واقف بنا دے۔ اور پھر آنسوؤں کے ساتھ یہ جملے بار بار دہراتیں۔

(تابعین اصحاب احمد جلد سوم۔ سیرۃ ام طاہرہ صفحہ ۲۲۲)

خدا تعالیٰ کی طرف سے ماتم پُرسی

سیدنا حضرت سیح موعود کے وصال کے ایام میں صاحبزادہ مرزا سلطان احمد صاحب جالندھر میں انفرمال تھے۔ حضور کی وفات سے پیشتر آپ باہر اپنے حلقہ میں دورہ پر تھے۔ دورہ ختم کر کے آپ واپس گھوڑے پر سوار ہو کر جالندھر کی طرف تشریف لارہے تھے کہ راستہ میں آپ کو یکایک الہام ہوا۔ ”ماتم پُرسی“ راستہ میں دوبارہ الہام ہوا۔ آپ نے قیاس کیا کہ شاید تائی صاحبہ کا انتقال ہو گیا ہے مگر ابھی گھوڑے پر ہی سوار چلتے گئے کہ تیسری مرتبہ پھر الہام ہوا۔ ”ماتم پُرسی“ جس پر آپ بہت خوفزدہ ہو گئے اور فوراً گھوڑے سے اتر کر زمین پر بیٹھ گئے اور سخت پریشانی میں سوچنے لگے کہ اس الہام کا مطلب کیا ہے۔ آخر گہرے سوچ بچار کے بعد دل میں یہ سوال اٹھا کہ خدا تعالیٰ کی

طرف سے ماتم پر سی ہو تو لازمی ہے کہ یہ کسی اعلیٰ اور ارفع ہستی کی موت اور دمال سے وابستہ ہو۔ اس خیال کا اتنا تقا کہ آپ کو قطعی یقین ہو گیا کہ یہ حضرت والد صاحب کا ہی دمال ہے۔ یہ خیال آتے ہی اسی غم و حزن کی حالت میں آپ سیدھے انگریز ڈپٹی کمشنر صاحب جالندھر کے بنگلہ کو تشریف لے گئے اور ان کو اطلاع دی کہ میرے والد صاحب کا انتقال ہو گیا ہے۔ مجھے فوراً رخصت دی جائے میں جا رہا ہوں۔ صاحب موصوف نے پوچھا کہ کیا والد صاحب کی وفات کی اطلاع آپ کو راستہ میں ملی ہے یا کوئی آدمی آیا ہے۔ مگر آپ نے جواب دیا کہ نہ کوئی تار آیا ہے نہ کوئی آدمی۔ صرف خدائی تار آیا ہے اور صاحب موصوف کے پوچھنے پر تمام ماجرا سنایا تو صاحب کو بہت حیرت ہوئی کہ اس پر اتنا یقین کر لیا اور کہا۔ ایسی کوئی بات نہیں۔ آپ کو دہم ہو گیا ہے۔ آپ رخصت کے لئے جلدی نہ کریں۔ لیکن آپ کامل یقین کے ساتھ رخصت پر مصر رہے مگر صاحب بہادر کے اصرار پر واپس بنگلہ تشریف لے گئے۔ بمقوڑی دیر بعد ہی آپ کو حضرت اقدس کی وفات کا تار موصول ہو گیا۔ چنانچہ وہ نامہ لے کر واپس صاحب کے بنگلہ پر گئے۔ اور بتلایا کہ اُس وقت میں دورہ سے سیدھا آپ کے پاس آ گیا۔ وہ خدائی اطلاع کی بنا پر تھا۔ اب یہ تار آ گیا ہے۔ صاحب بہادر یہ کیفیت دیکھ کر بہت ہی حیران اور ششدر رہ گئے کہ آپ لوگوں کو خدا پر کیسا یقین۔ وثوق اور ایمان ہے اور صاحبزادہ صاحب کو رخصت دے دی۔ (اصحاب احمد جلد چہارم صفحہ ۱۷۴-۱۷۵)

برکت کا نشان

حضرت مولانا غلام رسول صاحب راجیکی فرماتے ہیں عرصہ کی بات

ہے میں کسی کام کے لئے گھر سے نکلا۔ بازار میں مجھے دفتر کا آدمی ملا اور اس نے بتایا کہ حضرت خلیفۃ المسیح ایڈہ اللہ تعالیٰ نے آپ کو قصرِ خلافت میں یاد فرمایا ہے میں سید معاد دفتر پرائیویٹ سیکرٹری میں پہنچا اور اپنے ماضی ہونے کی اطلاع حضورِ انور کی خدمت میں بھیجوائی۔ اتفاق سے اس وقت میرے پاس کوئی رقم نہیں تھی میرے دل میں حضور... کی خدمت میں خالی ہاتھ جانے سے انقباض محسوس ہوا۔ چنانچہ میں نے دفتر پرائیویٹ سیکرٹری کے ایک کارکن سے مبلغ دس روپے بطور قرض لئے جو حضور نے ازراہِ کریمانہ قبول فرمائے

جب میں ملاقات سے فارغ ہو کر نیچے دفتر میں آیا تو اتفاق سے ایک معزز احمدی وہاں آئے ہوئے تھے۔ انہوں نے مجھے دیکھ کر بڑی خوشی کا اظہار کیا۔ اور کہا کہ میں نے آپ کے گھر ملاقات کے لئے جانا تھا۔ یہ بڑی خوشی کی بات ہے کہ یہیں ملاقات ہو گئی اور ایک بند لفظ میرے ہاتھ میں دیا جس میں ایک صد روپیہ کے نوٹ تھے۔ یہ رقم سیدنا حضرت خلیفۃ المسیح الثانی کے بابرکت وجود کا نشان تھا۔

(حیاتِ قدسی حصہ چہارم ص ۷۸)

نفس کی سرکشی نے دس لیا

حضرت مولانا غلام رسول صاحب راجکی مرکز کی طرف سے اطلاع ملنے پر کہ بعض غیر احمدی علماء کی وجہ سے چند کمزور احمدی ارتداد اختیار کر گئے ہیں کشمیر تشریف لے گئے۔ جب وہ پہنچے مرگ چوہدری راج محمد صاحب کے ساتھ پہنچے تو مولوی صاحب فرماتے ہیں کہ چوہدری راج محمد صاحب کے گھر والے شدتِ عداوت

کے احساس سے اوپر کے سرد پہاڑوں پر جا چکے تھے صرف ان کی ایک بہو گھر میں

رہ گئی تھیں۔ کھانا پکانا اور گھر کا دوسرا کام انہیں کے سپرد تھا۔

گو ہمارے لئے وہاں کا موسم اتنا سرد تھا کہ ہم رات کو لحاف اوڑھے بغیر سو نہیں سکتے تھے لیکن چوہدری صاحب کی بہو متواتر اصرار کر رہی تھی کہ شدت گرمی کی وجہ سے وہ وہاں رہ نہیں سکتی اور سرد پہاڑ پر جانا چاہتی ہے۔ چوہدری راج محمد صاحب نے اس کو سمجھایا کہ مرکز سے مہمان آئے ہوئے ہیں۔ ان کے کھانے وغیرہ کا انتظام بھی اس کے سپرد ہے اس لئے وہ نہ جائے۔ لیکن وہ اپنے اصرار پر قائم رہی اور مزید ٹھہرنے کے لئے تیار نہ ہوئی۔ آخر چوہدری صاحب نے مجھے کہا کہ آپ بھی اس لڑکی کو سمجھائیں۔ شاید آپ کے احترام کی وجہ سے بات مان جائے۔ میں نے اس کو سمجھایا مگر وہ اپنی ضد کی وجہ سے باز نہ آئی۔ اس پر میں نے کہا: ”تو جا کر دیکھ لے اللہ تعالیٰ تجھے کیسے واپس لاتا ہے۔“

خیر وہ پندرہ بیس کو اس کے قریب اوپر سرد پہاڑ پر چلی گئی۔ وہاں پہنچنے کے دو مہرے دن اس کو سانپ نے ڈس لیا۔ وہ درد سے چیختی اور بار بار کہتی۔ مجھے واپس پہنچا دو۔ مولوی جی کی بد دعا کی وجہ سے سانپ نے مجھے کاٹا ہے۔ چنانچہ ایک رشتہ دار کی معیت میں گھوڑی پر تیسرے دن واپس آگئی اور عاجزی کے ساتھ توبہ کرنے لگی۔ میں نے کہا کہ ہم مرکز کی ہدایت کے تحت یہاں آئے ہیں اور حضرت خلیفۃ المسیحؑ ایّدہ اللہ تعالیٰ کے ارشاد کی تعمیل کرنی ہے۔

سانپ کی شکل میں تیرے نفس کی سرکشی نے تجھے ڈسا ہے۔“

(حیاتِ قدسی، حصہ چہارم ص ۱۸۲)

قرآنِ کریم کے علاج

حضرت مولوی محمد حسین ... صاحب حضرت بانی 'سلسلہ ...' کی دعا کی برکت سے بعض اوقات دُعا کے ذریعہ پانی پر دم کر کے مریضوں کا شافی علاج بھی کرتے تھے۔ یہ طریق آپ کی دعوۃ الی اللہ کی مساعی میں بہت مدد ثابت ہوا۔ ایک دفعہ ملکانہ میں ایک ہندو نوجوان لڑکا پیٹ میں شدید درد کی وجہ سے تڑپ رہا تھا۔ لڑکے کے عزیز رشتہ دار تمام جگہوں سے یاہوس ہو کر بعض مقامی لوگوں کے کہنے پر لڑکے کو مولوی صاحب کے پاس لائے۔ یہ موقع آپ نے دعوۃ الی اللہ کے لئے مناسب خیال کرتے ہوئے ان لوگوں سے کہا کہ اب پنڈتوں کو بلاؤ۔ وہ ویدی کرامت دکھائیں اور اپنی روحانیت کے اثر سے اس بچے کا علاج کریں۔ اگر اب آریہ پنڈت بھاگ گئے تو جھوٹے ہوں گے۔ میں خدا کے فضل سے قرآنِ کریم سے علاج کروں گا۔ مگر آریہ مقابلہ پر نہ آئے۔ بھاگ گئے۔ تب آپ نے مولا کریم سے دُعا کی کہ۔ اے اللہ میں جو کچھ کرتا ہوں تیرے لئے کرتا ہوں تاکہ تیرا دین غالب ہو۔ اے اللہ۔ تو اس بچے کو شفا دے کہ قرآنِ کریم کی برتری ثابت ہو۔ پھر میں نے پانی منگو کر دم کر کے بچہ کو پلایا اور منہ پر چھینٹے مارے اور بچہ خدا کے فضل سے بالکل ٹھیک ہو گیا۔ مسلمان آریوں سے میزار ہو گئے۔ اور اور ہندو اور مسلمانوں نے مل کر پنڈتوں کو گاؤں سے یہ کہہ کر نکالا۔ دما کہ ہم نے دیکھ لیا ہے کہ آریوں کا مذہب کیا ہے۔

دلوں میں گھر کرنے والا عمل

شیخ نعمت اللہ صاحب مرحوم برج انسپکٹر بڑے مخلص احمدی تھے دریا ٹٹے چناب کا پل جو ربوہ کے قریب ہے ان کا بنوایا ہوا ہے۔ انہوں نے اور کئی پل بنوائے۔ وہ اس کام میں ماہر تھے اور اپنی ذہانت کی وجہ سے مقبول اور ہر دل عزیز تھے۔ انہوں نے مجھ سے ذکر کیا کہ ۱۹۲۳ء میں جب شدھی کی تحریک چلی۔ تو وہ ابھی احمدی نہیں ہوئے تھے اور انہوں نے اپنے دفتر کے آدمیوں میں تحریک کی کہ وہ بھی شدھی کے خلاف کوئی حصہ لیں۔ غرضیکہ ۷۰۰ روپیہ جمع کیا اور ایک مولوی صاحب کو اس کام کے لئے ملکناہ کے علاقہ میں بھیجا گیا۔ مگر مولوی صاحب تکلیف کا مقابلہ نہ کر سکے اور چند دنوں کے بعد ہی جیسے گئے تھے ویسے ہی واپس آگئے اور نعمت اللہ صاحب مرحوم کو بڑی مایوسی ہوئی۔ وہ کہتے تھے کہ انہیں دنوں میں ایک احمدی ٹھیکیدار ان کے ماتحت کام کرتا تھا۔ بڑا مالدار تھا لیکن خواندہ نہ تھا۔ وہ حسرت سے یہ کہتا کہ کاش مجھے بھی علاقہ شدھی میں حضرت صاحب کوئی ڈیوٹی سپرد کر دیں۔ یہ بات اس احمدی ٹھیکیدار کو غلگین رکھتی۔ آخر ایک دن نعمت اللہ صاحب مرحوم نے دیکھا کہ وہ ٹھیکیدار بڑا خوش ہے۔ بستر اور بائیسکل لئے سیشن پر موجود ہے اور شدھی کے علاقہ میں جا رہا ہے اور کہہ رہا ہے کہ خدا کا شکر ہے حضرت صاحب نے مجھے یہ ڈیوٹی دے دی ہے کہ میں علاقہ ملکناہ میں دیہہ بہ دیہہ مرتبوں کی ڈاک تقسیم کیا کروں۔ اس لئے میں نے بائیسکل ساغذ لیا ہے۔ میرے نصیب جاگ اٹھے ہیں غرضیکہ وہ ٹھیکیدار روانہ ہو گیا۔ نعمت اللہ صاحب مرحوم کہتے تھے کہ ایک طرف میں نے دیکھا کہ ایک مولوی صاحب کافی روزینہ بیکر بھی تبلیغ نہ کر سکے اور دوسری طرف یہ احمدی باوجود مالدار ہونے

کے ذوق و شوق سے اس خدمت کے لئے روانہ ہو رہا ہے۔ پس یوں اسے سعیت کر لی۔ غرضیکہ عمل سے بھی تبلیغ ہوتی ہے اور دلوں میں گھر کر لیتی ہے۔

(تشیخ الاذہان مئی ۱۹۶۲ء)

اب بھی اگر نہ سمجھے تو سمجھائیگا خدا

ملکانہ میں شدھی کی تحریک کے دوران ایک گاؤں کے نمبردار نے ہندوؤں سے اڑھائی ہزار روپیہ کے عوض تمام گاؤں کے لوگوں کے ساتھ ہندو ہونے کا وعدہ کر لیا اور شدھ ہونے کی تاریخ بھی مقرر کر لی۔ جب حضرت مولوی محمد حسین صاحب کو اس بات کا علم ہوا تو آپ فوراً وہاں پہنچے اور نمبردار کو ہر طریقہ سے سمجھایا مگر چونکہ اس نے ہندوؤں سے روپیہ لیا ہوا تھا اور دین سے بے بہرہ تھا۔ وہ نہ مانا پھر علاقے کے بڑے بڑے بارسوں، لوگوں کو ساتھ لے جا کر بھی سمجھایا مگر وہ نہ سمجھا۔ وہ لوگ بھی کہنے لگے کہ یہ جہنم میں جاتا ہے تو جائے۔

مولوی صاحب فرماتے ہیں کہ جب وہ کسی طرح نہ مانا تو یہ شعر پڑھ کر میں وہاں سے

چلا آیا

ہم تو اپنا حق دوستواب کر چکے ادا

اب بھی اگر نہ سمجھے تو سمجھائے گا خدا

مولوی صاحب فرماتے ہیں کہ میری طبیعت میں بڑا اضطراب تھا۔ راستہ میں گئے کے کھیت میں دھماکی۔ رات کو گھر پہنچا۔ اس تکلیف سے کھانا بھی نہ کھایا اور سو گیا۔ آدھی رات ہوئی تو مجھے روتے ہوئے اور کانپتے ہوئے کسی نے جگایا اور کہنے لگے کہ مولوی صاحب مجھے معاف کر دیں۔ چونکہ اندھیرا تھا اس لئے میں نے پوچھا۔ آپ کون

ہیں؟ کہنے لگے میں لعل خاں نمبردار ہوں۔ میں بہت حیران ہوا اور پوچھا کہ اس وقت کیوں آئے ہیں۔ کہنے لگا جب آپ شعر پڑھ کر مڑے تو میرے دل میں سخت گھبراہٹ ہوئی۔ اس گھبراہٹ میں میں باہر نکل گیا۔ واپس آکر میں بغیر کھانا کھائے سو گیا۔ کچھ دیر بعد میں نے دیکھا ایک بڑا قد آور نوجوان جس کی آنکھیں موٹی اور سرخ تھیں میرے سر ہانے آکر کھڑا ہو گیا۔ اور اپنے پیر سے جو تاج و ڈیڑھ فٹ لمبا تھا، اتارا اور کہا: "اد جہنم کی تیاری کرنے والے تیرے پاس خدا کا ایک بندہ آیا تجھے جہنم سے بچانے کے لئے مگر تو نے رد کرتے ہوئے ٹوٹا دیا۔ اب میں تیری خبر لینے آیا ہوں اور یہ کہہ کر تین چار جوتے میرے سر پر رسید کر دیئے جن کو میں برداشت نہ کر سکا۔ میں نے کہا مجھے معاف کر دو میں مولوی صاحب کا کہنا مانوں گا۔ اس پر اس نے کہا: اسی وقت جا کر معافی مانگ۔ ورنہ اس جوتے سے تیری جان نکال دوں گا۔

(الفضل، ۲۰ اگست ۱۹۹۴ء)

بس زیارت کے لئے

حضرت منشی اردوڑا خاں کو جب بھی ذرا فراغت ملتی تو گھر سے کبیل منگواتے اور کچری کے ختم ہوتے ہی تادیان کو دوڑ پڑتے اور کوئی نہ کوئی نیا تحفہ لے کر حضرت بانی سلسلہ احمدیہ کی خدمت میں حاضر ہوتے۔ آپ خود فرماتے ہیں کہ جب میں تادیان آتا تو کسی سے نہیں ملا کرتا تھا۔ یکے سے اتر کر سیدھا حضرت کی دیوار پر پہنچ جاتا تھا۔ بعض دفعہ ایسا ہوتا کہ آتا اور حضرت صاحب سے ملتا اور واپس لوٹ جاتا۔ حضرت صاحب فرماتے: منشی جی اتنی جلدی۔ میں عرض کرتا: حضرت۔ بس زیارت کے لئے آیا تھا۔ حضرت منشی صاحب بیت ہیں اس جگہ بیٹھے کہ حضرت صاحب کا قرب حاصل ہو۔

نماز ختم ہونے کے بعد حضرت صاحب کے پیروں سے لپٹ جاتے۔ اور بعض دفعہ نہایت محبت۔ ادب اور پیار سے کھینچ لیتے۔ بعض دفعہ جونہی آپ ہاتھ بڑھاتے حضرت صاحب خود ہی آپ کی طرف اپنا پیر بڑھا دیتے۔ (الفضل ۱۳، اگست ۱۹۹۲ء)

ماں سے محبت کا عہد

چوہدری ظفر اللہ خاں صاحب فرماتے ہیں کہ یہ انگلستان جانے کے وقت خاکسار کی عمر اٹھارہ سال تھی۔ وہاں پہنچ کر جب طبیعت میں جدائی کا احساس پیدا ہوا اور والدین کی شفقت کا حقیقی اندازہ ہونے لگا تو خاکسار کے دل میں بھی اپنے والدین کے لئے ایک نئی محبت بیدار ہو گئی اور متواتر ترقی کرتی چلی گئی چنانچہ ایک موقع پر خاکسار نے خصوصیت سے والدہ صاحبہ سے ایک عہد کے طور پر لکھا کہ میں آپ کے لئے محبت کا ایک بحر بے پایاں اپنے ساتھ لاؤں گا اور یہ جذبہ بڑھتا چلا جائیگا اور اس میں انشاء اللہ کبھی کمی نہیں آئے گی۔ اس عہد کے اظہار کے بعد اللہ تعالیٰ نے والدہ صاحبہ کو ۲۵ برس اور زندگی عطا فرمائی اور خاکسار کو اپنے فضل اور رحم سے اس عہد کے پورا کرنے کی توفیق عطا فرمائی۔

(اصحاب احمد جلد یازدہم ص ۵۸)

میں لشکر خانے کی خشک ٹیٹیوں کو پسند کرتا ہوں

محترم چوہدری ظفر اللہ خاں صاحب اپنے والد محترم کی خدمت میں عرض کیا کہ آپ بوڑھے ہیں لشکر خانہ میں کھانا ٹھنڈا ہو جاتا ہے۔ اور روٹی بھی خشک ہو جاتی ہے سب ادا آپ بیمار ہو جائیں۔ بہتر ہے کہ آپ حضرت صاحبزادہ مرزا بشیر احمد صاحب

کے ہاں کھانا کھایا کریں۔ فرمایا کہ خواجہ کمال الدین صاحب وغیرہ عمدہ کھانے کے عادی
ایسے کھانے کھا کر سلسلہ سے دور ہو گئے ہیں۔ میں لنگر خانہ کی خشک روٹیوں کو پسند
کرتا ہوں جو ابھاماً ”تیرے لئے اور تیرے درویشوں کے لئے“ مقرر ہو چکی ہیں۔

(اصحاب احمد جلد یازدہم ص ۱۲۲)

تمام دنیا روشن ہو گئی

حضرت والدہ صاحبہ بچہ ہمدردی ظفر اللہ خاں صاحب فرماتی ہیں کہ ”جب تمہارے
والد صاحب کی طرف سے خلیفہ ثانی کی بیعت کرنے میں توقف ہوا تو مجھے سخت
گھبراہٹ ہونے لگی۔ میں بہت دعائیں کرتی رہتی تھی کہ اللہ تعالیٰ ان کو جلد صحیح فیصلہ
کرنے کی توفیق عطا فرمائے۔“

ہمارے مکان پر ان دنوں بہت جگمگا لگتا تھا۔ اور اختلاف کے متعلق بحث
جاری رہا کرتی تھی۔ یہاں تک کہ بعض لوگوں کی آوازیں دوسری منزل پر بھی پہنچ جاتی
تھیں میری طبیعت میں بہت قلق پیدا ہوا کہ تمہارے والد جلد فیصلہ نہیں کرتے اور
کیوں لمبی بحثوں میں پڑ جاتے ہیں اور جوش میں میں نے سیڑھیوں کے دروازے
کو زور سے کھٹکھٹایا۔ میں نے جواب دیا کہ میں آپ کے تامل سے بہت گھبرا گئی ہوں
اور میں چاہتی ہوں کہ آپ جلد بیعت کرنے کا فیصلہ کریں اور ان بحثوں کو بند کریں اور
منکرین خلافت کو کہہ دیں کہ وہ بحث و مباحثہ کے لئے یہاں نہ آیا کریں۔ مختصر اُترا ایک
روز عشاء کی نماز کے بعد انہوں نے کہا کہ میں نے فیصلہ کر لیا ہے کہ مجھے بیعت کر لینے
چاہیئے۔ مجھے ایسے معلوم ہوا کہ میرے لئے تمام دنیا روشن ہو گئی۔ انہوں نے جب
صبح خط لکھنے کا ارادہ ظاہر کیا تو میں نے منت کی کہ ابھی لکھ دیں چنانچہ انہوں نے

خط لکھ کر مجھے دے دیا اور میں نے اسے سینہ پر رکھ لیا اور سو گئی اور صبح ہوتے ہی ڈاک میں بھجوا دیا۔“

(اصحاب احمد جلد یازدہم ص ۶۵)

پیائے ہاتھوں سے لذیذ کھانا

حضرت چوہدری ظفر اللہ خاں صاحب فرماتے ہیں کہ ”ایک دن دوپہر کے وقت ہم مسجد مبارک میں بیٹھے ہوئے تھے اور کھانا وہاں کھا رہے تھے کہ کسی نے اس کھڑکی کو کھٹکھٹایا جو کہ کھڑکی سے مسجد مبارک میں کھلتی تھی۔ میں نے دروازہ کھولا تو دیکھا کہ حضرت مسیح موعود خود تشریف لائے ہیں۔ آپ کے ہاتھ میں ایک طشتری ہے جس میں ایک ران بھنے ہوئے گوشت کی ہے۔ وہ حضور نے مجھے دے دی اور حضور فوراً اندر تشریف لے گئے اور ہم سب نے بہت خوشی سے اسے کھایا۔ اس شفقت اور محبت کا اثر اب تک میرے دل میں ہے اور جب بھی اس واقعہ کو یاد کرنا ہوں تو میرا دل خوشی اور فخر کے جذبات سے لبریز ہو جاتا

(اصحاب احمد جلد یازدہم ص ۵۲)

رفقائے مسیح کا احترام لازمی ہے

۱۹۱۸ء میں جب انفلوئنزا کی وبا شدت اختیار کر گئی اور سیدنا حضرت خلیفۃ المسیح الثانی بھی سخت بیمار ہو گئے۔ حضرت مولانا غلام رسول صاحب راجیکی فرماتے ہیں کہ ان ایام میں خاکسار لاہور سے مرکز مقدس آیا اور حضور کی شدید علالت کے پیش نظر حضور کی عیادت کے لئے حاضر ہوا۔ حضور اس وقت چارپائی پر

لیٹے ہوئے تھے اور مکرم و محترم عبدالرحیم و در صاحب اور جناب ڈاکٹر حثمت اللہ صاحب چارپائی کے پاس فرش پر بیٹھے ہوئے تھے۔ جب خاکسار حقیر غلام مکروہ کے اندر آکر نیچے فرش پر بیٹھنے لگا تو حضور فوراً اٹھ کر فرمانے ہیں کہ آپ سر بانہ کی طرف تشریف رکھیں۔ میں نے عرض کیا کہ خاکسار نیچے فرش پر بیٹھنے میں ہی سعادت سمجھتا ہے۔ حضور نے اصرار کے ساتھ سر بانہ کی طرف بیٹھنے کا ارشاد کیا اور فرمایا کہ آپ حضرت مسیح موعود کے رفقاء میں سے ہیں۔ رفقاء کا احترام ضروری ہے۔

چنانچہ حضور نے ایک طرف ہو کر خاکسار کو چارپائی پر بٹھالیا۔

(حیات قدسی جلد چہارم ۱۰۴-۱۰۵)

عشر میں اتفاق فی سبیل اللہ

دورِ اول میں نادار صحابہ کرام اتفاق فی سبیل اللہ کی تحریک ہونے پر محنت مزدوری کر کے جو مٹھی بھر جو یا کھجوریں ملتیں۔ الشراح صدر اور بے پایاں مسرت کے ساتھ پیش کر دیتے تھے۔ حضرت بابو فقیر علی صاحب کی زندگی میں اس اسوہ حسنہ کی جھلک نظر آتی ہے۔ چنانچہ آپ کے فرزند ایم۔ بشیر احمد صاحب آپ کی سیر چشمی۔ قناعت اور تنگی میں اتفاق فی سبیل اللہ کے تعلق میں بیان کرتے ہیں کہ حضرت میرزا ناصر آباد صاحب دورے کر کے ضروریاتِ سلسلہ کے لئے احباب سے روپیہ جمع کرتے تھے چنانچہ حضرت میر صاحب نے ایک ایسے موقع پر آپ سے امرتسر میں چندہ مانگا مگر آپ تنہید ست تھے۔ آپ نے بتایا کہ میرے پاس کچھ نہیں تھا۔ لیکن حضرت ممدوح تحریک کرتے ہوئے بار بار فرماتے کہ کچھ دو۔ سوال وجواب ہوتا رہا۔ ڈیوٹی کا

وقت ختم ہونے پر آپ کو ساتھ لے کر بالو صاحب گھر پہنچے اور آٹے والا مین
لا کر دکھایا۔ جس میں صرف آدھ سیر کے قریب آٹا تھا اور حلقاً عرض کیا کہ ہمارے
پاس یہی کچھ ہے۔ حضرت مدوح نے اپنے کپڑے میں انڈیل کر قبول کر لیا۔ اس
گھرانے کے لئے یہ بھی بڑی قربانی تھی۔ انہیں رات بغیر کھانے کے گزارنا پڑی۔
(اصحاب احمد جلد سوم صفحہ ۵۲-۵۴)

استقامت

مبارک احمد کی بیماری میں کسی نے خواب دیکھا کہ اس کی شادی ہو رہی ہے۔
یہ خواب سن کر حضور نے فرمایا کہ معبرین نے لکھا ہے کہ ایسی خواب کی تعبیر موت ہوتی ہے مگر
اسے ظاہری رنگ میں پورا کر دینے سے بعض دفعہ تعبیر مل جاتی ہے۔ اس لئے اُم مبارک احمد
کی شادی کر دیں۔ گویا وہ بچہ جسے شادی بیاہ کا کچھ علم بھی نہ تھا۔ حضرت مسیح موعود کو اس
کی شادی کا فکر ہوا۔ جس وقت حضور یہ باتیں کر رہے تھے تو اتفاقاً ڈاکٹر سید عبدالستار شاہ
صاحب کی اہلیہ صاحبہ معن میں نظر آئیں۔ حضرت مسیح موعود نے انہیں بلا کر فرمایا کہ ہمارا
یہ منشاء ہے کہ مبارک احمد کی شادی کر دیں۔ آپ کی لڑکی مریم ہے۔ اگر آپ پسند کریں
تو اس سے مبارک احمد کی شادی کر دی جائے۔ انہوں نے کہا۔ مجھے تو عذر نہیں لیکن اگر
حضور کچھ مہلت دیں تو میں ڈاکٹر صاحب سے پوچھ لوں۔ یہ خاندان نیچے گول کمرہ میں
ٹھہرا ہوا تھا۔ باہر سے ڈاکٹر صاحب آئے تو انہوں نے اس رنگ میں بات
کی کہ اللہ تعالیٰ کے دین میں جب کوئی داخل ہوتا ہے تو بعض دفعہ اس کے ایمان کی آزمائش
بھی ہوتی ہے۔ اگر اللہ تعالیٰ آپ کے ایمان کی آزمائش کرے تو کیا آپ پکے رہیں گے؟
والدہ صاحبہ کو دو خیال تھے کہ شاید ان کی وجہ سے ڈاکٹر صاحب کو یہ رشتہ کرنے میں

تآمل ہو۔ یہ کہ اس سے پہلے ان کے خاندان کی کوئی لڑکی کسی غیر سید سے نہیں بیاہی گئی۔ اور دوسرے مبارک احمد ایک جہلک بیماری میں مبتلا ہے اور ڈاکٹر صاحب خود اس کا علاج کرتے ہیں اور گھر میں ذکر کرتے ہیں اس کی حالت نازک ہے اور اس وجہ سے وہ خیال کریں گے کہ یہ شادی ننانوے فی صد خطرہ سے پُر ہے اور جلدی ہی لڑکی کے ماتھے پر بیوگی کا ٹیکہ لگنے کا خوف ہے۔ ان باتوں کی وجہ سے ایسا نہ ہو کہ ڈاکٹر صاحب کمزوری دکھائیں اور ان کا ایمان ضائع ہو جائے۔

سو آپ کے سوال پر ڈاکٹر صاحب نے جواب دیا کہ مجھے امید ہے کہ اللہ تعالیٰ استقامت عطا کرے گا۔ اس پر انہوں نے ساری بات سنائی تو ڈاکٹر صاحب نے کہا کہ اچھی بات ہے اگر حضرت مسیح موعود کو یہ پسند ہے تو ہمیں اس پر کیا اعتراض ہو سکتا ہے۔ یہ جواب سن کر والدہ مریم بیگم کی آنکھوں سے بے اختیار آنسو رواں ہو گئے۔ جب ڈاکٹر صاحب نے پوچھا کیا آپ کو یہ تعلق پسند نہیں؟ انہوں نے کہا۔ مجھے پسند ہے۔ بات یہ ہے کہ جب سے حضور نے ارشاد فرمایا تھا۔ میرا دل دھڑک رہا تھا اور مجھے ڈر تھا کہ کہیں آپ کا ایمان نہ ضائع ہو جائے اور اب آپ کا جواب سن کر خوشی سے میں اپنے آنسو نہیں روک سکی۔

(تابعین اصحاب احمد جلد سوم صفحہ ۷۹-۸۰)

اطاعت والدین کا ایک واقعہ

محترمہ طیبہ آمنہ صاحبہ بیگم مکرم مرزا مبارک احمد صاحبہ اپنے والد محترم حضرت نواب محمد عبداللہ خاں صاحب کے متعلق تحریر کرتی ہیں کہ ہمارے دادا حضرت نواب محمد علی خاں صاحب جن کو ہم دادا حضور کہتے ہیں، کا اپنی اولاد پر باوجود انتہائی

محبت کے رعب تھا۔ اور آپ کے بعض خاص اصول تھے جن پر آپ اولاد کو سنت
سے کاربند رکھتے تھے۔ میں نے ہمیشہ ابا جان کو آبا حضور کی خدمت اور اطاعت میں پیش
پیش پایا۔ میری شادی کے موقع پر ابا جان نے بہت سے احباب کو مدعو کیا مگر تقابلاً سنکر وہ
کاسامان، پھل اور مٹھائیاں اور فالٹو برتن لاہور سے منگوائے ہوئے تھے۔ آبا حضور مالگیر ٹولہ
میں تھے اور کسی وجہ سے شادی میں شریک نہیں ہو سکتے تھے۔ شادی سے ایک دن قبل
ابا جان کے نام آپ کا ایک خط آگیا۔ کہ میں حکم دینا ہوں کہ شادی کے روز نہ بارات
اور نہ لوگوں کی دعوت کا انتظام کیا جائے کیونکہ میں اصولی طور پر اس کے خلاف ہوں
مجھے یاد ہے ابا جان نے دعوت روک دی اور وہ ڈھیروں ڈھیروں مٹھائی اور پھل
ادھر ادھر لوگوں کے گھروں میں بانٹ کر ختم کیا۔

(اصحاب احمد جلد دوازدہم صفحہ ۱۸۴)

ایشیہ کا حسین نمونہ

محترم جناب ملک غلام فرید صاحب ایم۔ اے فرماتے ہیں کہ ہجرت کے
موقع پر جب میں قادیان سے وسط نومبر ۱۹۴۷ء میں لاہور پہنچا تو اس وقت میرے
پاس اپنے سارے خاندان کے افراد کے لئے جو اس وقت لاہور میں موجود تھے۔
اور تعداد میں آٹھ تھے۔ صرف ایک لحاف تھا۔ میں نے دوسرے دن حضرت نواب
محمد عبداللہ خاں صاحب سے اپنی حالت کا ذکر کیا تو انہوں نے فرمایا کہ میں ابھی انتظام کرتا
ہوں۔ اور یہ کہہ کر اندر تشریف لے گئے اور نہایت خوبصورت اور قیمتی اور اچھا خاما بڑا
لحاف لا کر مجھے دے دیا اور خود حضرت اماں جان کی خدمت میں حاضر ہو کر کہنے لگے کہ
اماں جان میرے پاس رات سونے کے لئے کوئی لحاف نہیں۔ اماں جان نے فرمایا۔ میاں

تمہارا اپنا لحاف کیا ہوا۔ ان کے اس جواب پر کہ میں نے وہ ملک کو دے دیا ہے حضرت اماں جان نے اسی وقت اپنا لحاف حضرت میاں محمد عبداللہ خاں صاحب کو دے دیا اور حضرت اماں جان کو حضور نے مہیا کر دیا۔

(اصحاب احمد جلد دوم ۱۹۲-۱۹۳)

غیر مفتوح ناقابل تسخیر

حضرت مرزا طاہر احمد صاحب امام الرابع حضرت صاحبزادہ عبداللطیف صاحب کی استقامت کا واقعہ بیان کرنے کے بعد فرماتے ہیں۔ پھر اس زمین پر حضرت صاحبزادہ نعمت اللہ صاحب — آپ کی پیروی میں آئے۔ وہ جانتے بھٹے کر دعویٰ ایمان کے متعجب ہیں انسان کو کیا مصیبتیں پہنچتی ہیں اور مصائب کے کن کن راستوں سے گزرنا پڑتا ہے۔ حضرت صاحبزادہ عبداللطیف صاحب کی یاد ان کے ذہن اور دل میں نازہ تھی۔ اس کے باوجود انہوں نے وہی غمخوار دکھایا جو اس سے پہلے ایک مرد مجاہد نے دکھایا اور کوئی پرواہ نہیں کی۔ قید کی حالت میں انہوں نے ایک خط لکھا جو کسی ذریعہ سے ایک احمدی دوست تک پہنچ گیا۔ وہ لکھتے ہیں۔

”وہ مجھ سے خدا کا عجیب سلوک ہے کہ روزن بند ہے اور دن کے وقت بھی رات کی تاریکی ہے مگر جوں جوں اندھیرا بڑھتا ہے میرے دل کو روشنی کرتا چلا جاتا ہے اور ایک عجیب نور کی حالت میں میرا وقت بسر ہو رہا ہے۔“

ان کو اس قید خانے سے نکال کر حضرت صاحبزادہ عبداللطیف کی طرح گلیوں میں

پھرایا گیا۔ اور طعن و تشنیع کی گئی اور مذاق اڑایا گیا۔ تو اس وقت ”ڈیلی میل“ کے نمائندہ نے اس ذکر کو زندہ رکھنے کے لئے ایک ایسا بیان دیا جو تاریخی حیثیت رکھتا ہے۔ وہ کہتا ہے کہ میں نے دیکھا کہ باوجود اس کے کہ اس شخص پر انتہائی ذلت پھینکی جا رہی تھی وہ کابل کی گلیوں میں پابجولاں پھرتا ہوا ایک آہنی عزم کے ساتھ مسکرا رہا تھا۔ اس کی روح غیر مفتوح اور ناقابلِ تسخیر تھی کہ اس کا نظارہ کبھی بھی بھلایا نہیں جاسکتا۔ ہمارے سامنے اس پر پتھر برسے لیکن اس نے اُن تک نہ کی۔ ہاں پتھر اُدبے پہلے صرف یہ خواہش تھی کہ مجھے دو نفل پڑھنے کی اجازت دی جائے۔“ (تشحیذ الاذہان ستمبر ۱۹۸۵ء)

جانِ ظفرِ ظفر کے خدا کے سپرد

محترمہ امۃ الحی صاحبہ بنت حضرت چوہدری ظفر اللہ خاں صاحب لکھتی ہیں کہ میں ۱۹۶۳ء میں لندن تھی۔ ایک دن آبا مجھ سے ملنے تشریف لائے تو ان کے چہرے پر عجیب اثر تھا میں سمجھ نہیں پا رہی تھی عرض کیا کیا بات ہے؟ فرمایا بخلیہ میں تم سے بات کرنی ہے۔ چنانچہ ہم دونوں کمرے میں آگئے۔ فرمایا۔ وہ جو ہوتے ہیں ناں جن کے کپڑوں میں پیوند لگے ہوتے ہیں اور بالوں میں دھول ہوتی ہے۔ وہ اللہ کے بڑے لاڈلے ہوتے ہیں۔ مجھے اللہ نے بہت مال و دولت عطا فرمائی۔ مگر میں نے اپنے لئے یا تمہارے لئے کچھ نہیں رکھا۔ میں آج تم سے یہ اجازت لینے آیا ہوں کہ تمہارے بھی اپنے اللہ سے ایسا ہی کرنے کی توفیق مانگتا رہوں گا۔ اس کا نتیجہ یہ ہوگا کہ تجھے اے جانِ ظفر کچھ نہیں ملے گا۔ میں نے تمہیں اور بچوں کو اللہ کے سپرد کیا اور وہ کافی ہے کیا تمہیں منظور ہے۔

میں ان سے لپٹ گئی اور بہت پیار کیا۔ پھر ضبط ٹوٹ گیا..... میں نے عرض کیا۔ میری جان! مجھے ہر رنگ میں منظور ہے۔ بس اپنے رحم سے اللہ تعالیٰ قبول فرمائے اور آپ کو آخری سانس تک یہ توفیق ملتی چلی جائے۔ میرا رازق میرا رب ہے اور وہ میرے لئے کافی ہے۔

(خالد - حضرت چودہری صاحب نمبر ۴۸-۴۹)

علالت اور صحت

حضرت مولانا غلام رسول صاحب راجیکی فرماتے ہیں کہ جب عزیزم اقبال احمد کی عمر سات آٹھ سال کی تھی۔ وہ پرائمری میں پڑھتا تھا۔ اس کی والدہ اپنے میکے گئی ہوئی تھی۔ وہ میرے پاس لاہور میں اکیلا تھا کہ ان دنوں ایک غیر احمدی مولوی اللہ دتہ جو مشہور واعظ تھے وہ ایک دن ہمارے گھر پر آئے اور عزیزم اقبال سے باتیں کرتے رہے۔ ان کے سوالات کے جوابات اس نے باوجود صغر سنی کے بہت معقول اور عمدہ دیئے۔ تو وہ بہت متاثر ہوئے اور بار بار کہتے کہ یہ لڑکا آفت ہے۔ اس نے مجھ جیسے جہاندیدہ کو ساکت کر دیا اور جوابات بھی میں نے اس سے دریافت کی ہے اس کا حیرت انگیز جواب دیا ہے۔ جو نبی وہ مولوی صاحب عزیز اقبال احمد کے متعلق حیرت کا اظہار کرتے ہوئے گھر سے باہر نکلے۔ اقبال احمد کو شدید بخار اور سارے جسم میں درد شروع ہو گئی۔ اور اسکی آنکھیں اسقدر متورم ہو گئیں کہ نظر بالکل بند ہو گئی۔ میں نے محسوس کیا کہ شاید اس حارسہ ملتان کی نظر بد کا اثر ہوا ہے اور اس کی زہریلی توجہ سے بچہ بیمار ہو گیا ہے۔ کیونکہ نظر بد کا لگنا بھی نظام قانون طبعی کے سلسلہ اثرات سے تعلق رکھتا ہے

اور اَلْعِینِ حَقِّ“ کا فرمانِ نبوی اس کا مصدق ہے۔ اس لئے بعض روایات میں آتا ہے کہ حضرت عثمان رضی اللہ تعالیٰ عنہ چھوٹے بچوں کی مٹھوڑی پر یا چہرہ پر سیاہ داغ لگا دیتے تھے تاکہ نظرِ بد کے اثرات سے بچ جائیں۔ بہر حال اقبال احمد کے متعلق مجھے نظرِ بد کے لگنے کا ہی خیال ہوا۔

میں عبادتِ مغرب کے لئے بیتِ الذکر میں گیا۔ اور وہاں پر بعض مزدوری امور کی سہرا خنام دہی کی وجہ سے مجھے دیر ہو گئی۔ جب میں مکان پر واپس آیا تو کیا دیکھتا ہوں کہ میرا بچہ شدتِ تکلیف اور درد سے کراہتے ہوئے اللہ کے حضور دعا کر رہا ہے کہ ”اے میرے مہربان خدا مجھ پر مہربانی فرما۔ میری تکلیف دور کر دے اور میری سختی سی جان پر رحم فرما۔ اب تو میری آنکھوں سے کچھ نظر بھی نہیں آتا۔ ان کو صحت دے تاکہ میں دوبارہ دیکھنے لگ جاؤں“ جب میں نے بچے کو اس طرح دعا کرتے ہوئے سنا تو میرا قلب جو شش، شفقت اور جذبہٴ ترحم سے بیتاب ہو گیا۔ میں نے اس کو گود میں بٹھالیا اور اشکبار آنکھوں سے تضرع اور اضطراب سے دعائیں مشغول ہو گیا۔ میں دعا کر ہی رہا تھا کہ مجھ پر کشفی حالت طاری ہو گئی اور میں نے اپنے خیر الراحمین اور خیر المحسنین خدا کو سامنے دیکھا۔ اس رؤف و رحیم اور بے مثل خدا نے مجھے فرمایا کہ ”اس بچے کی سب تکلیف تپ اور درد ابھی دور کر دی جائیگی۔ اور درم بھی صبح تک دُور کر دی جائیگی“ میں نے اس بشارت سے عزیز اقبال احمد کو اسی وقت اطلاع دے دی۔ تب اللہ تعالیٰ کی نظرِ کرم سے تپ اور درد چند منٹوں میں جاتے رہے اور صبح کے وقت جب عزیز اٹھا تو اس کی متورم آنکھیں بھی بالکل ٹھیک اور صحتیاب ہو گئی تھیں۔ چنانچہ بچے نے اُسٹمے ہی خوشی سے اس بات کا اظہار کیا کہ میں اب بالکل اچھا ہوں اور مجھ پر اللہ کا فضل

ہو گیا ہے۔

(حیاتِ قدسی حصہ پنجم صفحہ ۵۶-۵۷)

ذوقِ عبادت

حضرت مولانا نذیر احمد علی صاحب کے ایک پرانے دوست احمدیہ ہوسٹل کے روحانی ماحول اور حضرت مولانا نذیر احمد علی صاحب کے ذوقِ عبادت کے متعلق بیان کرتے ہیں کہ ایک روز مولوی صاحب میرے پاس آکر زار و قطار رونے لگے میں سمجھا کہ گھر سے کوئی اندوہناک خبر آئی ہوگی۔ اور انہیں تسلی دینے لگا۔ جب آپ ذرا منبٹ کر سکے تو کہنے لگے کہ بھائی جی! کل سے مجھے نماز میں لذت نہیں آرہی۔ یہی وہ ہستی میں جنہوں نے اپنی کمزوری اور بیماری کے باوجود بعد میں آنے والے مرتبہ بیان کیلئے ایک شاندار مثال قائم کی۔ انہوں نے مولوی محمد صدیق صاحب کو جو بوجہ بیماری کمزور تھے۔ ایک سفر میں جہاں درمیانی پہاڑی بہت بلند تھی۔ راستے میں نلے اور ندیاں بہت تھیں اپنی پیٹھ پر اٹھا کر گزارا۔

(روزنامہ الفضل، ۲۶ دسمبر ۱۹۹۴ء)

”ڈوہرٹی ریکٹ“

صاحبزادہ مرزا مبارک احمد صاحب تحریر فرماتے ہیں کہ قادیان کے قریب ایک گاؤں جس کا نام ”لواں پنڈ“ تھا۔ ہماری جدی جاندا دیں سے تھا۔ آبا جانا وہاں مینس کھیلتے جاتے اور مجھے ساتھ لے کر جاتے۔ کبھی بھی ناغہ نہیں ہوا۔ ۱۵۔ ۲۰ منٹ کے لئے ریکٹ دے دیتے کہ لواں تم کھیلو۔ جس ریکٹ سے آپ کھیلتے

تھے وہ انگلستان کا بنا ہوا ”ڈوہرٹی“ تھا جو اس زمانہ میں اچھا سمجھا جاتا تھا۔ اپنی دلوں اباجان نے ایک ڈوہرٹی ریکٹ میرے بڑے بھائی مرزا ناصر احمد صاحب کو دیا۔ مجھے جب اس کا علم ہوا تو میں نے ایک ملازمہ کے ہاتھ اباجان کو خط لکھ کر بھیجوا یا کہ آپ نے بھائی کو ریکٹ منگو کر دیا ہے۔ مجھے نہیں دیا۔ مجھے حدیث یاد ہے جس میں ذکر ہے کہ کسی صحابی نے حضور صلی اللہ علیہ وسلم سے عرض کیا کہ میں نے اپنے بڑے بیٹے کو گھوڑا لے کر دیا ہے۔ اس پر رسول کریمؐ نے استفسار فرمایا کہ دوسرے بیٹے کو بھی دیا ہے؟ صحابی کے جواب دینے پر کہ صرف بڑے کو دیا ہے سن کر آپ صلی اللہ علیہ وسلم نے اس صحابی کو فرمایا کہ یا تو دوسرے بیٹے کو بھی خرید کر دو یا جس کو دیا ہے اس سے بھی گھوڑا واپس لے لو۔ یہ نا انصافی ہے۔ ملازمہ واپس آئی تو میں نے پوچھا کہ اباجان نے کیا جواب دیا ہے۔ وہ کہنے لگی کہ آپ نے خط پڑھ کر رکھ لیا ہے کہا کچھ نہیں۔ اگلے ہی روز آپ دفتر سے گھر واپس آ رہے تھے اور ہاتھ میں ایک ڈوہرٹی ریکٹ ”پکڑا ہوا تھا۔ میرے پاس آ کر مجھے ریکٹ دیکر کہا ”لو یہ ہے تمہارا ریکٹ۔ میں نے لاہور آدمی بھیجا کہ تمہارے لئے منگوایا ہے۔“

(روزنامہ الفضل صفحہ ۵۔ ۵ جنوری ۱۹۹۵ء)

وعدہ پورا کرو

مکرم صاحبزادہ مرزا مبارک احمد صاحب تحریر فرماتے ہیں کہ ہر سال جلسہ سالانہ کے بعد آپ (حضرت مصلح موعود) دو اڑھائی سقہ کے لئے بیاس دریا پر ننگا کے لئے تشریف لے جاتے تھے۔ جلسہ سالانہ کی مصروفیت جو روزانہ ۱۹ گھنٹے سے کم نہ ہوتی تھی کا تعاضاً تھا کہ جلسہ کے بعد کچھ آرام اور صحت مند تفریح بھی ہو جائے۔

ایک دن آپ کی طبیعت کچھ خراب تھی۔ آپ نے ڈاکٹر حشمت اللہ صاحب کو کہا کہ میں آج دریا پر نہ جاسکوں گا۔ آپ مبارک کو شکار کے لئے لے جائیں۔ ہم دریا پر پہنچے۔ کشتی پر سوار تھے کہ ہمارے اوپر سے دو ”مگ“ (بڑی مرغابی) اڑنے ہوئے جا رہے تھے۔ میں نے ڈاکٹر صاحب کو کہا کہ اگر آپ ان دونوں کو گرائیں تو میں آپ کو ایک روپیہ انعام دوں گا۔ ڈاکٹر صاحب نے فائر کیا اور وہ دونوں نیچے آکر رہے۔ شام کو واپس گھر آئے تو ایک روپیہ کا وعدہ بھول گیا تھا۔ مگر ڈاکٹر صاحب بھولنے والے نہ تھے۔ دو تین دن کے بعد آبا جان کو کہا کہ میاں نے وعدہ کیا تھا کہ اگر میں قاز گرائوں تو مجھے ایک روپیہ انعام دیں گے۔ انہوں نے ابھی تک مجھے روپیہ نہیں دیا۔ جب آپ گھر کے اندر تشریف لائے تو مجھے بلا کر فرمایا کہ تم نے جو ڈاکٹر صاحب سے وعدہ کیا تھا پورا نہیں کیا۔ یہ جائز نہیں یا وعدہ نہ کرو۔ یا پھر اس کو پورا کرو۔ اسی وقت اپنی جیب سے ایک روپیہ نکال کر مجھے دیا کہ ابھی جا کر ڈاکٹر صاحب کو دو۔

(ریوزنامہ الفضل صفحہ ۴۰۵، ۵ جنوری ۱۹۹۵ء)

خدمتِ خلق میں طانیت

حضرت بانی سلسلہ عالیہ احمدیہ نے خاص طور پر اس بات کی طرف توجہ دلائی ہے کہ طبیب کا کام صرف دوا دینا ہی نہیں بلکہ اس کا فرض ہے کہ وہ دعا بھی کرے۔ کیونکہ دوا تو انسانی اٹکل ہے۔ ٹھیک بیٹھے یا نہ بیٹھے کچھ نہیں کہا جاسکتا۔ لیکن اگر اس کے ساتھ دعا بھی ہو تو تدبیر کو تقدیر کے ساتھ ملا دیا جاتا ہے۔ اور اللہ تعالیٰ اپنا فضل کر دیتا ہے۔ چنانچہ حضرت ماسٹر محمد طفیل صاحب

کامیابی طریق تھا کہ وہ اس طرح دوا دیا کرتے تھے۔ دوا دیکر خوش ہوتے حالانکہ بعض حالات میں ان کے اپنے گھر میں کوئی شخص مر لیں بے بلکہ ایک دفعہ ایک وفات بھی ہوئی تو جو لوگ دوائی لینے آئے تھے انہیں خوشی سے دوا دی گئی امکانِ نوبہ تھا کہ اس دن دوا نہ بھی دی جاتی اگر گھر میں جنازہ پڑا ہو۔
(الفضل ۱۷۔ نومبر ۱۹۹۷ء)

متوکل اور پُر اعتماد خاتون کی دُعا

محکم ملک محمد عبداللہ صاحب تحریر فرماتے ہیں کہ ۱۹۳۲ء میں فیصل آباد ”البتت الاحمدیہ“ کی افتتاحی تقریب تھی حضرت امام جماعت احمدیہ الشانی اس بابرکت تقریب کے موقع پر تشریف لا رہے تھے چونکہ حضرت امام جماعت کی تشریف آوری کا پروگرام تھا اس لئے احباب جماعت میں بڑا جوش و خروش تھا۔ اور تمام احباب انتظامات میں بڑھ چڑھ کر حصہ لے رہے تھے۔ تاریخ مقررہ پر حضرت امام جماعت الشانی نے قادیان سے تشریف لا کر بڑی رقت آمیز اور پرسوز دعاؤں کے ساتھ افتتاح فرمایا۔ جس دن امام جماعت احمدیہ کا علی الصبح واپسی کا پروگرام تھا۔ رات عشاء کے وقت محترم ڈاکٹر محمد شفیع صاحب میرے پاس تشریف لائے۔ وہ ان دنوں جرنالہ میں شفا خانہ حیوانات کے انچارج ڈاکٹر تھے اور بعد ازاں حضور کی خدمت میں جرنالہ تشریف لے جانے کے لئے درخواست کی اور ساتھ ہی چائے کی دعوت قبول کرنے کے لئے عرض کیا۔ حضرت صاحب نے فرمایا۔ دیر ہو جائے گی۔ اور میرا تجربہ ہے کہ یہ پندرہ منٹ کئی گنا زیادہ ہو جاتے ہیں۔ ڈاکٹر صاحب نے یقین دلایا کہ وقت کی پابندی کریں گے۔ بہر حال حضرت صاحب نے منظوری عطا

فرمائی جس پر ڈاکٹر صاحب کی خوشی کی انتہا نہ رہی۔ شفا خانہ کے وسیع صحن میں شکمیاں اور خوبصورت قناتیں لگ گئیں اور دو تین گھنٹوں میں قریباً یکصد آدمیوں کو چائے پلانے کا انتظام مکمل ہو گیا۔ فجر کی نماز کے عقوڑی دیر بعد حضرت صاحب اپنے مصائب کے ہمراہ تشریف لے آئے اور اتنا بڑا انتظام دیکھ کر تعجب اور خوشی کا اظہار فرمایا۔ دعوت میں موجود غیر از جماعت معترزین کے شوق کو دیکھ کر حضرت صاحب نے ملاقات اور گفتگو نصف گھنٹہ تک جاری رکھی۔

اس واقعہ کے ساتھ ایک قبولیت دعا کی ایمان افروز مثال وابستہ ہے جس کو بیان کرتے ہوئے عبدالباسط صاحب شاہد کہتے ہیں۔ ”جڑانوالہ کے احباب کو جب یہ معلوم ہوا کہ حضور فیصل آباد تشریف لارہے ہیں تو ہر احمدی اس سفر کی تیاری کرنے لگا۔ جڑانوالہ کی ایک ضعیف و بیمار معر خاتون نے اپنے بیٹے کو بالبحاح و اصرار کہا کہ مجھے بھی اس مبارک سفر پر سافٹ لے جاؤ۔ میں بھی حضرت صاحب کی زیارت سے اپنی آنکھوں کو روشن کرنا چاہتی ہوں مگر کسی مجبوری اور مشکل کی وجہ سے اس بزرگ خاتون کا بیٹا اپنی مادر محترم کی اس خواہش کو پورا نہ کر سکا اور باوجود والدہ کے اصرار اور منت سماجت وہ انکار پر ہی قائم رہا۔ جب وہ اپنی والدہ کو چھوڑ کر سفر پر جانے لگا تو اس خاتون نے بڑے مان اور اعتماد سے کہا کہ بیٹا تم تو مجھے پیچھے چھوڑے جا رہے ہو مگر میں نے سجدہ میں سر رکھ دینا ہے اور اس وقت تک سجدہ سے سر نہیں اٹھانا جب تک میرا خدا میرے آقا کو یہاں جڑانوالہ لانے اور مجھے زیارت کرانے کا وعدہ نہیں کر لیتا۔ اس منوکمل اور پُر اعتماد خاتون کی دعا اور خواہش اس رنگ میں پوری ہوئی کہ حضور غیر معمولی حالات میں جڑانوالہ آنے پر آمادہ ہوئے اور اس خاتون کے جذبہ اور خواہش کا علم ہونے پر اس کے گھر جا کر اس کی خواہش

کو پورا کرنے کا انعام فرمایا۔

(روزنامہ الفضل ص ۴۰، ۲ اپریل ۱۹۹۵ء)

بِضَعِ سِنِینَ

مکرمہ مبارکہ قمر اہلیہ کیپٹن ڈاکٹر بشیر احمد صاحب تحریر کرتی ہیں کہ حضرت امام جماعت الثانی اور حضرت مرزا بشیر احمد صاحب کے انتقال پر ملاں کے بعد میرا معمول تھا کہ ہر دوسرے تیسرے روز حضرت مولانا غلام رسول صاحب راجیکی کے ہاں ملاقات کے لئے جاتی اور دعا کی درخواست کرتی۔ اللہ تعالیٰ نے سات بیٹیاں عطا کی ہوئی تھیں۔ ڈاکٹر صاحب کو دل کا حملہ ہو چکا تھا۔ اس لئے ڈاکٹر صاحب کی زندگی کا دہم دل پر پڑا رہتا تھا۔

ایک روز میں بہت گھبرا گئی حضرت مولوی صاحب کے پاس گئی اور انکو بہت اصرار سے کہا کہ آپ کا خدا سے ایک خاص تعلق ہے۔ اللہ میاں سے پوچھ کر بتائیں کہ میرے شوہر کی عمر کتنی ہوگی فرمانے لگے فکر نہ کرو۔ میں خدا سے دعا کروں گا۔ دو روز بعد پھر گئی تو فرمانے لگے کہ خدا نے مجھے بتا دیا ہے۔ پوچھنے پر فرمانے لگے کہ یہی دعا کرتے کرتے نظارہ نظر آیا کہ چھانچ پھٹکنے کی آواز آرہی ہے اور دانوں کی آواز کے ساتھ یہ آواز ملی ہوئی ہے۔

” ۱۲ × ۴ = ۴۲ “

اس کا مطلب ہے۔ تمہارے میاں کی عمر ۴۲ سال ہوگی۔ خاکسارہ نے عرض کیا۔ مولوی صاحب یہ تو تھوڑی سی ہے اس وقت تو میری ساری بیٹیوں کی شادی بھی نہیں ہوئی ہوگی۔ فرمانے لگے اتنی تو لو پھر اور مانگ لیں گے۔

حضرت مولوی صاحب کے انتقال کے بعد میرا دل بہت بے چین رہتا کہ مولوی صاحب کو اللہ تعالیٰ نے ڈاکٹر صاحب کی عمر ۷۲ سال بتائی تھی جس کا وقت قریب چلا آ رہا ہے۔ ہر وقت بزرگوں سے ملاقات کی تڑپ رہتی۔ اسی جستجو میں ایک دن حضرت مولوی عبداللطیف بہادر پوری کے ہاں دعا کا کہنے چلی گئی۔ ان کی خدمت میں عرض کیا کہ خدا نے مولوی غلام رسول صاحب کو ۷۲ سال عمر بتائی تھی۔ ابھی تو میرے بچے چھوٹے ہیں۔ آپ خدا سے دعا کریں۔ انہوں نے میرے لئے دعا مانگنے کا وعدہ کیا۔ چند دنوں کے بعد میرے شوہر کیپٹن ڈاکٹر بشیر احمد حضرت مولوی عبداللطیف صاحب کا ایک رقعہ ہاتھ میں پکڑے گھر آئے اور کہنے لگے رقعہ پڑھو۔ پڑھا تو لکھا تھا۔

دعا کے بعد آواز آئی ”بضع سنین“ ساتھ ہی تفہیم لکھی ہوئی تھی کہ اس کا مطلب ۳ سے ۹ تک ہند سے بنتا ہے۔ یہ لفظ سورہ یوسف علیہ السلام کے قید خانے میں رہنے کی مدت کے بارے میں آیا ہے جس کا مطلب ہے تقریباً ۹ سال حضرت یوسف علیہ السلام قید میں رہے۔

اللہ نے اپنے پیارے بندے کی ویسے ہی بات پوری کر دی۔ ڈاکٹر صاحب کو ۷۲ سال کے بعد پورے ۹ سال مزید عمر عطا ہوئی اور ڈاکٹر صاحب نے ۸۱ سال کی عمر میں وفات پائی۔ (الفضل ۲۹ جنوری ۱۹۹۵ء صفحہ ۵)

خدا تعالیٰ یہ سائیکل مجھے دلا دے

رانا فیض بخش لون تحریک فرماتے ہیں کہ محترم سرور محمد ار خدا بخش خان بزدار مخلص اور احمدیت کے شیدائی تھے میرے پیارے اور گہرے دوست تھے۔

انہوں نے سنایا کہ ایک ہندو ساکن کوٹ قیصرانی بہاری بستی میں آیا اور مجھے کہا کہ میرے پاس دو سائیکلیں ہیں۔ ایک سائیکل جو آپ کو پسند ہوگا آپ کے ہاں فروخت کر دوں گا۔ سائیکل سواری کا شوق تھا۔ میں نے کہا۔ اچھا کل صبح میں آپ کے پاس پہنچ جاؤں گا۔ جب وعدہ کوٹ قیصرانی چلا گیا۔ راستہ میں جہاں صاف ستھرا ہموار میدان دیکھتا تو دل میں کہتا کہ یہاں سائیکل کو دوڑاؤں گا۔ ساتھ ہی دعا کرتا جاتا تھا کہ خدا تعالیٰ یہ سائیکل مجھے دلا دے۔

جب میں ہندو کے پاس پہنچا تو اس نے کہا۔ میرا بھائی سائیکل فروخت کرنے پر راضی نہیں ہے۔ بڑے بھائی کی رائے کے خلاف میں کوئی قدم نہیں اٹھا سکتا۔ اس جواب سے مجھے بڑی بالوسی ہوئی۔ دلی تمناؤں اور خیالات پر پانی پھر گیا۔ دو میل کا داپسی سفر میرے لئے بوجھل بن گیا۔ گھر آکر بالوسی اور اداسی کی حالت میں چارپائی پر لیٹ گیا۔ ظہر کے بعد سردار پیند خان کے ڈیرہ پر چلا گیا۔ وہاں جا کر دیکھا کہ وہ ہندو جو سائیکل فروخت کرنا چاہتا تھا۔ پولیس نے اسے ہتھکڑی لگا رکھی ہے۔ پتہ چلا کہ سائیکل جو وہ مجھے فروخت کر رہا تھا چوری کا تھا۔ اگر وہ سائیکل خرید لاتا تو وہ ہتھکڑی مجھے لگی ہوئی ہوتی۔

(الفضل ۲۲ ستمبر ۱۹۹۵ء صفحہ ۵)

بات ہے شفقت کی

مکرم چوہدری اسد اللہ خاں صاحب تحریر فرماتے ہیں:-
 ۱۹۴۶ء میں موسم گرما میں خاکسار نے ڈلہوڑی اپر بکروڈ پڑشانتی کٹی
 مکان کراہی پر لیا تاکہ حضرت صاحب کے قریب گرمی کی تعطیلات گزارنے کی

سعادت حاصل ہو۔ ایک دن صاحبزادہ انور احمد صاحب نے خاکسار کو بس کے
اڈہ پر قریباً ۱۲ بجے دن فرمایا کہ حضرت صاحب پرائیویٹ سیکرٹری صاحب
کو فرما ہے تھے کہ اسد اللہ خاں کو اطلاع کر دیں کہ وہ ایک بجے دوپہر بیت الفضل
آئے ہیں نے یہ خیال کر کے کہ اگر کسی کام سے لاہور وغیرہ بھی بھجوانا ہوا تو بس کا
وقت نہ نکل جائے۔ اڈہ سے بیت الفضل تک کا فاصلہ دوڑ کر طے کیا۔ جب
بیت الفضل پہنچا تو میرا سانس بہت چڑھا ہوا تھا اور حضرت صاحب پرائیویٹ
سیکرٹری صاحب کے خیمہ کے دروازہ پر کھڑے کچھ ہدایات فرما رہے تھے۔
خاکسار نے سلام عرض کیا تو آپ نے فرمایا۔ آپ تو معلوم ہوتا ہے دوڑتے
ہوئے آئے ہیں۔ خاکسار نے اطلاع ملنے کا سارا واقعہ عرض کیا تو فرمایا "ہاں
چند عزیز دوپہر کے کھانے پر آ رہے ہیں۔ آپ کو بھی کھانے پر بلایا ہے" خاکسار
کے کپڑے خوب صاف نہ تھے۔ خاکسار نے اپنے کپڑوں کی طرف دیکھا۔ حضرت صاحب
نے فوراً تبسم ہو کر فرمایا۔ "ہم نے آپ کو کھانے پر بلایا ہے آپ کے کپڑوں کیلئے
نہیں" کیا بتاؤں کہ اس وقت کس قدر خوشی اس عاجز کو ہوئی۔ یوں معلوم ہوتا
تھا جیسے فرط انبساط سے میرا دل فیل ہو جائے گا۔ جب کھانے پر بیٹھے تو قادیان
سے اسی دن حضرت صاحب کے باغ سے آم ڈالہوزی پہنچے تھے۔ ایک نہایت
ہی اعلیٰ اور کافی بڑا آم حضرت صاحب نے برف لگے پانی سے نکال کر اس میں
ایک چوسی لے کر خاکسار کو یہ کہہ کر مرحمت فرمایا۔ "آپ یہ کھائیں" خاکسار نے
وہ آم لے لیا اور رومال میں لپیٹ کر اچکن کی جیب میں اس خیال سے ڈال لیا کہ
"شانتی کئی" میں جا کر یہ تبرک اپنی بیوی بچوں سمیت کھاؤں گا۔ مقوڑی دیر بعد فرمایا
"آپ نے آم کھا بھی لیا" میں نے عرض کیا رکھ لیا ہے تاکہ عزیز میاں عزیزاں وغیرہ کو

بھی اس میں سے حصہ تبرک مل جائے۔ فرمایا: ”یہ آپ کھالیں۔ ان کے لئے اور بھی ہیں۔“ میں نے وہ آم وہاں ہی کھالیا اور اس کی گھٹلی جیب میں ڈال لی تاکہ اسے زمین میں لگا دیا جائے۔ کھانے کے بعد جب میں گھر پہنچا تو والدہ اعجاز نے مجھے بتایا کہ کوئی آدمی آموں کی ایک اچھی خاصی بڑی ڈکری دے گیا ہے۔ لیکن نہ یہ بتا کر گیا ہے کہ کہاں سے آئی ہے اور نہ ہی کس کے لئے ہے۔ مجھے حضرت صاحب کا ارشاد یاد آگیا اور ہم نے وہ آم اپنی خوش قسمتی پر شاواں ہو کر کھائے۔ اور خدا تعالیٰ کا شکر ادا کیا۔ (الفضل۔ ۲۱ اگست ۱۹۹۵ء صفحہ ۴)

آپ انشاء اللہ جلسہ پر ضرور آئیں گے

چوہدری اسد اللہ خاں صاحب امیر جماعت احمدیہ لاہور تحریر فرماتے ہیں کہ ”تقسیم ہند سے چند سال قبل ایک مقدمہ قتل برادر مہترم شکر اللہ خاں صاحب پر بنا دیا گیا جس کی وجہ سے مجھے لاہور۔ سیالکوٹ اور ڈسکہ کے درمیان بہت ہی زیادہ سفر کرنا پڑا۔ مکرم چوہدری ظفر اللہ خاں صاحب ملک سے باہر تھے اس لئے مجھے بہت فکر تھی اور ذہنی بوجھ بھی بہت تھا۔ میری طبیعت میں جو ردِ عمل ہوا یہ تھا کہ مجھے پیشاب کی جگہ خون ہی آتا تھا اور کافی مقدار میں آتا تھا۔ دسمبر کے نصف تک میں اس قدر کمزور ہو چکا تھا کہ پہلو بدلنا بھی میرے لئے ممکن نہ رہا۔ ایک دن اسی طرح لیٹا ہوا تھا کہ نیچے موٹروں کے کھڑا ہونے کی آواز آئی۔ والدہ اعجاز نے مجھے بتایا کہ حضرت صاحب تشریف لائے ہیں۔ مجھے بہت خوشی ہوئی اور میں نے سوچا کہ آپ کی خدمت میں دعا کے لئے عرض کروں گا۔ چنانچہ آپ تشریف لائے اور حال دریافت فرمایا۔ اور پھر باتوں کے درمیان فرمایا: ”آپ کا جلسہ پر

تو جانے کو جی چاہتا ہوگا۔“ میری آنکھوں میں آنسو آگئے اور میں نے رندھی ہوئی آواز میں عرض کیا۔ وہ کون احمدی ہے جو جلسہ پر جانا نہ چاہے۔ اس پر آپ نے اپنی مبارک آنکھیں اٹھا کر خاکسار کی طرف دیکھا۔ اور خاکسار نے دیکھا کہ آپ کی گردن مبارک سے نہایت خوبصورت سُرخِ آپ کے چہرہ مبارک کی طرف بڑھنی شروع ہوئی اور آپ کا چہرہ اور گردن پیشانی اور کان مبارک سیب کی طرح بلکہ سیب سے کہیں سُرخ خوبصورت اور چمکدار ہو گئے۔ آپ نے اپنے دائیں ہاتھ کی شہادت کی انگلی مبارک اٹھا کر اور میری طرف اشارہ کر کے فرمایا۔ آپ انشاء اللہ ضرور جلسہ پر آئیں گے۔“ مجھے یقین ہو گیا کہ اللہ تعالیٰ نے مجھے صحت عطا فرمادی ہے۔ آپ مقوڑی دیر تشریف فرما کر تشریف لے گئے تو مجھے پیشاب کی حاجت محسوس ہوئی۔ میں نے پیشاب کے لئے بوتل لے کر پیشاب کیا تو اس میں ذرہ بھر بھی خون کی آلائش نہیں تھی۔ اور اس کے بعد دن بدن میری صحت ترقی کرتی چلی گئی یہاں تک کہ میں جلسہ سے تین یا چار دن پہلے قادیان پہنچ کر آپ کی خدمت میں حاضر ہوا تو آپ نے فرمایا۔ ”اچھا آپ آگئے؟ میں نے عرض کیا کہ جی یہ کس طرح ہو سکتا تھا کہ آپ نے فرمایا ہو کہ میں ضرور جلسہ پر آؤں گا اور میں نہ آتا۔

(الفضل ۲۱۔ اگست ۱۹۹۵ء صفحہ ۶)

ملا چلے جاؤ

حضرت غلام مرتضیٰ صاحب (والد ماجد حضرت مسیح موعود) کے حسن اعتقاد

کی بدولت ان سے بعض اوقات اللہ تعالیٰ غیر معمولی سلوک فرماتا تھا۔

ان کی زندگی کا ایک مشہور واقعہ ہے کہ ایک دفعہ سخت بیمار ہوئے اور بیماری بہت طوالت پکڑ گئی۔ اس اثناء میں ان کے پاس ایک ملا آیا اور اس نے سمجھا کہ مرض کا بہت زور ہے تو وہ باہر نکل کر کواڑ کے پیچھے اس انتظار میں کھڑا ہو گیا کہ کب دم نکلتا ہے اور عورتیں رونا شروع کرتی ہیں۔ وہ اس حالت میں کھڑا تھا کہ آپ کی نظر اس پر پڑ گئی۔ فرمانے لگے ”ملا چلے جاؤ ابھی تو میرے بیس سال باقی ہیں۔ تو کب تک انتظار کرے گا۔“ چنانچہ آپ اس کے بعد ایک غرمہ تک زندہ رہے۔ (الفصل ۳۴ اکتوبر ۱۹۹۵ء)

لو وہ فرشتہ آیا

محرم میر مہدی حسین صاحب دارالامان نقل مکانی کرنے کے بعد کا واقعہ بیان

فرماتے ہیں۔

”ایام قیام دارالضعفاء قادیان میں ایک دن میرا ہاتھ خالی تھا کہ ایک اریش موضع ننگل متصل قادیان سے گاجر بیچنے آیا۔ اور آواز دی۔ میرے بچے لپکے اور کہا گاجریں لے دو۔ میں نے کہا جب اچھی گاجریں آویں گی تو لے لیں گے۔ گاجر فروش کہنے لگا۔ میری گاجریں میٹھی ہیں کھا کر دیکھ لو۔ اور وہ گاجریں بچوں کے ہاتھ میں دے دیں۔ انہوں نے کہا اباجی۔ گاجریں میٹھی ہیں۔ لے لو۔ میں نے تو کل علی اللہ دو پیسے کی گاجریں لے دیں۔ بچے لے کر گھر پہنچے تو ان کی والدہ نے کہلا بھیجا کہ گاجریں شیریں ہیں اور بیج دد اور یہ اشد مزہ دت سمجھ کر لی گئیں مگر پیسہ میرے پاس نہ تھا۔ اس اثناء میں ایک غریب نوا احمدی نے کہا کہ مجھے بھی در پیسے کی گاجریں لے دیں

اور پیسے میرے پاس نہیں ہیں۔ اس کو بھی دو پیسے کی گاجریں لے دیں اور پیسے اپنے ذمہ ڈال لئے۔ جب بائع نے قیمت طلب کی تو میں نے اس سے کہا کہ تم قادیان میں گاجریں فروخت کر لو واپسی پر ہم پیسے دے دیں گے۔ اس نے نہایت اضطراب سے کہائیں نے قادیان سے اشیاء خریدنی ہیں مجھے دو آنے دے دو۔ اس پر مجھے بہت فکر ہوئی اور اپنا ایک بچہ ایک معمار کے پاس بھیجا جو کہ دارالصنعا کی بیت پر کام کرتا تھا کہ دو آنہ نقد دے دو۔ ہم تم کو کل دے دیں گے۔ میان بنی بخش معمار سیالکوٹی نے بلا تاقل دو آنہ حوالے کئے اور گاجر فروش لیکر چلا گیا۔ بچوں نے سارا دن انہی گاجروں پر بسر کیا۔ جب وہ روٹی مانگتے تو میں اُنکے پیٹ کا حال پوچھتا۔ وہ کہتے کسی قدر درد ہے۔ میں اس پر کہہ دیتا کہ جب تک پیٹ صاف نہ ہو جائے کھانا مناسب نہیں۔ یہاں تک کہ شام کو بھی ان کو یہی جواب دے کر سلا دیا گیا۔ اور خود بھی چار پائی پر لیٹ گیا۔ بیوی بھی خاموش ہو کر پڑی رہی اتنے میں دروازہ کھٹکنے کی آواز آئی۔ میں نے بیوی سے کہا کہ وہ فرشتہ آیا جس کا مطلب یہ تھا کہ اب خدا نے تمہارے لئے کچھ کھانے کا سامان بھیجا ہے۔ دروازہ کھولنے پر معلوم ہوا حافظ معین الدین صاحب تشریف لائے ہیں۔ میں نے پوچھا اس وقت کیوں تکلیف فرمائی۔ فرمایا میں عشاء پڑھ کر سونے لگا تھا کہ یکایک میرا دل میں خواہش پیدا ہوئی کہ فلاں کا حال پوچھنا چاہیے۔ اس لئے آیا۔ میں نے ان کو باعزت و احترام گھر میں لا کر بٹھایا۔ آپ نے فرمایا میرے پاس کچھ روٹیاں آئی تھیں۔ میں نے کہا۔ میرے پاس رکھی ہوئی صبح تک خراب ہو جائیں گی اس لئے تمہارے پاس لایا ہوں۔ تمہارے بچے کھالیں گے۔ میں نے کہا کہ بچے تو آرام سے پڑ کر سو رہے ہیں آپ نے اس وقت بڑی تکلیف اٹھائی۔ آپ نے فرمایا۔ اچھا آپ کے مرث کھالیں

گے۔ میں نے بیوی سے کہا یہ خدا کا بھیجا ہوا رزق ہے اس سے انکار نہیں کرنا چاہیے
حافظ صاحب نے آٹھ روٹیاں عنایت کیں اس کے بعد ایک روپیہ نکال کر آپ
نے میری طرف کیا۔ اور کہا یہ پیسے بھی لے لو۔ میں نے بہت زور سے منع کیا آپ نابینا
ہیں۔ ہم کو آپ کی خدمت کرنی چاہیے۔ اس سے معاف فرمایا جائے تو آپ نے اس
قدر اصرار سے کہا کہ منظور کر لو۔ اب رو کرنا اچھا نہیں۔ میں نے اس کو بھی خدائی
امداد سمجھ کر رکھ لیا اور آئندہ کے لئے حافظ صاحب کو روکا کہ ایسا نہ کیا کریں۔ آپ
نے فرمایا۔ اللہ تعالیٰ جو مجھ سے کروا تا ہے کرتا ہوں۔ آپ کیوں منع کرتے ہیں۔ میں
نے صبح آٹھ روپیہ ترڈا کر میاں نبی بخش مہار کو دو آنے بمجھوا دیے مگر انہوں نے
لینے سے انکار کر دیا۔ دوبارہ بھیجے پھر بھی انکار کیا۔ سہ بارہ خود لے کر گیا۔ انہوں نے
ہاتھ میں لے کر پھر واپس کر دیئے کہ اس نیت سے نہیں دیئے تھے۔
(اصحاب احمد جلد ۱۳۔ الفضل ۱۵، اکتوبر ۱۹۹۵ء صفحہ ۳)

چوہے ہی چوہے

حضرت سعد بن عبادہ کے پاس ایک مرتبہ ایک ضعیفہ آئی اور کہا کہ
میرے گھر میں چوہے نہیں ہیں جس سے اس کا مقصد یہ تھا کہ اناج وغیرہ کچھ
نہیں ہے۔ کیونکہ چوہے وہیں ہوتے ہیں جہاں اناج وغیرہ ہو۔ آپ نے اس
کی یہ بات سن کر کہا۔ اچھا جاؤ۔ اب تمہارے گھر میں چوہے ہی چوہے نظر آئیں
گے چنانچہ آپ نے اس کا گھر غلہ، روغن اور دوسری خوردنی چیزوں سے بھر دیا۔
(الفضل ۱۷، اگست ۱۹۹۴ء)

اظہارِ شکر

حضرت امام حسن علیہ السلام ایک دفعہ کھجوروں کے باغ میں گزے تو دیکھا کہ ایک حبشی غلام روٹی کھا رہا ہے لیکن اس طرح کہ ایک خود کھاتا ہے اور دوسرا کتے کے آگے ڈال دیتا ہے۔ حتیٰ کہ آدھی روٹی کتے کو کھلا دی۔ آپ نے اس سے پوچھا کہ کتے کو دھتکار کیوں نہیں دیتے۔ اس نے کہا۔ مجھے شرم آتی ہے۔ آپ نے اس کے آقا کا نام دریافت کیا اور اس سے فرمایا کہ جب تک میں نہ آؤں یہیں رہنا۔ وہ تو وہیں کام کرتا رہا اور آپ اس کے آقا کے پاس پہنچے۔ اور باغ اور غلام دونوں چیزیں اس سے خرید کر واپس آئے۔ اگر غلام سے فرمایا کہ میں نے تمہیں مع اس باغ کے تمہارے آقا سے خرید لیا ہے اور تمہیں آزاد کر کے یہ باغ تمہارے نام کرتا ہوں۔ غلام نے یہ بات سنی تو کہا کہ آپ نے جس خدا کے لئے مجھے آزاد کیا ہے اسکی راہ میں یہ باغ صدقہ کرتا ہوں۔

(الفضل ۲۷، اگست ۱۹۹۴ء)

لا اَذْرِی

حضرت امام ابو حنیفہ رحمۃ اللہ علیہ سے جب بعض امور کے متعلق دریافت کیا جاتا کہ ان کی حقیقت کیا ہے تو آپ ”لا اَذْرِی“ یعنی میں نہیں جانتا فرماتے۔ کسی نے آپ سے کہا کہ آپ امام کس چیز کے ہیں اور کیسے ہیں کہ ”لا اَذْرِی“۔ لا اَذْرِی ”کہے جاتے ہیں تو آپ... نے فرمایا کہ میں امام اس بات کا ہوں کہ جس بات کا مجھے علم ہوتا ہے اسکو میں بیان کرتا ہوں اور جس کا مجھے علم نہیں

ہوتا اسکے متعلق میں لا ادری کہتے ہوئے اپنی ہنک محسوس نہیں کرتا۔

(حیاتِ قدسی حصہ چہارم)

سخاوت کا انداز

حضرت اسمائیت ابوبکرؓ کے متعلق تاریخ اسلام میں آتا ہے کہ جب ان کی شادی ہوئی تو ان کے شوہر حضرت زبیرؓ بالکل غریب تھے اس لئے انہیں نہایت تنگی سے گزر اوقات کرنی پڑتی۔ مگر اس تنگی نے کوئی تنگدلی نہیں پیدا کی تھی۔ ان کی بہن کے ترکہ میں سے ایک جائیداد آئی۔ جسے فروخت کرنے سے ایک لاکھ دہم وصول ہوئے جس شخص نے مالی مشکلات کا مقابلہ کیا ہو اور تنگدستی میں مبتلا رہ چکا ہو۔ ہاتھ میں کوئی رقم آنے پر طبعاً اسے سنبھال سنبھال کر رکھتا ہے لیکن انسانی فطرت کے برعکس حضرت اسماءؓ نے یہ ساری رقم اپنے غریب اور محتاج عزیزوں پر خرچ کر دی۔

(الفضل ۲۷، اگست ۱۹۹۴ء)

عظمت کا مینار

مکرم احمد سعید کرمانی سابق وزیر خزانہ سابق صدر ہائیکورٹ فرماتے ہیں کہ میرا چھٹی ساتویں کلاس کا طالب علم تھا۔ چودھری محمد ظفر اللہ خاں صاحب ۱۹۲۶-۲۷ء میں ہندوستان کی مرکزی حکومت میں وزیر ریٹوں سے تھے۔ ان دنوں مرکزی وزراء کا عہدہ ممبر وائسرائے ایگزیکٹو کونسل کہلاتا تھا۔ چودھری صاحب کی بھرپور صحت کے ایام تھے۔ میں بذریعہ ٹرین امرتسر سے لاہور جا رہا تھا جبکہ چودھری ظفر اللہ خاں صاحب دہلی سے لاہور آ رہے

تھے۔ ان کی ٹرین امرتسر میں رُکی۔ اور بہت سے ضلعی افسران، مقامی معززین، خان بہاد
 رائے بہادر خاں صاحبان چوہدری صاحب کے استقبال کے لئے موجود تھے۔ پولیس نے
 گھیرا ڈال رکھا تھا۔ کسی عام آدمی کو ادھر نہ جانے دیتی تھی۔ چوہدری صاحب کا نام سن کر
 عام آدمی بھی بڑی تعداد میں اکٹھے ہو گئے تھے۔ میں بھی اشتیاق کے مارے اس مجمع میں کھڑا
 چوہدری صاحب کو دیکھ رہا تھا۔ یکایک میں نے دیکھا کہ چودھری ظفر اللہ خاں صاحب نے
 پولیس کے اس حلقے کو توڑا اور ریلوے کے ایک معمولی ملازم کی طرف بڑھے جو ذرا دور کھڑا تھا
 وہ ٹکٹ کلکٹر قسم کا کوئی ملازم تھا اور سیالکوٹ میں چوہدری صاحب کا کلاس فیلو رہا تھا۔
 آپ اس کی طرف گئے۔ اسے ملے اور کہا کہ تم میرے دوست ہو۔ مجھے دیکھ کر ملنے
 کیوں نہیں آئے۔ وہ شخص بولا کہ آپ کے ارد گرد اتنے بڑے بڑے افسران تھے کہ
 میں حاضر ہونے کی جرأت نہ کر سکا۔ وہ چوہدری صاحب کی اس قدر عزت افزائی پر
 حیران بھی تھا اور خوش بھی۔

(المصلح، چوہدری محمد ظفر اللہ خاں صفحہ ۲۷)

لَا تَحْزَنْ إِنَّ اللَّهَ مَعَنَا

صوفیہ اکرم چھٹے اپنے والد محترم چوہدری رحمت خاں صاحب سابق امام لڈن
 کے متعلق تحریر کرتی ہیں۔ ”اللہ تعالیٰ اس نیک بندے کی دعائیں بھی بہت سننا
 تھا۔ اباجان کو خدا تعالیٰ پر پورا پورا توکل تھا۔ میری آنکھوں کے سامنے کئی واقعات
 پیش آئے جن میں خدا تعالیٰ نے معجزانہ رنگ میں مدد فرمائی۔ دو تین سال پہلے کا واقعہ
 ہے۔ اباجان ادب میں لاہور سے دمیر کے آنا تھا۔ ہم دونوں کے درمیان فیصلہ یہ ہوا کہ
 اباجان اپنے ہوسٹل سے یونیورسٹی آجائیں گے (اباجان احمدیہ ہوسٹل کے پرنسپل ٹنٹ

تھے اور میں ان دنوں یونیورسٹی میں ایم۔ اے میں پڑھتی تھی) اور وہاں سے مجھے لیکر اڈہ پر پہنچ جائیں گے اور اباجان کا نوکر سامان لے کر سیدھا اڈہ پر پہنچ جائیگا۔ دوسرے دن عید تھی۔ رشش اتنا تھا کہ ہم دونوں باپ بیٹی ضلع کچہری کے پاس بہت دیر تک کسی رکشہ ٹیکسی کے انتظار میں کھڑے رہے۔ شام ہونے کا بھی ڈر اور دھیر کے پہنچنے کا بھی فکر۔ میں نے گھبرا کر کہا۔ اباجان۔ آج تو کچھ نہیں ملے گا۔ کیسے گھر پہنچیں گے۔ اس بڑی ہی پیاری مسکراہٹ کے ساتھ فرمایا۔ لَا تَحْزَنَنَّ إِنَّ اللَّهَ مَعَنَا۔

ابھی پوری طرح اباجان نے کلمہ ادا بھی نہیں کیا تھا کہ ایک بالکل نئی کار ہمارے پاس آکر رُک کی۔ ہم نے سمجھا کہ سگنل روکنے کے لئے ہو گیا ہے۔ اس لئے یہ کار ٹھہر گئی ہے۔ مگر کار میں سے ایک شخص نکلا۔ بادل طریقہ سے سلام کیا اور کہا۔ آپ نے کہاں جانا ہے۔ بگاڑی میں بیٹھیں۔ اباجان نے جواب دیا۔ جانا تو اڈہ تک ہے۔ رش کی وجہ سے کوئی رکشہ وغیرہ نہیں مل رہا۔ وہ شخص مسکرا کر کہنے لگا۔ اڈہ سے پھر گجرات ہی جانا ہے نا۔ چودھری صاحب آپ نے اپنے شاگرد کو نہیں پہچانا۔ میں ہوں آپ کا شاگرد۔ امریکہ گیا ہوا تھا حال ہی میں واپس آیا ہوں اور اب اس اعلیٰ عہدہ پر آپ کی دعاؤں اور نصیحتوں کے نتیجے میں ہوں۔ جب اس نے اپنا نام بتایا تو اباجان کو سب یاد آگیا۔ کار چلاتے چلانے اس نے کندھا اباجان کے آگے کر دیا اور کیا چودھری صاحب ایک دفعہ تھپکی تو دے دیں۔ اس نے گجرات عید کے لئے جانا تھا۔ ہم نے اڈہ سے نوکر کو بھی ساتھ لیا اور بردقت دھیر کے پہنچ گئے۔

(مصباح۔ صفحہ ۲۲، ۲۳ جون ۱۹۶۹ء)

میں ناراض نہیں ہوں

مکرم خلیفہ صباح الدین احمد صاحب تحریر فرماتے ہیں: ایک روز حضرت مرزا شریف احمد صاحب ہمارے ہاں تشریف لائے۔ خلافِ عادت بہت مضطرب اور اُداس تھے۔ ابانے ناسازی طبع کو محسوس کرتے ہوئے طبیعت کے متعلق پوچھا حضرت میاں صاحب خاموش رہے۔ معمول کی باتوں کے دوران حضرت میاں صاحب کی حالت غیر ہو گئی۔ زار و قطار رو رہے تھے۔ تڑپتے تھے۔ استغفار کرتے تھے۔ (اے میرے رب میں نے اپنی جان پر ظلم کیا) بار بار پڑھتے تھے۔ کچھ سمجھ نہیں آتی تھی کیا ہوا ہے۔ کچھ دیر بعد قدرے حالت بہتر ہوئی۔ حضرت میاں صاحب واپس تشریف لے گئے۔ اگلے روز حضرت میاں صاحب تشریف لائے۔ ہاتھ میں مٹھائی کا ڈبہ تھا۔ سب کو بلایا۔ مٹھائی کھلائی۔ آپ کا چہرہ خوشی سے نمٹا رہا تھا۔ ایسا معلوم ہوتا تھا۔ بہت بڑا خزانہ مل گیا ہے۔ چہرہ کی خوشی پھوٹ پھوٹ کر انتہائی خوشی کی منادی کر رہی تھی۔ حضرت میاں صاحب نے فرمایا کہ کل کوئی غلطی ہو گئی تھی۔ آج اس کا ازالہ ہو گیا ہے۔ حضرت امام جماعت الثانی نے قدرے خفگی کا اظہار فرمایا تھا۔ حضرت امام جماعت الثانی کا یہ انداز میرے لئے انتہائی دکھ اور تعلق کا موجب تھا۔ میں خدا سے معافی مانگتا رہا اور نادم تھا کہ میری وجہ سے حضرت امام جماعت کو تکلیف ہوئی۔ لیکن آج صبح حضرت صاحب نے مجھے طلب فرمایا اور مجھے پیار کیا اور فرمایا کہ میرا مقصد توجہ دلانا تھا۔ میں ناراض نہیں ہوں۔ (الفضل ۱۴ فروری ۱۹۹۵ء)

نسلی دینے کا انداز

محترمہ حسن بی بی صاحبہ اہلیہ ملک غلام حسین صاحب رہنمائی نے بیان کیا کہ

”بیراجو تھا لڑکا کوئی چار پانچ سال کا تھا کہ اس کو سانپ نے کاٹ لیا۔ مگر اس نے سانپ کو نہ دیکھا تھا۔ اور یہ سمجھتا تھا کہ اس کو کانٹا لگا ہے۔ میں نے بھی سوئی سے جگہ پھول کر دیکھی۔ کچھ معلوم نہ ہوا۔ لیکن جب بچہ کو چھلایا ہو گیا اور سوچ پڑ گئی تو معلوم ہوا کہ وہ کانٹا نہ تھا جس کا زہر چڑھ گیا اور بچہ چھٹے دن فوت ہو گیا۔ جب حضرت صاحب کو علم ہوا تو آپ نے افسوس کیا اور فرمایا مجھے پہلے کیوں نہیں بتایا۔ میرے پاس سانپ کے زہر کی دوا تھی۔ مجھے بچے کے فوت ہونے کا بہت غم ہوا اور میں نے رد و کر برا حال کر لیا۔ جب حضرت صاحب کو حضرت اماں جان نے بات بتائی تو حضرت صاحب نے مجھے طلب فرما کر نصیحت کی اور بڑی شفقت سے فرمایا۔ دیکھو بی بی یہ تو خدا کی امانت تھی اس نے لے لی۔ تم کیوں پریشان ہوتی ہو اور فرمایا کہ ایک بہت نیک عورت تھی۔ اس کا خاوند باہر گیا ہوا تھا۔ جس دن اس نے واپس آنا تھا۔ اس دن اس کا ایک ہی جوان بیٹا فوت ہو گیا تھا۔ اس عورت نے اپنے بچے کو غسل اور کفن دے کر ایک کمرے میں رکھ دیا اور خود خاوند کی آند کی تیاری کرنے لگی۔ کھانا پکایا۔ کپڑے بدلے، زیور پہنا اور جب خاوند آگیا تو اس کی خاطر داری میں مشغول ہو گئی۔ جب وہ کھانا کھا چکا اور آرام کر چکا تو اس نے کہا میں آپ سے ایک بات پوچھتی ہوں اور وہ یہ ہے کہ اگر کسی کی امانت کسی کے پاس ہو اور وہ اس کو واپس مانگے تو کیا کرنا چاہیئے۔ اس نے کہا کہ فوراً امانت شکریئے کے ساتھ واپس کر دینی چاہیئے۔ تو اس نیک بی بی نے کہا کہ۔ ایک امانت آپ کے پاس بھی تھی۔ پھر وہ اپنے خاوند کو اس کمرے میں لے گئی جہاں بچے کی نعش پڑی ہوئی تھی اور کہا کہ اب آپ اسے خدا کے سپرد کر دیں۔ یہ سن کر میرا دل ٹھنڈا ہو گیا اور میں نے جوع فزع چھوڑ دی اور یوں مجھے اطمینان حاصل ہو گیا۔

جنیتوں کے رجسٹر میں نام

حضرت مولانا غلام رسول صاحب راجیکی فرماتے ہیں کہ ”سیدنا حضرت
 اندس کے عہد ہمایوں میں ایک مرتبہ بین قادیان مقدس میں حاضر ہوا تو منشی
 ظفر احمد صاحب کپور تھلوی سے ملاقات ہوئی حضرت منشی صاحب ان دنوں مہمان
 کی بجائے سیدنا حضرت مسیح موعود کے بیت الفکر میں سویا کرتے تھے۔ ایک رات
 عشاء کی نماز کے بعد مختلف مسائل کے متعلق گفتگو کرتے کرتے آپ نے مجھے کہا
 کہ میں آج کل بیت الفکر میں سویا کرتا ہوں۔ آئیے! وہاں ہی چل کر بیٹھیں اور گفتگو
 کریں۔ چنانچہ میں آپ کے ساتھ ہولیا اور ہم دونوں دیر تک بیت الفکر میں باتیں
 کرتے رہے۔ یہاں تک کہ جب ۱۰/۱۱ بجے کا وقت ہو گیا تو آپ نے مجھے کہا کہ آپ
 یہاں میرے پاس سو رہیں۔ میں نے بھی مناسب۔ مگر آپ تو سو گئے اور میرے دل
 پر قیامت کا ہولناک تصور کچھ ایسے رنگ میں مستولی ہوا کہ میں رات کے تقریباً
 دو بجے جبکہ میری حالت قوت ضبط سے باہر سوئے لگی آہستہ سے بیت الفکر سے
 باہر نکلا۔ اور قادیان سے مشرق کی طرف ایک بیری کے درخت کے پاس صبح
 کی اذان تک روتا رہا۔ نماز کے وقت مسجد مبارک میں آیا اور حضرت مولوی عبدالحکیم
 صاحب کے پیچھے نماز ادا کی۔ نماز کے بعد منشی صاحب فرمانے لگے آپ مجھے سویا ہوا
 چھوڑ کر خود (بیت) میں تشریف لے گئے۔ مجھے بھی جگا لیتے تو میں بھی آپ کے
 ساتھ (بیت) میں آجاتا۔ میں نے کہا کہ آپ آرام سے سوئے تھے۔ میں نے آپ
 کو جگانا مناسب نہیں سمجھا۔ اس کے بعد قیامت کے ہولناک تصور سے کچھ روز
 تک خوفزدہ رہا تو میں نے خواب میں دیکھا کہ سیدنا حضرت مسیح موعود مسجد

مبارک کی دوسری چھت پر بہشتی مقبرہ کی طرف منہ کئے ہوئے تشریف فرما ہیں اور حضور کے پاس ایک رجسٹر ہے جس میں جتنی لوگوں کے نام لکھے ہوئے ہیں۔ میں حضور اقدس کے پیچھے کھڑا ہوں اور خیال کرتا ہوں کہ نہ معلوم اس رجسٹر میں میرا نام بھی ہے یا نہیں۔ میرا یہ خیال کرنا ہی تھا کہ حضور اقدس نے اس رجسٹر کے اوراق الٹے شروع کر دیئے۔ یہاں تک کہ ایک صفحہ پر لکھا ہوا میں نے پڑھا ”مولوی غلام رسول راجیکی“ اور اس کے بعد میں بیدار ہو گیا۔ الحمد للہ علی ذلک

(حیات قدسی حصہ دوم ص ۹)

خواب نے صراط مستقیم دکھادیا

ڈاکٹر محمد رمضان صاحب مرحوم اپنے احمدیت کی قبولیت کی سعادت ملنے کا ذکر کرتے ہوئے تحریر فرماتے ہیں: ”مجھے علم تو اتنا تھا نہیں اور نہ ہی احمدیہ لٹریچر کا کوئی مطالعہ تھا کہ دلائل و براہین سے فیصلہ کر سکتا۔ ادھر گوہر مقصود سے ہمکنار ہونے کی کشش کسی وسیع مطالعہ سے مانع تھی۔ آخر یہی سوچھی کہ ایک ہی درجہ جو کہ بارگاہ الہی کا ہے۔ جو تمام منزلوں کو کاٹ دیتا ہے اسی پر گرنا چاہیئے چنانچہ میں نے چند دن رو رو کر دعائیں کیں اور وہ رحیم و کریم خدا جو ہر پکارنے والے کی پکار کو سنتا ہے میری فریاد کو پہنچا اور اس نے مجھے اپنی نوازشات سے مالا مال کر دیا۔ ایک رات میں نے خواب میں دیکھا کہ میں وضو کر رہا ہوں بسا را عالم ایک روشنی سے جو کہ آسمان سے نازل ہو رہی ہے بقعہ نور بن رہا ہے۔ جب میں وضو سے فارغ ہو کر کھڑا ہوا تو ہاتھوں سے غلتو پانی چھڑکنا چاہتا ہوں ایسا کرتے وقت جب انگلیاں خمیدہ ہو کر پتیلی کے قریب آگئیں تو ان کے

درمیان سے فوارہ کی طرح دھاریں پھوٹ پڑیں۔ معاً میرے دل میں ان میں سے ایک دھار کو پینے کی خواہش پیدا ہو گئی چنانچہ میں اسے غٹھٹ پینے لگا۔ جو شہد سے زیادہ شیریں اور دودھ سے زیادہ لذیذ تھی۔ پیتے پیتے میں اس سے سیر ہوا جاتا تھا۔ یہاں تک کہ جسم کا ذرہ ذرہ سیراب ہو گیا اور مجھ میں ایک حالت سرور اور طمانیت سی پیدا ہو گئی۔ سامنے (حضرت بانی سلسلہ جماعت احمدیہ) کی شبیہ مبارک نظر آتی تھی۔ اس کے بعد میری آنکھ کھل گئی۔ صبح اٹھتے ہی میں نے حضرت امام جماعت الثانی کی خدمت میں لکھ کر بیعت کی درخواست کی۔

(روزنامہ الفضل ۶ جون ۱۹۹۴ء)

اللہ تعالیٰ اپنے بندوں کیلئے کیا کیا انتظام فرماتا ہے

حضرت شیخ محمد احمد صاحب منظر بچپن میں ایک دفعہ بیمار ہو گئے اور اس قسم کی دہائی بیماری شہر کے ایک بہت بڑے رئیس کے بیٹے کو بھی ہو گئی جس کے لئے انہوں نے دہلی سے ایک بہت بڑے حکیم صاحب کو ۵۰۰ روپے روزانہ پر بلوایا۔ آپ کے والد صاحب (حضرت منشی ظفر احمد صاحب) نے ان حکیم صاحب کو ایک تحریری رقعہ بھجوایا جس میں لکھا کہ ”میں آپ کا ہم وطن ہوں اور میرے بیٹے کو یہ مرض ہے۔ آپ اگر دیکھ جائیں“ حضرت منشی صاحب نے رقعہ پر صرف اپنا نام لکھا اور پتہ لکھنا بھول گئے۔ وہ حکیم صاحب ان رئیس صاحب کی گھوڑی والی بگھی لیکر شہر کے مختلف محلوں سے پوچھتے پوچھتے آپ تک پہنچے اور دو انجیز کی جس کے استعمال سے آپ شفا پا گئے۔ لیکن ان رئیس کے بیٹے کی بیماری جان ایوانا بت ہوئی۔ حضرت فرمایا کرتے تھے کہ دہلی کے ان حکیم صاحب کی کپور قلعہ آمد کا انتظام اللہ تعالیٰ

مکرم میاں محمد ابراہیم صاحب فرماتے ہیں کہ حضرت ماسٹر عبدالرحمن صاحب (سابق سردار مہر سنگھ) ایک ممتاز شخصیت تھے جنہوں نے احمدیت قبول کی۔ تو امتحان سے ایک روز پیشتر مغرب کی عبادت کے وقت معین طور پر ان کو خیال آیا کہ میری کلاس کو تو نصاب سے کوئی شدہ بدھ ہی نہیں۔ کل تاریخ کا پرچہ ہے اس امتحان سے کیسے نہیں گئے۔ اسی کشمکش میں عبادت شروع ہوئی اور اس نیک صالح اور عابد بندے نے خدا سے گڑ گڑا کر دعا کی۔ بچے بھی مایوسی کے عالم میں سجدہ ریز ہو گئے۔ آخری سجدہ میں سب کی چیخیں نکل گئیں۔ کہ الہی پڑھا پڑھایا تو کچھ نہیں اور صبح امتحان ہے۔ ہمارا کیا بنے گا۔ اسی دوران حضرت ماسٹر صاحب کو اللہ تعالیٰ نے سجدہ کی حالت میں وہ پرچہ سوالات دکھایا جو صبح امتحان میں آنا تھا۔ آپ نے وہ سب سوالات توجہ سے پڑھ لئے جو ان کے دل و دماغ اور نظر میں آ رہا تھا اور سلام پھیرتے ہی طلباء سے کہا کہ فوراً کاغذ پھیل لے آؤ اور جو سوال میں لکھنا ہوں لکھ لو۔ طلباء نے استاد کی تعمیل کی۔ سات آٹھ سوال جو انہوں نے لکھوائے لکھے اور رات بھر طلباء نے ان کو یاد کیا۔ دعا کا زور دیکھیں۔ وہی سوال اسی ترتیب سے دوسرے دن پرچہ میں آئے جو حضرت ماسٹر صاحب کو اس سے ایک روز قبل دکھایا گیا تھا۔

بے باکی پر استلاء

کریا نوالہ ضلع گجرات کے میراں بخش صاحب جو حضرت اقدس کے رفقاء میں سے تھے۔ ۱۹۰۴ء میں انہوں نے اپنے لڑکے کی شادی کے موقع پر سیدنا حضرت مسیح موعود کو شمولیت کی دعوت دی۔ حضور ان دنوں سیالکوٹ تشریف لائے ہوئے تھے۔ اس بات کی قوی امید تھی کہ حضور اپنے خدام کی دعوت قبول کر کے کریا نوالہ تشریف لائیں گے۔ لیکن کسی مجبوری کی وجہ سے حضور اس تقریب میں شامل نہ ہو سکے۔ چونکہ ارد گرد کے علاقہ میں حضرت اقدس مسیح موعود کی کریا نوالہ میں آمد کے متعلق مشہور ہو چکا تھا اس لئے بہت سے علماء و گدھوں پر کتابیں لاد کر مباحثہ کئے آگے آگے۔ میاں میراں بخش صاحب نے حضرت مولوی غلام رسول صاحب راجیکی کو گجرات سے بلایا۔ شادی کے موقع پر حضرت مولوی صاحب کو معلوم ہوا کہ اس شادی شدہ لڑکے کے سوا میاں میراں بخش کے سب بیٹے گونگے اور بہرے ہیں۔ حضرت مولوی صاحب نے اس ابتلا کی وجہ میاں میراں بخش صاحب سے پوچھی۔ تو انہوں نے بتایا کہ میری سالی کا ایک بچہ گونگا تھا اور بہرا تھا۔ میں نے بطور استہزاء اس کو کہنا شروع کر دیا کہ اگر بچہ جنماتا تو کوئی بولنے سننے والا جنتی۔ یہ کیا ناکارہ آگونگا اور بہرا بچہ جنماتا ہے۔ جب میں تمسخر میں حد سے بڑھ گیا تو میری سالی کہنے لگی۔ خدا سے ڈرو۔ ایسا نہ ہو کہ تمہیں ابتلا آجائے۔ اللہ تعالیٰ کی ذات تمسخر کو پسند نہیں کرتی۔ اس پر بھی میں اس استہزاء سے باز نہ آیا بلکہ ان سے کہتا کہ دیکھ لینا میرے ہاں تندرست اولاد ہوگی۔ میری یہ بیباکی اللہ تعالیٰ کی ناراضگی کا باعث بنی اور میرے ہاں گونگے اور بہرے بچے پیدا ہونے لگے۔ میں نے اس ابتلا

پر بہت استغفار کیا۔ اور سیدنا حضرت مسیح موعود کے حضور بار بار دعا کیلئے عرض کیا۔ اللہ تعالیٰ نے میری اس عاجزی کو قبول فرمایا اور آخری بچہ تندرست پیدا ہوا جس کی شادی اب ہو رہی ہے۔

(حیات قدسی - حصہ چہارم ص ۳۷-۳۸)

جس کو اللہ رکھے

مکرم میاں سلطان احمد صاحب آف گھوگھیاٹ رفیق بانی سلسلہ احمدیہ اندازاً ۱۸۵۰ء میں پیدا ہوئے۔ اس زمانے میں چھ جماعت پاس کرنے والے میاں سلطان احمد صاحب کا شمار تعلیم یافتہ لوگوں میں تھا۔ اس لئے ان کو میونسپل بورڈ کی طرف سے محکمہ محصول چونگی میں محرر مقرر کر دیا گیا۔ شرمیان جہاں اکثریت ہندوؤں کی تھی عورتیں مرد سب میاں صاحب کا بہت احترام کرتے تھے۔ ہندو عورتیں اور مرد اپنے بچوں کے لئے دعا کے لئے ہاتھ جوڑ کر عرض کرتے تھے۔ اور آپ کو رشی تصور کرتے تھے۔ میاں صاحب کی بے نفسی، ودیشی اور بزرگی کا چرچا خاص و عام کی زبان پر تھا۔ محکمہ محصول کے افسران اور دیگر ملازمین سب لوگ میاں صاحب کی ودیشی، ان کے توکل اور تقویٰ کے قائل تھے۔ آپ کی بڑھتی ہوئی ہردلعزیزی کو دیکھ کر آپ کے ہمعصر اور ہم پیشہ چونگی محرر کے دل میں بغض اور کینہ کے خیالات ابھرے اور وہ سوچنے لگا کہ کوئی صورت ایسی نکلے جس سے میاں صاحب کی شبکی ہو۔ وہ ایسے کام میں لگ گیا کہ کوئی محکمانہ غلطی نہ کھائے اور میاں صاحب کو مقدمہ میں پھنساتے۔ کچھ اور لوگ بھی تعاون کے لئے تیار ہو گئے اور ایک جمعہ ٹا من گھڑت محکمانہ مقدمہ میاں صاحب کے خلاف دائر کر دیا اور چونگی کے محکمہ کا

بالا افسر جو کہ بھلاوال میں رہتا تھا اس تک رپورٹ کر دی۔ یہ افسر ہندو تھا۔ اس کو خوب بھڑکایا گیا۔ اور یہ بھی بتایا گیا کہ یہ محکمہ کا کام کم کرتا ہے۔ بلکہ یہ پیری مریدی زیادہ کرتا ہے۔ یہ افسر کچھ دنوں کے لئے ممکنہ تحقیق کے لئے میانی آیا اور سرکاری سرائے میں ٹھہرا۔ شہر کے معزز ہندوؤں کو بھی اس نالاش کا علم ہو گیا۔ وہ دفن کی صورت میں اس ہندو افسر کے سامنے پیش ہوئے اور سب نے یک زبان ہو کر عرضداشت پیش کی کہ میاں صاحب تو بہت ہی نیک اور بزرگ آدمی ہیں آپ ان کو سزا وغیرہ نہ دیں۔ ہندو افسر بڑے غصے کے عالم میں تھا۔ وہ اس قدر بھڑکایا گیا تھا کہ اس نے ان معززین کی بات پر کان نہ دھرے۔ بلکہ کہنے لگا کہ میں ضرور سزا دوں گا میاں صاحب حسب عادت خاموش سب منظر دیکھ رہے تھے۔ ہندو افسر غصے میں کاغذ، قلم، دوات جو کہ سامنے رکھی تھی کی طرف لپکا۔ اور میاں سلطان احمد کے لئے سزا لکھنے لگا کہ یکا یک ناک سے نکسیر پھوٹ پڑی اور سفید کاغذ سرخ لال لال لہو سے لہو لہاں ہو گیا۔ اس وقت معززین نے کہا کہ ”مہاراج آپ نے پریاتما کا فیصلہ دیکھ لیا ہے۔ اب میاں سلطان احمد صاحب کے خلاف کوئی کارروائی نہ کریں۔ یہ رشتی ہیں۔ ان سے آپ شماں مانگیں۔ ہندو افسر پر حقیقت کھل گئی اور اس نے میاں صاحب کو بری قرار دے دیا اور معافی بھی مانگی۔

(الفصل ۲۸ مئی ۱۹۹۴ء)

دنیا پرست

حضرت رابعہ بصریؒ سے ایک دن کسی شخص نے دنیا کی بہت ہی مذمت کی۔ آپ نے توجہ نہ فرمائی۔ لیکن جب دوسرے دن اور پھر تیسرے دن بھی لوہنی

کہا تو آپ نے فرمایا کہ اس کو ہماری مجلس سے نکال دو کیونکہ یہ کوئی بڑا ذیہست
معلوم ہوتا ہے جب ہی تو بار بار ذکر کرتا ہے۔
(الفضل ۲۸، اپریل ۱۹۹۷ء)

امانت و دیانت کی عمدہ مثال

مکرم عبدالرحمن شاہ صاحب تحریر کرتے ہیں کہ ۱۹۳۰ء میں میرے والد چودھری
نعمت اللہ گوہر سمرالہ ڈی پی اسکول میں سیکنڈ ماسٹر تھے۔ ایک دن حکیم محمد عبداللہ
صاحب تشریف لائے۔ فرمانے لگے کہ قادیان جا رہا ہوں۔ کوئی کام ہو تو بتائیں۔ والد
صاحب نے میرے نام ایک خط لکھ کر اور دو روپے بھی دیے کہ میرے بیٹے کو دے دیں
حکیم صاحب مجھے تلاش کرتے ہوئے آئے۔ معذرت دیر بیٹھ کر فرمایا کہ تمہارے آبا نے یہ
رقعہ دیا ہے۔ میں نے کمبل کر وہ پڑھا۔ حکیم صاحب نے جیب سے نکال کر مجھے چار
روپے اور چند آنے دیے۔ یہ تمہارے لئے ہیں۔ میں نے حیران ہو کر کہا کہ خط میں تو دو
روپے لکھے ہوئے ہیں۔ یہ آپ زائد کیوں دے رہے ہیں۔ انہوں نے فرمایا کہ جب میں
سمرالہ سے چلا تو بس کے چلنے میں کچھ وقت تھا۔ میں نے سوچا کہ کیوں نہ ان روپوں سے
کچھ تجارت کروں۔ چنانچہ میں نے سخت گرمی کے پیش نظر چند پٹکے خرید لئے۔ کچھ تو
میں نے بس کی سواریوں میں فروخت کر دیے۔ اور باقی ماندہ لدھیانہ سے امرتسر پہنچنے
تک فروخت کر دیے جو حاصل ہوا وہ تم کو دیتا ہوں۔ میں نے بہت کہا کہ یہ آپ لے لیں۔
مگر وہ سلام کر کے رخصت ہو گئے۔

(الفضل ۱۲، اپریل ۱۹۸۹ء صفحہ ۷)

دوست کے معیار پر اترنا

محترم چوہدری رحیم بخش شیخوپورہ کے متعلق مکرم نسیم سیفی صاحب فرماتے ہیں کہ تھانے دار کے بیٹے اور خود بھی تھانے دارانہ مزاج رکھتے تھے احمدی ہونے سے پہلے ٹھاٹھ باٹھ کے متعلق ذکر کرتے ہوئے لکھتے ہیں کہ چوہدری صاحب جہاں دوستوں کے ساتھ کھڑے ہو کر باتیں کیا کرتے تھے ایک دن اپنی مونچھوں کو تاؤ دیتے ہوئے ایک بال ٹوٹ گیا اور گر گیا۔ آپ کو اس بات کا احساس ہوا کہ میری مونچھ کا بال اس طرح سے زمین پر گر جائے چنانچہ تمام دوستوں سے کہا کہ اس بال کو تلاش کریں۔ جب بال تلاش کر لیا گیا۔ تو کہتے ہیں کہ ایک چھوٹے سے جازے کی کیفیت میں اسے دفن کیا گیا۔ یہ اس زمانے کی ٹھاٹھ باٹھ کا منظر تھا۔

احمدیت کے بعد ایک احمدی نوجوان کہیں سے شیخوپورہ آیا۔ وہ بیکار تھا۔ آپ نے کہا کہ کوئی بات نہیں ہم آپ کو کام دیں گے۔ چنانچہ آپ نے اس کے ایک ریڑھی کا انتظام کیا اور گئے خرید دیئے اور کہا کہ اس کی گندیریاں بنا کر بیچا کرو محترم چوہدری صاحب سارے ٹھاٹھ باٹھ کے باوجود اس نوجوان کی حوصلہ افزائی کے لئے اس نوجوان سے پیار سے باتیں بھی کرتے اور کہتے کہ گندیریوں کو اپنی ریڑھی میں رکھو۔ اور جوان کی گانٹھیں ہیں وہ مجھے دیتے جاؤ۔ میں ان کی یہ گانٹھیں چوستا رہوں گا۔ اس میں دوستوں کے ساتھ دوستی نبھانے اور انہی کے معیار پر آ جانے کا ایک خاص رنگ نظر آتا ہے۔

آپ نظریں نیچی رکھا کریں

حضرت ماسٹر محمد طفیل صاحب مرحوم کی گردن ہمیشہ اس طرح جھکی رہتی تھی کہ زیادہ سے زیادہ اپنے پاؤں سے آگے ایک ڈیڑھ فٹ تک دکھائی دیتا ہوگا۔ آپ نے کبھی نظریں اٹھا کر آگے کی طرف نہیں دیکھا تھا۔ ہم سوچتے تھے کہ آپ چلتے کس طرح سے ہوں گے۔ کہیں آپ کو ٹھوکر ہی نہ لگ جائے۔ لیکن نہ صرف یہ کہ آپ کو ٹھوکر نہیں لگتی تھی۔ آپ خدا کے فضل سے بہت تیز تیز چلنے کے عادی تھے۔ پورا لباس شلوار قمیص کے اوپر کوٹ کے بغیر ہم نے آپ کو کبھی نہیں دیکھا۔ جب یہ معلوم کرنے کی کوشش کی گئی کہ آخر آپ کی گردن جھکی جھکی کیوں رہتی ہے۔ کیونکہ یہ خیال بھی آسکتا تھا اور آیا بھی کہ شاید آپ کی گردن میں کوئی نقص ہوگا کہ آپ اسے سیدھی نہیں کر سکتے۔ اور آگے کی طرف کھینچنے سے معذور ہوں۔ لیکن بات یہ نہیں تھی۔

کہتے ہیں کہ جوانی میں آپ بہت خوبصورت تھے اور جب باہر سے غالباً بنالہ سے تشریف لائے تو حضرت امام جماعت اول سے آپ نے عرض کیا کہ میں جدھر سے بھی جاتا ہوں خواتین میری طرف دیکھتی ہیں۔ مجھے اس سے بہت الجھن پیدا ہوتی ہے تو حضرت امام جماعت نے فرمایا۔ آپ نظریں نیچی رکھا کریں۔ ویسے تو سب کو ہی نظریں نیچی رکھنے کا ارشاد ہے لیکن عام طور پر نہ سمجھایا جاتا ہے کہ جب ضرورت پڑی نظریں نیچی کر لیں ورنہ بالکل سیدھے دیکھ کر چلا جائے۔ لیکن جب آپ نے حضرت امام جماعت کی یہ بات سنی کہ آپ نظریں نیچی رکھا کریں تاکہ آپ کسی خاتون کو دیکھ نہ سکیں۔ آپ انہیں دیکھنے سے روک نہیں سکتے تو آپ نے گردن

ایسے جھکالی کہ اس وقت سے لے کر آخری دم تک آپ نے گردن اٹھائی ہی نہیں
آپ کی بروقت اٹھتے بیٹھتے، چلتے پھرتے گردن جھکی ہی رہتی تھی۔
(الفصل ۱۷، نومبر ۱۹۹۴ء)

مہمان نوازی اور غریب پروری

چوہدری نصر سکندر خان مہمان نوازی اور غریب پروری ان کا خاص شعار تھے۔
گو جن حالات میں سے انہیں بچپن میں گزرنا پڑا تھا۔ ان کے نتیجے میں خود انہیں تنگی
سے گزرنا پڑتا تھا۔ لیکن اس کا اثر وہ مہمانوں کی قواعد پر پڑنے نہیں دیتے تھے۔
ان کا معمول تھا کہ عشاء کی عبادت کے بعد رات کے کپڑے پہن کر وہ مہمان خانے
میں چلے جاتے اور ایک خادم کے طور پر مسافروں اور مہمانوں کی خدمت کیا کرتے
تھے اور تہجد کے بعد بھی مہمانوں کی خبر گیری کے لئے مہمان خانے میں جو بیت الذکر
کے ساتھ ملحق تھا چلے جاتے تھے۔

ایک دن فجر کے وقت مہمان خانہ کے خادم نے اطلاع دی کہ ایک مسافر
جس نے مہمان خانہ میں رات بسر کی تھی، غائب ہے اور اس کا بستر کالحف بھی
غائب ہے۔ بھوڑی دیر کے بعد یہ لوگ اس مسافر کو لحاف سمیت پکڑے ہوئے
آپ کے سامنے لے آئے۔ آپ نے دریافت کیا۔ میاں تم نے ایسا کیوں کیا؟ مسافر
نے جواب دیا کہ حضور! ہم گھر میں بچوں سمیت ۴ نفوس ہیں۔ سردی کا موسم ہے
اور ہمارے گھر میں صرف ایک لحاف ہے۔ آپ نے کہا اسے چھوڑ دو۔ اور وہ
لحف بھی اسے دے دیا اور تین روپے نقد دیکر اسے رخصت کر دیا۔

”میری والدہ“ از چوہدری ظفر اللہ خاں صاحب

حصولِ تعلیم میں مشقت

چوہدری نصر اللہ خان صاحب فرماتے تھے کہ اب تو تعلیم کے لئے اتنی سہولتیں ہو گئی ہیں اور پھر بھی تم لوگ کئی قسم کے بہانے کرتے ہو۔ ہمارے وقت میں تو سخت مشکلات تھیں۔ اول تو اخراجات کی سخت تنگی تھی۔ میں نے پوسٹات سال کا عرصہ لاہور میں بطور طالب علم کے گزارا۔ اور اورنٹیل کالج سے۔ بی۔ او۔ ایل کا امتحان پاس کیا۔ اور پھر مختاری اور وکالت کے امتحان پاس کئے۔ اس تمام عرصہ میں گھر سے ایک پیسہ نہیں منگوایا۔ جو وظائف ملتے رہے۔ انہیں پر گزارا کیا۔ گھر سے صرف آٹا لے جایا کرتے تھے۔ اور وہ صرف اس مقصد کے لئے کہ اس تمام عرصہ میں لاہور میں کبھی سیر ہو کر کھانا نہیں کھایا۔ وظیفہ بھی چار روپے ماہوار اور پھر چھ روپے اور آٹھ روپے ماہوار تھا۔ پھر نانوں کے امتحانوں کے لئے یہ وقت تھی کہ اکثر کتابیں انگریزی میں تھیں اور انگریزی نہ جاننے والے طلباء کو بڑی دقت کا سامنا ہوتا تھا۔ کیونکہ کئی کتب کے تراجم میسٹر نہ تھے۔ چنانچہ ایک دفعہ آپ لالہ لاجپت رائے صاحب کے ساتھ حصار اس غرض کے لئے گئے تھے کہ وہاں کے وکیل صاحب کی زیر نگرانی ایسے مضمون کی تیاری کریں جس کے نصاب کی کتب کار دو میں ترجمہ میسٹر نہیں تھا۔ ان دنوں ابھی حصار تک ریل نہیں بنی تھی۔ اور بہت سا حصہ سفر کا پہلی یا ایک کے ذریعے کرنا پڑتا تھا۔ باوجود ایسی مشکلات کے آپ مختاری اور وکالت دونوں امتحانوں میں اول رہے اور اس صلہ میں چاندی اور سونے کے تمغے انعام میں پائے۔

(میری والدہ 'از چوہدری ظفر اللہ خان صاحب ص ۷-۸)

ذمہ داری کا احساس

چوہدری محمد ظفر اللہ خاں صاحب فرماتے ہیں کہ ”ہمارے ایک بھائی جن کا نام حمید اللہ تھا۔ وہ آٹھ نو سال کی عمر میں چند دن بیمار رہ کر فوت ہو گئے۔ ان کی وفات فجر کے وقت ہوئی۔ والد صاحب تمام رات ان کی تیمار داری میں مصروف رہے تھے۔ ان کی وفات کے بعد ان کی تجہیز و تکفین جنازہ اور دفن سے فارغ ہو کر عدالت کھلنے پر حسب دستور عدالت میں اپنے کام پر حاضر ہو گئے۔ نہ مولکوں میں سے کسی کو احساس ہوا اور نہ ہی افسران عدالت یا آپ کے ہم پیشہ اصحاب میں سے کسی کو اطلاع ہوئی کہ آپ اپنے نخت جگر کو سپردِ خاک کر کے اپنے مولا کی رونا پر راضی اور شاکر اپنے فرض کی ادائیگی کے لئے حسب معمول مکر بستہ حاضر ہو گئے ہیں۔ دن کے دوران میں آپ کے ایک ہم پیشہ دوست نے جو آپ کے دفتر کے کمرہ کے شریک بھی تھے برسرِ سرِ طور پر دریافت کیا کہ حمید اللہ خان کا کیا حال ہے۔ اب تو کوئی تکلیف نہیں۔ اس پر انہوں نے بہت حیرت کا اظہار کیا اور کاسیت کی کہ آپ نے اطلاع کیوں نہیں دی۔ تاہم لوگ تجہیز و تکفین میں ہاتھ بٹا سکیں اور جنازے میں شریک ہو سکتے۔ اور پھر آج کچہری آنے کی کیا پابندی تھی۔ آپ مجھے کہلا بھیجتے۔ میں آپ کی جگہ تمام کام نپٹا دیتا۔ آپ نے جواب میں ان کا شکریہ ادا کیا اور کہا کہ اطلاع تو اس لئے نہیں دی کہ کام کا دن تھا۔ آپ کو بے وقت پریشانی ہوتی۔ کچھ دوست آگئے اور تمام کام سرانجام پا گیا اور کچہری اس لئے آگیا ہوں کہ اپنے کام کی نگرہ ہو گئی اور میری ذمہ داری میں میرے ذاتی صدمہ کی وجہ سے کوئی تخفیف نہیں

رسول صلی اللہ علیہ وسلم کی اطاعت کا دلفریب رنگ

مکرم میجر رینارڈ منیر صاحب اپنے والد صاحب مولانا غلام احمد صاحب فرخ کے متعلق بیان فرماتے ہیں کہ والد صاحب ہمیشہ سندھ میں رہے اور خدمتِ دین میں مصروف رہے اور اولاد کی درخواست پر کہ آپ نے طویل عرصہ سلسلہ کی خدمت کی ہے۔ اب ہمارا جی چاہتا ہے کہ آپ ہمارے ساتھ رہیں۔ آپ نے فرمایا کہ یہ ممکن ہی نہیں کہ میں محض اپنی فیملی کے ساتھ رہنے کے لئے خدا سے باز رہا ہوا ہمد توڑ دوں میں اپنے آخری سانس تک اپنا عہد نبھا ہوا اپنا فریضہ سمجھتا ہوں۔ ایک دفعہ فجی سے واپسی پر ان کی صحت اچھی نہیں تھی۔ مزید فرماتے ہیں۔ جس جہاز پر ان کے آنے کا ہمیں علم ہوا۔ ہم اس جہاز سے ان کو لینے گئے تو پتہ چلا کہ وہ تو فلائٹ پر نہیں آئے۔ ایر دیز نے ہانگ کانگ فیکس دی اور کہا کہ اس کا جواب کل آئے گا۔ ہم بڑے پریشان تھے کہ اباجان کی صحت اچھی نہیں تھی۔ خدا خیر کرے۔ وہ کہاں رہ گئے اور کیوں رہ گئے۔ اگلے روز فیکس کا جواب آنا تھا وہ تو آیا ہی ہوگا لیکن علی الصبح اباجان گھر میں داخل ہوئے اور ہمیں حیران کر دیا۔ اس وقت کوئی فلائٹ آتی ہے۔ آپ کس طرح آئے ہیں؟۔ اباجان کہنے لگے میں تو رات ہی آگیا تھا۔ لیکن چونکہ رسول اکرم صلی اللہ علیہ وسلم کا ارشاد ہے کہ اپنے شہر میں سفر کے بعد رات کو داخل ہوں تو مناسب یہ ہے کہ گھرنے جائیں۔ خدا جانے گھر والے کس حالت میں ہوں۔ اگرچہ میں کل رات ہی یہاں پہنچ گیا تھا۔ لیکن چونکہ رات کا وقت تھا اس لئے رات میں نے بیتِ مبارک میں گواہی اور صبح ہوتے ہی گھر پہنچ گیا ہوں۔

ڈیڑھ سال کنی پچی اور وفات مسیح کی دلیل

حضرت مولانا عبدالملک خاں صاحب کے صاحبزادے مکرم عبدالرب انور صاحب لکھتے ہیں کہ خاکسار کی بہن فرحت اختر الہ دین ابھی ڈیڑھ سال کی تھیں کہ آپ نے یعنی مولانا عبدالملک خاں صاحب نے انہیں کئی سوالات اور جوابات یاد کرائے۔ ایک دلچسپ واقعہ ان کی تربیت پر روشنی ڈالتا ہے۔ فرحت باجی کو یہ یاد کرایا کہ اللہ کہاں ہے؟ کے جواب میں انگلی آسمان کی طرف اشارہ کرتی۔ دوسرے سوال کے جواب میں کہ حضرت مسیح کہاں ہیں؟۔؟۔ انگلی سے زمین کی طرف اشارہ کر دیں اور یہ جواب سکھایا کہ فوت ہو گئے اور زمین میں مدفون ہیں۔ ایک موقع پر ایک ہندو جو عیسائی ہو گیا تھا نے آبا جان سے سوال کیا کہ دین حق کا عقیدہ حضرت عیسیٰ کی بابت کیا ہے تو اس پر آبا جان نے برجستہ فرمایا یہ تو میری سچی بھی بتا سکتی ہے۔ چنانچہ باجی بے پوچھا۔ اللہ کہاں ہے؟ تو باجی نے انگلی کے اشارے سے جواب دیا۔ اور حضرت عیسیٰ علیہ السلام کہاں ہیں؟ کے جواب میں زمین کی طرف اشارہ کیا کہ فوت ہو گئے ہیں اور زمین میں مدفون ہیں۔ اس پر عیسائی نے کہا کہ احمدی تو اپنے بچے کو پیدا ہوتے ہی وفات مسیح کا عقیدہ سکھا دیتے ہیں۔

(الفصل ۲، مئی ۱۹۸۹ء)

تذہیر اور دعا

مکرم سردار بشیر احمد انجینئر لکھتے ہیں کہ واپڈا کالونی حافظ آباد میں انوار پھلی کہ سردار بشیر نومبر میں ریٹائر ہو رہا ہے۔ میں نے گاڑی پکڑی اور سیوی کے ساتھ

لائل پور کی طرف چل پڑا دعائیں کرتا ہوا پنڈی بھٹیاں پہنچ کر ڈاکٹر محمد شفیع صاحب پریذیڈنٹ جماعت احمدیہ پنڈی بھٹیاں جو کہ نہایت درجہ نیک، دعا گو، مستجاب الدعوات، ہنسکسر المزاج بزرگ تھے۔ ان سے مل کر عرض کیا کہ ملازمت میں نیچرین سال عمر کے بعد توسیع کے لئے جو کمیشن لاہور ڈویژن اور سرگودھا ڈویژن کے لئے مقرر ہوا تھا۔ اس میں درخواست نہ دے سکا تو مجھے ملازمت میں توسیع نہیں ملی۔ غلطی تو میری تھی۔ اب میں چیف انجینئر محکمہ انہار کے دفتر لائل پور جا کر کوشش کرتا ہوں۔ آپ سے دعا کی درخواست ہے۔ انہوں نے بہت دعائیں دیں اور میرے جسم پر ہاتھ پھیرتے ہوئے فرمایا۔ آپ فکر ہی نہ کریں۔ آپ کو کوئی پوچھے گا بھی نہیں بار بار بڑی آہستگی سے یہ فقرہ دہراتے رہے۔ آنکھیں بند تھیں۔ میری کمر پر ہاتھ پھیرتے رہے۔ ان سے رخصت ہو کر لائل پور دفتر میں پہنچا۔ افتخار علی صاحب ایس۔ ای۔ ہیڈ کوارٹر سے ملا۔ انہوں نے فائل منگوائی اور بتایا کہ کمیشن میں آپ کا نام ہی نہیں تو توسیع کیسے ہو سکے گی۔ میں سید عالم لاہور پہنچ کر کرنل عبداللہ اندر سیکرٹری سے ملا۔ انہوں نے کیس منگو کر میرا سارا معاملہ سن کر کیس پر کچھ نوٹ دیا اور کہا کہ میں نے آپ کو پوری مدت کے لئے توسیع ملازمت دے دی ہے۔ پندرہ دن میں نوٹیفیکیشن ہو جائے گا۔ میں نے شکریہ ادا کیا جب نوٹیفیکیشن آیا تو اس میں کوئی ذکر نہیں تھا۔ میں دوبارہ ان سے ملا۔ انہوں نے ایک۔ ایس۔ او۔ کو جو سندھی تھا بلا کر ڈانٹا۔ پھر مجھے بھیج دیا جو نوٹیفیکیشن آیا اس میں تمام تاریخیں غلط درج تھیں۔ میں پھر ان کے پاس لاہور آیا تو اللہ تعالیٰ نے اپنا خاص تصرف دکھا کر کرنل صاحب کو بیمار کر دیا۔ میں ان کو ملنے ان کی کوٹھی ایمیرس روڈ پر چلا گیا۔ بیوی کو اندر بھیجا کہ صرف خیریت دریافت کرنے آیا ہوں۔ آخر ایک سچی کے اصرار پر میں اندر

گیا تو ایک شخص نے جو چار پائی پر لیٹا تھا اپنے منہ پر سے چادر ہٹائی اور سلام کیا۔ آپ کہاں سردار صاحب۔ آپ تو میرے استاد کے بیٹے ہیں۔ کہیں کیسے آنا ہوا۔ یہ صاحب میاں عبدالحق ایڈووکیٹ ایرٹ آباد حضرت بانی سلسلہ کے رفیق تھے۔ میرا مقصد سن کر اٹھے اور یہ کہہ کر اندر گئے کہ عبدالحی آپ کا کام مزدور کرے گا۔ اب عبدالحی ٹھیک ہے۔ کل آپ دفتر میں ان سے مل لیں۔ یہاں مجھے علم ہوا کہ میرے کام کی خاطر اللہ تعالیٰ نے ایک احمدی کو انڈر سیکریٹری لگایا ہوا تھا اور جو نبی میرا نوٹیفیکیشن ہوا اس سیٹ سے کہیں اور چلے گئے۔

کرنل صاحب نے فائل منگوا کر اپنے سامنے درستی کر کے مجھے دکھائی اور پرنٹنگ پریس کو بھیج کر مجھے رخصت کیا۔ ایک صبح اس کے بعد میرے محکمہ کا سب سے بڑا افسر خود چل کر حافظ آباد مبارکباد دینے آیا۔

(روزنامہ الفضل ۲۶ ستمبر ۱۹۹۵ء صفحہ ۴)

برف کی خواہش پر اولے

ایک دفعہ حج کے موقع پر گرمی کی شدت کی وجہ سے ایک بزرگ نے خواہش کی کہ اگر برف ہوتی تو میں ستوپیتا۔ چنانچہ انہوں نے دعا کی کہ الہی یہ تیرا گھر ہے اور تیرا وعدہ ہے کہ میں یہاں کے رہنے والوں کو ہر قسم کا رزق عطا کروں گا۔ سو تو اپنے فضل سے میرے لئے برف مہیا کر۔ خدا تعالیٰ نے اولے برسا دیئے جو لوگوں نے جمع کر لئے اور انہوں نے برف ڈال کر ستوپیتے۔

(تفسیر کبیر جلد دوم صفحہ ۱۷۵)

خدا کو آزماتے نہیں

نصرت ظفر صاحبہ اپنے شوہر مکرم چودھری ظفر احمد (وفات یافتہ) کے متعلق لکھتی ہیں کہ انہوں نے قبولیتِ دعا کا مشاہدہ کیا۔ ان کو خدا پر توکل تھا۔ جب وہ اپنی قبولیتِ دعا کے واقعات سناتے تو ان کا ایک غیر احمدی دوست مذاق اڑاتا کہ یہ سب اتفاقات ہیں۔ ایک روز چھٹی کے دن اس دوست کے ساتھ پارک میں سیر کرنے کا پروگرام بنایا۔ اس کی بیوی اور بچہ بھی ساتھ تھے۔ اتفاق سے وہ دودھ ختم ہو گیا اور بچے نے رونا شروع کر دیا۔ وہ اپنے میاں سے کہنے لگی کہ کہیں جا کر دودھ کا انتظام کرو۔ اس نے کہا۔ اس وقت تو نہیں ہو سکتا کیونکہ ہم شہر سے بہت دور ہیں۔ ویسے بھی دوکانیں بند ہو چکی ہیں۔ پھر ہنس کر کہنے لگا۔ اپنے دیور (ظفر) سے کہو کہ یہ خدا سے مانگ دے کیونکہ یہ کہتا ہے کہ میری دعائیں خدا سنتا ہے۔ ظفر کہنے لگے کہ وہ دے سکتا ہے لیکن اسے آزماتے نہیں۔ اور کہتے ہیں کہ میں نے دل میں دعا کی کہ اے خدا اس شخص نے میرے توکل اور تیری قدرتوں کا مذاق اڑا لیا ہے تو کرشمہ دکھا۔ چند قدم ہی چلے ہوں گے کہ سامنے سے دو بوڑھی عورتیں گزریں۔ بچے کو دیکھ کر وہ مڑیں اور دودھ کا ڈبہ دیتے ہوئے کہنے لگیں کہ ہم پکنک کے لئے آئی تھیں۔ اب واپس جا رہی ہیں کھانے کی چیزوں میں سے یہ ڈبہ بچ گیا ہے۔ اب کہاں اٹھا کر واپس ساتھ لے جائیں۔ آپ کے ساتھ چھوٹا بچہ ہے۔ اس لئے رکھ لیں شاید آپ کو ضرورت پڑے۔ وہ دونوں میاں بیوی ایک دوسرے کا ہنہ دیکھنے لگے۔

دوست کو آواز دو!

کہا جاتا ہے کہ ایک بزرگ تھے جن کے پاس ان کا شاگرد کافی عرصہ رہا۔ اور تعلیم حاصل کرتا رہا۔ جب وہ تعلیم سے فارغ ہو کر گھر جانے لگا تو اس بزرگ نے اس سے دریافت کیا کہ میاں تم اپنے گھر جا رہے ہو۔ کیا تمہارے ملک میں شیطان بھی ہوتا ہے۔ وہ یہ سوال سن کر حیران رہ گیا۔ اس نے کہا شیطان بھلا کہاں نہیں ہوتا۔ آپ نے فرمایا۔ اچھا اگر وہاں شیطان ہے تو پھر جو کچھ تم نے میرے پاس رہ کر علم حاصل کیا ہے۔ جب اس پر عمل کرنے لگو گے تو لازماً شیطان تمہارے راستے میں روک بن کر حائل ہوگا۔ ایسی حالت میں تم کیا کرو گے۔ وہ کہنے لگا میں شیطان کا مقابلہ کر دوں گا۔ وہ بزرگ کہنے لگے بہت اچھا۔ تم نے شیطان کا مقابلہ کیا۔ اور وہ تمہارے دفاع کی تاب نہ لا کر بھاگ گیا لیکن پھر جب تم عمل کی طرف متوجہ ہونے لگے اور خدا تعالیٰ کے قرب کے حصول کے راستوں پر تم نے چلنا شروع کیا اور پھر شیطان چھپے آگیا۔ اور اس نے تمہیں پکڑ لیا۔ پھر تم کیا کرو گے۔ وہ کہنے لگا میں پھر شیطان کا مقابلہ کر دوں گا۔ اور اللہ کے قرب کے حصول کیلئے جدوجہد میں مشغول ہو جاؤں گا۔ انہوں نے کہا بہت اچھا۔ میں نے مان لیا کہ تمہارے مقابلہ کے نتیجے میں شیطان اس دفعہ بھی بھاگ گیا اور تم جیت گئے لیکن جب پھر اپنی اصلاح کی طرف توجہ کی اور اللہ کی طرف رخ کیا تو پھر شیطان آگیا اور اس نے پکڑ لیا تو پھر کیا کرو گے۔ شاگرد حیران رہ گیا اور کہنے لگا۔ آپ ہی فرمائیں ایسی حالت میں کیا کرنا چاہیئے وہ فرمانے لگے۔ اچھا یہ بتاؤ۔ اگر تم اپنے کسی دوست سے ملنے جاؤ جس نے اپنے مکان کی حفاظت کے لئے ایک بڑا کتا رکھا ہوا ہو اور جب

تم اپنے دوست کے مکان میں داخل ہونے لگو تو وہ کُتا آئے اور تمہاری ایٹری پکڑ لے۔ تو اس وقت کیا کرو گے؟ شاگرد کہنے لگائیں گتے کا مقابلہ کروں گا۔ اسے ماروں گا۔ اگر سوٹی ہوگی تو اُسے میں سوٹی سے ماروں گا۔ اگر پتھر قریب ہوگا تو پتھر سے ماروں گا۔ انہوں نے کہا مان لیا کہ تم نے گتے کو سوٹی ماری یا پتھر مارا اور وہ جاگ گیا۔ لیکن جب پھر تم نے مکان میں داخل ہونے کی کوشش کی اور کتے کی طرف پیٹھ پھیری تو وہ پھر آگیا تو اس نے تمہاری ایٹری پکڑ لی تو اس وقت کیا کرو گے۔ وہ کہنے لگائیں اُسے پھر ماروں گا اور ہٹا کر مکان میں داخل ہونے کی کوشش کروں گا۔ وہ بزرگ فرمانے لگے۔ اگر یہ جنگ اسی طرح جاری رہی کہ جب تم مکان کے اندر داخل ہونا چاہو تو کُتا تمہاری ایٹری پکڑنے لگے اور جب تم اُسے مارو تو بھاگ جائے لیکن جب پھر مکان کے اندر داخل ہونے لگو تو پھر آکر پکڑ لے تو تم اپنے دوست کو بل کب سکو گے۔ اور اس ملاقات کرنے کا مقصد جو تم لئے ہوئے ہو گے وہ کس طرح پورا ہوگا۔ شاگرد کہنے لگا جب میں دیکھوں گا کہ یہ جنگ ختم ہونے میں نہیں آئی اور کُتا بار بار مجھے پکڑتا ہے تو میں اپنے دوست کو آواز دوں گا کہ میاں تمہارا کُتا مجھے نہیں چھوڑتا۔ اُسے آکر ہٹاؤ۔ وہ بزرگ فرمانے لگے بس یہی نسخہ شیطان کے مقابلہ میں بھی استعمال کرنا۔ شیطان اللہ کا کُتا ہے۔ جب یہ بار بار انسان پر حملہ آور ہو اور اللہ کے قریب ہونے نہ دے تو اس کا ایک ہی علاج ہے۔ وہ یہ ہے اللہ کو پکارو اور اُسے آواز دو کہ اللہ! میں آپ کے پاس آنا چاہتا ہوں مگر آپ کا یہ کُتا مجھے آنے نہیں دیتا۔ اس کو روکئے تاکہ میں آپ کے پاس پہنچ جاؤں۔ چنانچہ اللہ اس کو روکے گا۔ اور تم شیطانِ حملہ سے محفوظ رہو گے۔

تم رحم کرو تم پر رحم کیا جائے گا

موضع خونِ ضلعِ گجرات میں ایک مستجاب الدعوات بزرگ حضرت جیسے شاہ صاحب تھے۔ گرد و پیش کے علاقے میں ان کی بہت سی کرامات مشہور تھیں۔ جب ان سے لوگ دریافت کرتے کہ آپ کو یہ برکت اور فیض کس طرح حاصل ہوا تو وہ بیان فرماتے کہ ایک دفعہ کا واقعہ ہے کہ موسم سرما میں شدید بارش ہوئی۔ میں مغرب کی نماز کیلئے مسجد میں گیا۔ وہاں پر ایک کتیا جس کے ساتھ بچے تھے۔ سردی اور بارش سے بچنے کے لئے ان بچوں کو اٹھا کر مسجد کے حجرہ میں لے آئی اور ان کو ایک کونے میں ڈال دیا۔ جب لوگ نماز سے فارغ ہوئے تو مسجد کے ملاں صاحب نے دیکھا کہ حجرے کے ایک کونے میں کتیا کے پتلے سردی سے چیخ رہے ہیں۔ کتیا اس وقت خوراک کی تلاش میں کہیں باہر گئی ہوئی تھی۔ ملاں صاحب نے ان بچوں کو پکڑ کر باہر پھینک دیا اور وہ بارش میں بلکنے لگے۔ اس کے بعد ملاں صاحب اپنے گھر میں چلے گئے۔ مقوڑی دیر میں کتیا بھی باہر گھوم گھا کر حجرہ میں آئی اور اپنے بچوں کو وہاں نہ پا کر بہت بے چین ہوئی اور بے تابانہ ادھر ادھر پھرنے لگی۔ آخر تلاش کر کے ان کو دوبارہ حجرہ میں لے آئی۔ مقوڑی دیر کے بعد میرا کھانا گھر سے آیا جو اتفاق سے دودھ کی کھیر تھی۔ میرے دل میں کتیا اور اس کے بچوں کے متعلق بے حد شفقت پیدا ہوئی اور میں نے محض خدا کی رضا کی خاطر کھیر کا برتن اس کتیا کے آگے رکھ دیا۔ اس نے کھیر کھا کر اور بچوں کو کھلا کر خوشی کے اظہار کے لئے اونچی آواز سے تین ہونگیں ماریں۔ اس وقت سے اللہ تعالیٰ کا خاص فضل و احسان اور انشراحِ صدر کی حالت مجھے نصیب ہو گئی اور مجھے یہ سب کچھ رسولِ کریمؐ کے

ارشادِ اَزَحَمَّ تَرَحُّمًا“ پر عمل کرنے کے نتیجے میں ماحصل ہوا۔
(حیاتِ قدسی حصہ چہارم صفحہ ۳۸-۳۹)

انکساری اور عظمت

چوہدری عبدالحمید صاحب تحریر فرماتے ہیں کہ آج سے تقریباً ۲۰-۲۵ سال قبل ڈاکٹر عبدالسلام فیلڈ مارشل محمد ایوب خان صدر پاکستان کے بطور سائنسی مشیر اعلیٰ کام کر رہے تھے۔ وہ سال میں چار پانچ مرتبہ پاکستان تشریف لاتے تھے۔ ایک مرتبہ وہ پاکستان تشریف لائے۔ کراچی میں چند یوم قیام کرنے کے بعد ملتان وہ اپنی بڑی ہمیشہ مسعودہ بیگم (وفات یافتہ) سے ملنے کے لئے تشریف لے گئے۔ ملتان کے ہوائی اڈہ پر کمشنر۔ ڈپٹی کمشنر۔ ڈی۔ آئی جی پولیس اور دیگر اعلیٰ افسران انہیں خوش آمدید کہنے کی غرض سے آئے ہوئے تھے۔ ڈاکٹر عبدالسلام جب ہوائی جہاز سے اترے تو ان افسران کے ہمراہ ہوائی اڈہ کے۔ وی۔ آئی۔ پی روم کی طرف چل پڑے۔ اتنے میں ان کی نظر ایک نہایت ہی چاق و چوبند پولیس کے حوالدار پر پڑی۔ آپ اس کی طرف چل دیئے۔ اس پولیس حوالدار سے بڑے ہی تپاک اور پیار سے گلے ملے اور اسے اپنے ہمراہ۔ وی۔ آئی۔ پی روم لے گئے۔ اور ان افسران سے جو خوش آمدید کہنے آئے ہوئے تھے۔ اس پولیس حوالدار کا تعارف کروایا۔ اور انہیں بتایا کہ وہ پولیس حوالدار جن کا نام حسین تھا ان کے بچپن کا دوست اور

(الفصل ۷۔ اکتوبر ۱۹۹۵ء)

مکلاس فیلو تھا۔

نیک بچے نے ایک نیا عہد باندھا

صوفیہ اکرم چٹھہ اپنے والد محترم چوہدری رحمت خاں صاحب سابق امام مسجد لٹن کے متعلق لکھتی ہیں کہ اباجان اپنے بچپن کا ایک واقعہ سنایا کرتے تھے۔ جو کہ خدا تعالیٰ کے ساتھ آپ کے خاص تعلق اور لگاؤ کا ذریعہ بنا۔ اباجان ساتویں یا آٹھویں جماعت کے طالب علم تھے۔ اتوار کا دن تھا۔ سارا دن مختلف کاموں میں اپنے والدین کا ہاتھ بٹانے رہے۔ ظہر کی نماز کے بعد کتابیں اٹھائیں اور باہر والد صاحب کے پاس چلے گئے تاکہ کام جو سکول سے ملا ہوا ہے وہ بھی کر لیں اور اگر کوئی مزید کام والد صاحب کے ساتھ کرنا پڑے تو وہ بھی کر لیں۔ جب اباجان اپنی پڑھائی میں مصروف تھے کہ ایک آدمی ہمارے دادا جان کو کہنے لگا۔ چوہدری صاحب خوش نصیب ہیں آپ جن کو یہ رحمت خاں ملا۔ خدا اس کو نظرید سے بچائے۔ اباجان فرمایا کرتے تھے کہ جب وہ اپنے کام سے فارغ ہو کر گھر آئے تو ان کی ٹانگ سو جنا شروع ہو گئی۔ اور تکلیف بڑھتی گئی۔ کچھ عرصہ کے بعد ٹانگ میں سے مادہ رسنا شروع ہو گیا۔ آخر کار جب کوئی دوا کارگر ثابت نہ ہوئی تو ڈاکٹروں نے اباجان کی ٹانگ کاٹ دینے کا فیصلہ کیا کیونکہ ٹانگ کی ہڈی گلنا شروع ہو گئی تھی۔ وہ زمانہ اباجان کے لئے سخت آزمائش اور ذہنی بے چینی کا تھا۔ ادھر اپنی تعلیم کا حرج اور اپنے قیمتی سال ضائع ہونے کا غم اور ساتھ ہی اپنی ٹانگ ضائع ہونے کا فکر۔ جواہوں حکیموں اور ڈاکٹروں کا فیصلہ سننے کے بعد اباجان نے اپنے مولا کے حضور تڑپ تڑپ کر دعائیں کرنی شروع کر دیں۔ عمر صرف چودہ سال۔ خدا تعالیٰ سے اس نیک بچے یا بندے نے ایک نیا عہد باندھا۔ کہ اے میرے مولیٰ اگر میری ٹانگ ٹھیک ہو گئی گو بظاہر یہ ناممکن معلوم ہوتا ہے مگر تیرے لئے کچھ ناممکن نہیں تو میں آخری سانس تک کوئی نماز قضا نہیں کروں گا اور تو ہی مجھے اس

عہد نبھانے کی توفیق عطا فرمانا۔ اباجان دعا کے بعد معلوم نہیں کن سوچوں میں تھے کہ اپنے ہاتھ سے اپنی ٹانگ کے گہرے زخم میں اپنی زخمی ہڈی کو ٹٹولا تو خدا کی قدرت۔ ہڈی کا کچھ ٹکڑا جو گلا ہوا تھا ٹوٹ کر آپ کے ہاتھ میں آگیا اور ٹانگ کا زخم کچھ عرصہ کے بعد دوائیوں کے استعمال کرنے سے بھر گیا اور آپ نے چلنا پھرنا شروع کر دیا۔

اباجان نے اپنے رحیم و کریم رب سے باز دعا ہوا عہد اس کی دی ہوئی توفیق سے اپنے آخری سال تک نبھایا۔ تہجد کی نماز دل میں گڑ گڑا کر دعا کرنے کی آواز میرے کانوں میں اس وقت بھی محسوس ہو رہی ہے جس دن ہمیں داغ مفارقت دیا اس رات بھی عشاء کی نماز سے فارغ ہو کر سوئے مگر تہجد پڑھنے کا وقت خدا تعالیٰ نے نہ دیا اور سوئے ہونے کی حالت میں ہی آپ کو اپنے پاس بلایا۔

(مصباح۔ جون ۱۹۶۹ء صفحہ ۱۸)

وسعت حوصلہ

محترم چودھری اسد اللہ خاں صاحب پر ۱۹۳۴ء میں معاندین کی طرف سے قاتلانہ حملہ ہوا۔ اس کی تفصیل مکرم مدیر صاحب مصباح تحریر فرماتے ہیں کہ آپ بذریعہ ٹرین دلی جا رہے تھے۔ رات کا وقت تھا۔ آپ رضائی اور رد کر لیٹے ہوئے تھے۔ لیٹے لیٹے آپ کو خیال آیا کہ آپ کے سر کی سمت گرد زیادہ محسوس ہوتی ہے چنانچہ آپ نے سر ٹانگوں کی طرف کر لیا اور ٹانگیں سر کی جگہ پر لے آئے۔ آپ کے سوتے ہوئے کسی معاند نے چہرے کا وار کیا جو آپ کی دونوں ٹانگوں کے درمیان لگا۔ اور رضائی اور بستر کو چیز کر لکڑی میں گھس گیا۔ جلد آور آپ کو اپنی دانست میں قتل کر کے بھاگ گیا۔ رات کسی وقت آپ نے رضائی کھینچی تو کھینچی نہ گئی۔ آپ نے اٹھ کر دیکھا تو چہرہ اگڑا ہوا تھا۔ آپ نے چہرہ نکالا۔ اور اسے سر ہانے رکھ کر دوبارہ سو گئے۔ (ضمیمہ ماہنامہ مصباح ستمبر ۱۹۸۵ء)

تواضع کا پُر لطف انداز

حضرت حافظ نبی بخش صاحب بیان کرتے ہیں کہ حضرت بانی سلسلہ احمدیہ ہر قسم کا پھل موسم کے لحاظ سے منگوا یا کرتے تھے مثلاً آم دریا کے پار سے اور خر بوزہ بیٹ سے منگواتے اور مہمانوں کو کھلاتے۔ بعض اوقات جب میں بھی خدمت میں حاضر ہوتا تو خر بوزہ اپنے دست مبارک سے کاٹ کر دیتے اور مجھے نہایت شفقت اور محبت سے بار بار فرماتے کہ دیکھو نبی بخش یہ خر بوزہ میسٹھا ہوگا اس کو کھاؤ۔ جب میری موجودگی میں آم باہر سے آتے تو اپنے دست مبارک سے ٹوکے میں سے چُن چُن کر نہایت محبت و شفقت سے مجھے دیتے اور بار بار فرماتے کہ میاں نبی بخش یہ آم تو ضرور میسٹھا ہوگا اور مزیدار ہوگا اس کو کھائیں خود کم کھاتے میں اپنے نفس میں شرمندہ ہوتا کہ حضور اس قدر تکلیف مجھ ناچیز کی خاطر اٹھاتے ہیں مگر ساتھ ہی شرم کے مارے زبان سے کچھ نہ بولتا۔

(روزنامہ الفضل ۸ اپریل ۱۹۹۵ء)

مجھے زندہ کرنے کیلئے بھیجا گیا ہے

حضرت شیخ رحمت اللہ صاحب بیان فرماتے ہیں کہ ایک دفع حضرت بانی سلسلہ سیر سے واپس آرہے تھے۔ ہم حضور کے ہمراہ تھے۔ ایک شخص کو

حضور کا منتظر پایا۔ وہ بے تحاشا حضور کی طرف دوڑا اور حضور کے قدم پکڑنا چاہے۔ حضور نے اسے پکڑا اور سیدھا کھڑا کر کے پوچھا کہ کیا بات ہے۔ اس نے کہا میری زندگی موت سے بدتر ہے۔ آپ دعا کریں کہ مجھے اس زندگی سے نجات مل جائے حضور نے مسکراتے ہوئے فرمایا کہ خدا نے مجھے زندہ کرنے کے لئے بھیجا ہے مارنے کے لئے نہیں میں آپ کی صحت کے لئے دعا کروں گا۔ وہ شخص مرگی کے مرض میں مبتلا تھا۔ اس کے بعد بیس دن قادیان میں ٹھہرا رہا لیکن اس پر مرض کا حملہ نہیں ہوا۔

(اصحاب احمد جلد دہم ص ۲۳۹)

قدام سے عفو و درگزر

محمد اکبر خاں صاحب سنوری بیان کرتے ہیں کہ جب وطن چھوڑ کر ہم قادیان آگئے تو حضرت مسیح موعود کا یہ قاعدہ تھا کہ رات کو عموماً موم بتی جلایا کرتے تھے اور بہت سی موم بتیاں اکٹھی روشن کر دیا کرتے تھے۔ جن دنوں میں آیا میری لڑکی بہت چھوٹی تھی۔ ایک دفعہ حضرت اقدس کے کمرے میں بتی جلا کر رکھ آئی۔ اتفاق ایسا ہوا کہ وہ بتی گر پڑی اور تمام مسودات جل گئے۔ علاوہ ازیں اور بھی چند چیزوں کا نقصان ہوا۔ تھوڑی دیر کے بعد جب معلوم ہوا کہ حضرت اقدس کے کئی مسودات ضائع ہو گئے ہیں تو تمام گھر میں گھبراہٹ میری بڑی اور لڑکی کو سخت پریشانی ہوئی۔ کیونکہ حضرت اقدس کتابوں کے مسودات بڑی احتیاط سے رکھا کرتے تھے۔ لیکن جب حضور کو معلوم ہوا تو حضور نے اس واقعہ کو یہ کہہ کر رفت گذشت کر دیا کہ خدا کا بہت ہی شکر ادا کرنا چاہیئے کہ کوئی اس سے زیادہ نقصان نہیں ہو گیا (سیرۃ مسیح موعود مرتبہ یعقوب علی عرفانی صفحہ ۱۰۳-۱۰۴)

ٹکڑے ہی کافی ہیں

مکرم شیخ نور احمد صاحب فرماتے ہیں کہ جنگ مقدس کی تقریب پر بہت سے مہمان جمع ہو گئے تھے۔ ایک روز حضرت مسیح موعود کے لئے کھانا رکھنا یا پیش کرنا گھر میں بھول گیا۔ میں نے اپنی اہلیہ کو تاکید کی ہوئی تھی مگر وہ کثرت کار و بار اور مشغولیت کی وجہ سے بھول گئی۔ یہاں تک کہ رات کا بڑا حصہ گزر گیا اور حضرت نے بڑے انتظار کے بعد استفسار فرمایا تو سب کو فکر ہوئی۔ بازار بھی بند ہو چکا تھا اور کھانا نہ مل سکا۔ حضرت کے حضور صورت حال کا اظہار کیا گیا۔ آپ نے فرمایا: اس قدر گھبراہٹ اور تکلف کی کیا ضرورت ہے۔ دسترخوان کو دیکھ لو کچھ بچا ہوا ہوگا وہی کافی ہے۔ دسترخوان کو دیکھا تو اس میں روٹیوں کے چند ٹکڑے تھے۔ آپ نے فرمایا: یہی کافی ہیں اور ان میں سے ایک دو ٹکڑے لے کر کھائے اور بس۔

(سیرۃ مسیح موعود مصنفہ یعقوب علی عرفانی جلد سوم صفحہ ۲۳۳)

ایک معجزہ

جن آیام میں حضور گورداسپور میں مقدمات کی پیروی کے لئے قیام پذیر تھے ایک روز مولوی یار محمد صاحب قادیان سے گورداسپور پہنچے اور انہوں نے حضرت اماں جان کی عدالت کی خبر دی۔ مفتی فضل الرحمن صاحب کے پاس ایک گھوڑا تھا اور وہ اپنا گھوڑا لے کر گورداسپور رہا کرتے تھے تاکہ اگر ضروری کام پیش

آجائے تو فوراً سوار ہو کر روانہ ہوں۔ مفتی فضل الرحمن صاحب کہتے ہیں کہ میں سویا ہوا تھا کہ خواب میں دیکھتا ہوں کہ حضرت مسیح موعود میرے پاؤں دبا رہے ہیں اور میں جلدی میں اٹھا ہوں اور پگڑی تلاش کرتا ہوں اور یہ خواب دیکھ رہے تھے کہ یہ کیا ایک انہوں نے محسوس کیا کہ کوئی شخص پاؤں دبا رہا ہے۔ انہوں نے زور سے آواز دی حضرت مسیح موعود نے فرمایا۔

”میاں فضل الرحمن اٹھو جلدی کام ہے“

یہ گھبرا کر اٹھے اور انگلیٹھی پر اپنی پگڑی تلاش کرنے لگے۔ اندھیرا تھا۔ حضرت نے پوچھا کیا کر رہے ہو۔ انہوں نے عرض کیا کہ پگڑی تلاش کرتا ہوں۔ آپ نے فرمایا کہ یہ میری پگڑی باندھ لو۔ مولوی یار محمد صاحب آئے ہیں۔ والدہ محمود بیما رہیں۔ تم فوراً گھوڑے پر سوار ہو کر جاؤ۔ میں خط لکھتا ہوں اور ان کے قلم سے جواب لکھوا کر مفتی فضل الرحمن صاحب کہتے ہیں کہ میں نے گھوڑے کے آگے دانہ رکھ دیا اور تیار ہو گیا۔ حضرت نے خط ختم کیا تو مولوی عبدالکریم صاحب نے فجر کی آذان دی۔ میں سوار ہو کر چلا آیا۔ اور یہ حیرت انگیز امر ہے میں نہیں جانتا۔ میرے لئے زمین کس طرح سمٹ گئی۔ میں قادیان پہنچا تو نماز ہو رہی تھی میں نے گھوڑے کو دروازے کے ساتھ کھڑا کیا اور اوپر جا کر دروازہ کھٹکھٹایا۔ حضرت اماں جان خود تشریف لائیں اور میں نے واقعہ عرض کیا اور خط دے کر کہا کہ اس کے لفافہ پر ہی جلد حضور اپنی خیریت کی خبر لکھ دیں چنانچہ اماں جان نے ایسا ہی کیا اور میں فوراً روانہ ہو گیا اور میں نہیں جانتا۔ کیا ہوا کہ میرا گھوڑا گویا پرواز کرتا ہوا جا رہا تھا۔ جب گورداسپور پہنچا ہوں تو نماز ختم ہوئی تھی۔ حضرت مسیح موعود نے دریافت فرمایا کہ تم ابھی گئے نہیں۔ میں نے عرض کیا کہ جواب لے آیا ہوں۔

(سیرۃ مہدی از یعقوب علی عرفانی جلد سوم صفحہ ۲۲۷)

خدا سے وہی لوگ کرتے ہیں پیار
جو سب کچھ ہی کرتے ہیں اُس پر نثار
اسی فکر میں رہتے ہیں روز و شب
کہ راضی وہ دلدار ہوتا ہے کب؟
اُسے دے چکے مال و جاں بار بار
ابھی خوف دل میں کہ ہیں نابکار
لگاتے ہیں دل اپنا اُس پاک سے
وہی پاک جاتے ہیں اس خاک سے
(در خمین)

